



Kunsill
tal-Unjoni Ewropea

Brussell, 10 ta' Lulju 2023
(OR. en)

11502/23

Fajl Interistituzzjonali:
2023/0227(COD)

AGRI 379
AGRILEG 122
SEMENCES 28
PHYTOSAN 40
FORETS 81
CODEC 1299

PROPOSTA

minn:	Is-Segretarju Ġenerali tal-Kummissjoni Ewropea, iffirmata mis-Sa Martine DEPREZ, Direttur
data meta waslet:	6 ta' Lulju 2023
lil:	Is-Sa Thérèse BLANCHET, Segretarju Ġenerali tal-Kunsill tal-Unjoni Ewropea
Nru dok. Cion:	COM(2023) 414 final
Sugġett:	Proposta għal REGOLAMENTO TAL-PARLAMENT EWROPEW U TAL-KUNSILL dwar il-produzzjoni u l-kummerċjalizzazzjoni tal-materjal riproduttiv tal-pjanti fl-Unjoni, li jemenda r-Regolamenti (UE) 2016/2031, 2017/625 u 2018/848 tal-Parlament Ewropew u tal-Kunsill, u li jħassar id-Direttivi tal-Kunsill 66/401/KEE, 66/402/KEE, 68/193/KEE, 2002/53/KE, 2002/54/KE, 2002/55/KE, 2002/56/KE, 2002/57/KE, 2008/72/KE u 2008/90/KE (ir-Regolament dwar il-materjal riproduttiv tal-pjanti)

Id-delegazzjonijiet isibu mehmuz id-dokument COM(2023) 414 final.

Mehmuz: COM(2023) 414 final



IL-KUMMISSJONI
EWROPEA

Brussell, 5.7.2023
COM(2023) 414 final

2023/0227 (COD)

Proposta għal

REGOLAMENT TAL-PARLAMENT EWROPEW U TAL-KUNSILL

dwar il-produzzjoni u l-kummerċjalizzazzjoni tal-materjal riproduttiv tal-pjanti fl-Unjoni, li jemenda r-Regolamenti (UE) 2016/2031, 2017/625 u 2018/848 tal-Parlament Ewropew u tal-Kunsill, u li jhassar id-Direttivi tal-Kunsill 66/401/KEE, 66/402/KEE, 68/193/KEE, 2002/53/KE, 2002/54/KE, 2002/55/KE, 2002/56/KE, 2002/57/KE, 2008/72/KE u 2008/90/KE (ir-Regolament dwar il-materjal riproduttiv tal-pjanti)

(Test b'rilevanza għaż-ŻEE)

{SEC(2023) 414 final} - {SWD(2023) 410 final} - {SWD(2023) 414 final} -
{SWD(2023) 415 final}

MEMORANDUM TA' SPJEGAZZJONI

1. KUNTEST TAL-PROPOSTA

• Raġunijiet u objettivi tal-proposta

Ir-regoli għall-produzzjoni u għall-kummerċjalizzazzjoni tal-materjal riproduttiv tal-pjanti ("PRM") tal-għelejjel agrikoli, tal-ħxejjex, tad-dwieli u tal-pjanti tal-frott ilhom fis-seħħ fil-livell tal-Unjoni mis-snin sittin. Dan jinkludi d-Direttivi li ġejjin (magħrufin b'mod kollettiv bħala d-"Direttivi dwar il-kummerċjalizzazzjoni tal-PRM"):

- Id-Direttiva tal-Kunsill 66/401/KEE dwar it-tqegħid fis-suq ta' żerriegħa ta' pjanti tal-għalf¹,
- Id-Direttiva tal-Kunsill 66/402/KEE dwar il-marketing taż-żerriegħa tal-ġwież²,
- Id-Direttiva tal-Kunsill 68/193/KEE dwar il-marketing ta' materjal għall-propagazzjoni veġetattiva tad-dielja³,
- Id-Direttiva tal-Kunsill 2002/53/KE dwar il-varjetajiet komuni ta' katalgi ta' speċi ta' pjanti agrikoli⁴,
- Id-Direttiva tal-Kunsill 2002/54 dwar il-bejgħ fis-suq ta' żerriegħa tal-pitravi⁵,
- Id-Direttiva tal-Kunsill 2002/55/KE dwar il-marketing ta' żrieragħ tal-ħxejjex⁶,
- Id-Direttiva tal-Kunsill 2002/56/KE dwar il-bejgħ fis-suq tal-patata taż-żerriegħa⁷,
- Id-Direttiva tal-Kunsill 2002/57/KE fuq il-marketing taż-żerriegħa ta' pjanti taż-żejt u tal-fibra⁸,
- Id-Direttiva tal-Kunsill 2008/72/KE dwar it-tqegħid fis-suq ta' ħxejjex ta' propagazzjoni u materjal taż-żriġħ, barra ż-żerriegħa⁹, u
- Id-Direttiva tal-Kunsill 2008/90/KE dwar il-kummerċjalizzazzjoni tal-materjal tal-propagazzjoni tal-pjanti tal-frott u tal-pjanti tal-frott maħsuba għall-produzzjoni tal-frott¹⁰.

¹ Id-Direttiva tal-Kunsill 66/401/KEE tal-14 ta' Ġunju 1966 dwar it-tqegħid fis-suq ta' żerriegħa ta' pjanti tal-għalf (GU L 125, 11.7.1966, p. 2298).

² Id-Direttiva tal-Kunsill 66/402/KEE tal-14 ta' Ġunju 1966 dwar il-marketing taż-żerriegħa tal-ġwież (GU L 125, 11.7.1966, p. 2309).

³ Id-Direttiva tal-Kunsill 68/193/KEE tad-9 ta' April 1968 dwar il-marketing ta' materjal għall-propagazzjoni veġetattiva tad-dielja (GU L 93, 17.4.1968, p. 15).

⁴ Id-Direttiva tal-Kunsill 2002/53/KE tat-13 ta' Ġunju 2002 dwar il-varjetajiet komuni ta' katalgi ta' speċi ta' pjanti agrikoli (GU L 193, 20.7.2002, p. 1).

⁵ Id-Direttiva tal-Kunsill 2002/54/KE tat-13 ta' Ġunju 2002 dwar il-bejgħ fis-suq ta' żerriegħa tal-pitravi (GU L 193, 20.7.2002, p. 12).

⁶ Id-Direttiva tal-Kunsill 2002/55/KE tat-13 ta' Ġunju 2002 dwar il-marketing ta' żrieragħ tal-ħxejjex (GU L 193, 20.7.2002, p. 33).

⁷ Id-Direttiva tal-Kunsill 2002/56/KE tat-13 ta' Ġunju tal-2002 dwar il-bejgħ fis-suq tal-patata taż-żerriegħa (GU L 193, 20.7.2002, p. 60).

⁸ Id-Direttiva tal-Kunsill 2002/57/KE tat-13 ta' Ġunju 2002 fuq il-marketing taż-żerriegħa ta' pjanti taż-żejt u tal-fibra (GU L 193, 20.7.2002, p. 74).

⁹ Id-Direttiva tal-Kunsill 2008/72/KE tal-15 ta' Lulju 2008 dwar it-tqegħid fis-suq ta' ħxejjex ta' propagazzjoni u materjal taż-żriġħ, barra ż-żerriegħa (GU L 205, 1.8.2008, p. 28).

Barra minn hekk, id-Direttiva tal-Kunsill 98/56/KE¹¹ tirregola l-marketing tal-materjali tal-propagazzjoni tal-pjanti ornamental.

Id-Direttivi dwar il-kummerċjalizzazzjoni tal-PRM ġew evalwati għall-ewwel darba fl-2008. Din l-evalwazzjoni u aktar studji mwettqin fl-2013 u fl-2022, rispettivament fir-rigward ta' proposta preċedenti għar-reviżjoni tal-leġiżlazzjoni u ta' din il-proposta kkonfermaw li d-Direttivi kellhom impatt sinifikanti fuq il-moviment liberu, fuq id-disponibbiltà u fuq il-kwalità tal-PRM fis-suq tal-UE. Għalhekk, din il-leġiżlazzjoni kienet ta' importanza kbira għall-ħolqien tas-suq uniku tal-PRM fl-UE. Madankollu, dawn l-istudji identifikaw ukoll li hemm kumplessità u frammentazzjoni tal-qafas leġiżlattiv, li x'aktarx se jipperpetwaw l-inċertezzi u d-diskrepanzi eżistenti fl-implimentazzjoni tiegħu mill-Istati Membri. Dan joffri opportunitajiet ta' kummerċjalizzazzjoni mhux uguali għall-operaturi professjonisti u għall-kummerċjalizzazzjoni tal-PRM madwar l-Unjoni. Il-qafas leġiżlattiv jehtieg ukoll li jiġi allinjat mal-iżviluppi xjentifiċi u teknoloġiċi reċenti u mal-oġġettivi ta' politika ġodda fir-rigward tal-isfidi tas-sostenibbiltà, tat-tibdil fil-klima u tal-bijodiversità.

Din il-proposta tintroduċi approċċ ġdid, b'regolament uniku li jissostitwixxi d-Direttivi kollha dwar il-kummerċjalizzazzjoni tal-PRM. Ir-regolament propost dwar il-materjal riproduttiv tal-pjanti għandu l-għan li jarmonizza l-implimentazzjoni, iżid l-effiċjenza, inaqas il-piż amministrattiv u jsostni l-innovazzjoni. B'mod partikolari, iqis il-htieġa li jiġi żgurat li l-produzzjoni tal-PRM tkun tista' tadatta għall-kundizzjonijiet agrikoli, ortikulturali u ambjentali li qegħdin jevolvu, tiffaċċja l-isfidi tat-tibdil fil-klima, sabiex titrawwem il-protezzjoni tal-agrobijodiversità, u sabiex jintlaħqu l-aspettattivi dejjem akbar tal-bdiewa u tal-konsumaturi relatati mal-kwalità u mas-sostenibbiltà tal-PRM.

Il-proposta għandha wkoll l-għan li tiffaċilita l-progress tekniku fil-produzzjoni tal-PRM u fit-tnissil tal-pjanti, f'konformità mal-evoluzzjoni rapida tal-istandards Ewropej u globali. Tohloq qafas għall-introduzzjoni ta' teknoloġiji diġitali, u għall-adozzjoni ta' teknoloġiji ġodda, bħall-użu ta' tekniki bijomolekulari għall-identifikazzjoni tal-varjetajiet.

L-oġġettiv ġenerali ta' din l-inizjattiva huwa li tiżgura, għat-tipi kollha ta' utenti, PRM ta' kwalità għolja u diversità fl-għażla, adattat għall-kundizzjonijiet klimatiċi attwali u dawk imbassrin għall-ġejjieni li min-naħa tagħhom se jikkontribwixxu għas-sigurtà tal-ikel, għall-protezzjoni tal-bijodiversità u għar-restawr tal-ekosistemi tal-foresti. Id-disponibbiltà u l-aċċess għall-varjetajiet u għall-materjal bażiku b'karatteristiċi ta' sostenibbiltà msahhin huma essenzjali sabiex tittejjeb is-sostenibbiltà billi tigi żgurata l-istabbiltà tar-rendiment tal-produzzjoni agrikola u tal-produttività tal-ekosistemi tal-foresti. B'mod aktar speċifiku:

- Sabiex jiżiedu iċ-ċarezza u l-koerenza tal-qafas legali permezz ta' regoli bażiċi simplifikati, iċċarati u armonizzati dwar il-prinċipji fundamentali ppreżentati f'forma ġuridika moderna;
- Sabiex tkun abilitata l-adozzjoni ta' żviluppi xjentifiċi u tekniċi ġodda;

¹⁰ Id-Direttiva tal-Kunsill 2008/90/KE tad-29 ta' Settembru 2008 dwar il-kummerċjalizzazzjoni tal-materjal tal-propagazzjoni tal-pjanti tal-frott u tal-pjanti tal-frott maħsuba għall-produzzjoni tal-frott (ĠU L 267, 8.10.2008, p. 8).

¹¹ Id-Direttiva tal-Kunsill 98/56/KE tal-20 ta' Lulju 1998 dwar il-marketing tal-materjali tal-propagazzjoni tal-pjanti ornamental (ĠU L 226, 13.8.1998, p. 16).

- Sabiex tiġi żgurata d-disponibbiltà tal-PRM adattat għall-isfidi futuri;
- Sabiex jiġu sostnuti l-konservazzjoni u l-użu sostenibbli tal-pjanti u tar-riżorsi ġenetiċi tal-foresti.
- Sabiex jiġi armonizzat il-qafas għall-kontrolli uffiċjali fuq il-PRM;
- Sabiex tittejjeb il-koerenza tal-leġiżlazzjoni dwar il-PRM mal-leġiżlazzjoni dwar is-saħħa tal-pjanti.

Ir-regolament propost huwa parti mill-Programm dwar l-Idoneità u l-Prestazzjoni tar-Regolamentazzjoni (REFIT).

Wara konsultazzjonijiet mal-Istati Membri u mal-partijiet ikkonċernati, gie konkluz li d-Direttiva tal-Kunsill 98/56/KE għadha tkopri b'mod adegwat il-htigijiet tas-settur tal-materjal tal-propagazzjoni tal-pjanti ornamental, u għalhekk ma hijiex inkluża fil-kamp ta' applikazzjoni ta' dan ir-regolament propost.

• **Konsistenza ma' politiki oħrajn tal-Unjoni**

F'dawn l-aħħar snin, il-politika agrikola fl-Unjoni waslet sabiex titqies bħala strategikament importanti għall-awtosuffiċjenza, għas-sigurtà agroalimentari u għas-sikurezza.

Ir-Regolament propost huwa pprezentat f'dan il-kuntest. Huwa wkoll parti mill-politiki ġenerali tal-Patt Ekoloġiku Ewropew¹² u mill-istrateġiji relatati: l-Istrateġija mill-Għalqa sal-Platt¹³, l-Istrateġija għall-Bijodiversità¹⁴ u l-Istrateġija tal-UE dwar l-adattament għat-tibdil fil-klima¹⁵.

Il-proposta hija konsistenti mal-Istrateġija mill-Għalqa sal-Platt, li għandha l-għan li tagħmel is-sistemi tal-ikel ġusti, tajbin għas-saħħa u favur l-ambjent u, għalhekk, aktar sostenibbli filwaqt li tiżgura d-disponibbiltà tal-PRM u, b'hekk, is-sigurtà tal-produzzjoni agrikola u s-sigurtà tal-ikel. Għandha l-għan li tikkontribwixxi għall-produzzjoni sostenibbli tal-ikel u għall-adattament għat-tibdil fil-klima billi tiggwida t-tniissil tal-pjanti f'direzzjoni aktar sostenibbli. Tagħmel dan billi tintroduċi regoli għall-ittestjar u għall-kummerċjalizzazzjoni tal-varjetajiet b'valur għall-kultivazzjoni u għall-użu sostenibbli.

Barra minn hekk, il-proposta għandha l-għan li ssostni l-konservazzjoni u l-użu sostenibbli tar-riżorsi ġenetiċi tal-pjanti u li tikkontribwixxi għall-agrobijodiversità billi tintroduċi regoli eħfef u adattati dwar il-varjetajiet organiċi, il-varjetajiet ta' konservazzjoni, in-networks ta' konservazzjoni taż-żrieragħ u l-iskambju taż-żrieragħ *in natura* bejn il-bdiewa. Tiffaċilita wkoll il-produzzjoni u l-

¹² Il-Komunikazzjoni tal-Kummissjoni lill-Parlament Ewropew, lill-Kunsill Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Reġjuni, Il-Patt Ekoloġiku Ewropew (COM/2019/640 final).

¹³ Il-Komunikazzjoni tal-Kummissjoni lill-Parlament Ewropew, lill-Kunsill, lill-Kunsill Ewropew, lill-Kumitat Ekonomiku u Soċjali Ewropew u lill-Kumitat tar-Reġjuni, Strategija "Mill-Għalqa sal-Platt" għal sistema tal-ikel ġusta, tajba għas-saħħa u favur l-ambjent (COM(2020) 381 final).

¹⁴ Il-Komunikazzjoni tal-Kummissjoni lill-Parlament Ewropew, lill-Kunsill Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Reġjuni, Strategija tal-UE għall-Bijodiversità għall-2030 Inreġġghu n-natura lura f'hajjtna (COM(2020) 380 final).

¹⁵ Il-Komunikazzjoni tal-Kummissjoni lill-Parlament Ewropew, lill-Kunsill Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Reġjuni Insawru Ewropa reziljenti għall-klima - l-Istrateġija l-ġdida tal-UE dwar l-Adattament għat-Tibdil fil-Klima (COM(2021) 82 final).

kummerċjalizzazzjoni tal-PRM ta' materjal eteroġenu, li ma jappartjeni għall-ebda varjetà.

Fl-aħħar nett, il-proposta tohloq il-qafas għall-introduzzjoni ta' teknoloġiji diġitali sabiex jiġu rreġistrati l-attivitajiet kollha ta' ċertifikazzjoni, il-preżentazzjoni elettronika ta' *data* dwar il-varjetajiet mill-Istati Membri permezz ta' portal uniku (Portal tal-UE dwar il-Varjetajiet tal-Pjanti), u l-possibbiltà li jinħarġu tikketti uffiċjali elettronici fi stadju aktar tard, f'konformità mal-Istrateġija Diġitali Ewropea¹⁶.

2. BAŽI LEGALI, SUSSIDJARJETÀ U PROPORZJONALITÀ

• Baži legali

Din il-proposta tintroduci regoli dwar il-produzzjoni u l-kummerċjalizzazzjoni tal-materjal riproduttiv tal-pjanti fl-UE, li huma meħtieġa sabiex jiġu segwiti l-oġettivi tal-politika agrikola komuni. Għalhekk, il-baži legali għal din il-proposta hija l-Artikolu 43(2) tat-Trattat dwar il-Funzjonament tal-Unjoni Ewropea (TFUE), li jipprovdi l-baži legali għall-adozzjoni tad-dispożizzjonijiet meħtieġa sabiex jintlaħqu l-oġettivi tal-politika agrikola komuni.

• Sussidjarjetà (għall-kompetenza mhux esklużiva)

Skont l-Artikolu 4(2)(d) tat-TFUE, il-kompetenza kondiviża bejn l-UE u l-Istati Membri tapplika fil-qasam tal-agrikoltura u tas-sajd, minbarra l-konservazzjoni tar-riżorsi bijoloġiċi tal-baħar.

Mill-adozzjoni tad-Direttivi dwar il-kummerċjalizzazzjoni tal-PRM, l-oqsma kollha tal-kummerċjalizzazzjoni tal-PRM ġew irregolati fil-biċċa l-kbira tagħhom fil-livell tal-Unjoni. L-adozzjoni tad-Direttivi kienet kontributur ewlieni għall-istabbiliment tas-suq intern tal-PRM. Il-valutazzjonijiet tal-impatt imwettqin fl-2013 u fl-2023 ikkonfermaw li r-regoli tal-UE fis-seħh dwar il-kummerċjalizzazzjoni tal-PRM kellhom impatt ġeneralment pożittiv fuq il-moviment liberu, fuq id-disponibbiltà u fuq il-kwalità tal-PRM fis-suq tal-Unjoni u b'hekk iffaċilitaw il-kummerċ fl-Unjoni. Il-frammentazzjoni tas-suq tal-PRM f'27 sistema nazzjonali differenti tkun tintroduci ostakli serji għall-moviment tal-PRM fis-suq intern u żżid il-piż finanzjarju assoċjat mar-reġistrazzjoni tal-varjetajiet u mal-kontrolli meħtieġa fuq il-kwalità u fuq l-identifikazzjoni tagħhom. Għalhekk, l-oġettivi tal-politika rispettivi jistgħu jintlaħqu aħjar billi jiġu irregolati b'mod esklużiv fil-livell tal-Unjoni.

• Proporzjonalità

Kif diskuss fil-Kapitolu 7.4 tal-valutazzjoni tal-impatt li takkumpanja din il-proposta, il-miżuri proposti huma limitati għall-azzjonijiet li jeħtieġ li jittiehdu fil-livell tal-Unjoni sabiex ikunu effettivi u effiċjenti. Sabiex jintlaħqu dawn il-htigijiet u jitqiesu d-differenzi importanti bejn l-ispeċijiet u t-tipi differenti ta' PRM, id-Direttivi dwar il-Kummerċjalizzazzjoni tal-PRM se jiġu ssostitwiti b'regolament uniku dwar il-PRM, li għandu l-għan li jindirizza l-elementi meħtieġa kollha għall-produzzjoni u għall-kummerċjalizzazzjoni ta' varjetà wiesgħa ta' PRM: miż-żrieragħ u s-salvaġġ.

¹⁶ Il-Komunikazzjoni tal-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regjuni, Il-Kumpass Diġitali tal-2030: l-approċċ Ewropew għad-Deċennju Diġitali (COM(2021)118 final).

sal-fergħat, it-tuberi, il-pjanti żgħar, is-siġar shaħ, l-għelejjel agrikoli, il-patata, il-ħxejjex, id-dwieli, il-pjanti tal-frott u oħrajn.

Dan it-tip ta' strument jitqies l-aktar xieraq, meta jitqies li element ewlieni tal-proposta huwa li jiġu stabbiliti regoli armonizzati għall-produzzjoni u għall-kummerċjalizzazzjoni tal-PRM. Ir-rekwiżiti uniformi għall-PRM huma l-aktar mod xieraq sabiex jiġu żgurati (i) livell għoli tal-kwalità tiegħu għall-utenti, (ii) il-funzjonament xieraq tas-suq intern u kundizzjonijiet ekwivalenti ta' kompetizzjoni għall-operaturi; u (iii) produzzjoni agrikola u tal-ikel sostenibbli.

Hemm bżonn li jiġi żgurat li l-Istati Membri kollha japplikaw l-istess standards għoljin, ħafna minnhom mifteħmin fil-livell internazzjonali, u b'hekk jitnaqqsu l-possibbiltajiet għal derogi għal standards aktar baxxi, sakemm ma jkunx permiss mod ieħor mir-Regolament propost. Standards bħal dawn iħarsu wkoll l-interessi tal-operaturi professjonisti u l-kompetizzjoni billi jeliminaw l-applikazzjoni ta' regoli differenti u diskriminatorji bejn il-fruntieri tal-Istati Membri.

Sabiex jadattaw ir-rekwiżiti tekniċi għall-kundizzjonijiet agroekoloġiċi speċifiċi tagħhom, l-Istati Membri jistgħu, f'ċerti kundizzjonijiet u temporanjament, u jekk debitament iġġustifikat, jistabbilixxu rekwiżiti nazzjonali aktar stretti għall-kwalità tal-PRM skont l-awtorizzazzjoni mill-Kummissjoni. L-Istati Membri jingħataw ukoll il-flessibbiltà li jimplimentaw regoli dwar l-eżami tal-varjetajiet għall-valur għall-kultivazzjoni u għall-użu sostenibbli, b'modi li jkunu adattati għall-kundizzjonijiet agroekoloġiċi lokali.

- **Għażla tal-istrument**

Il-proposta tiegħu l-forma ta' Regolament tal-Parlament Ewropew u tal-Kunsill. Mezzi oħrajn ma jkunux xierqa minħabba li l-oġġettivi tal-miżura jistgħu jintlaħqu bl-aktar mod effiċjenti permezz ta' rekwiżiti kompletament armonizzati madwar l-Unjoni, filwaqt li jiġi żgurat il-moviment liberu tal-PRM.

3. **RIŻULTATI TAL-EVALWAZZJONIJIET *EX POST*, TAL-KONSULTAZZJONIJIET MAL-PARTIJIET IKKONĊERNATI U TAL-VALUTAZZJONIJIET TAL-IMPATT**

- **Evalwazzjonijiet *ex post*/kontrolli tal-idoneità tal-leġiżlazzjoni eżistenti**

Fl-2019, il-Kunsill¹⁷ talab lill-Kummissjoni tippreżenta studju dwar l-għażliet tal-Unjoni sabiex taġġorna l-leġiżlazzjoni eżistenti dwar il-produzzjoni u l-kummerċjalizzazzjoni tal-materjal riproduttiv tal-pjanti¹⁸. L-istudju kien appoġġat minn studju estern dwar il-ġbir tad-*data*¹⁹. Dak l-istudju identifika ħames problemi ewlenin bil-leġiżlazzjoni eżistenti. Dawk kienu jikkonċernaw:

¹⁷ Id-Deciżjoni tal-Kunsill (UE) 2019/1905 tat-8 ta' Novembru 2019 li titlob lill-Kummissjoni biex tippreżenta studju dwar l-opzjonijiet tal-Unjoni biex tiġi aġġornata l-leġiżlazzjoni eżistenti dwar il-produzzjoni u l-kummerċjalizzazzjoni ta' materjal riproduttiv tal-pjanti, u proposta, jekk ikun xieraq fid-dawl tar-riżultati tal-istudju (ĠU L 293, 14.11.2019, p. 105).

¹⁸ Id-Dokument ta' Hidma tal-Persunal tal-Kummissjoni dwar l-għażliet tal-Unjoni sabiex taġġorna l-leġiżlazzjoni eżistenti dwar il-produzzjoni u l-kummerċjalizzazzjoni tal-materjal riproduttiv tal-pjanti (SWD(2021)90 final).

¹⁹ ICF (2021) Data gathering and analysis to support a Commission study on the Union's options to update the existing legislation on the production and marketing of plant reproductive material. <https://doi.org/10.2875/406165>.

1. l-implimentazzjoni mhux armonizzata tal-legiżlazzjoni li tikkawża kundizzjonijiet mhux ekwivalenti ta' kompetizzjoni għall-operaturi;
2. il-proċeduri kumplessi u rigidi li joħolqu proċess tat-teħid ta' deċiżjonijiet ikkumplikati;
3. ir-rigidità tal-qafas legali li tohloq diffikultajiet sabiex jiġu indirizzati l-kwistjonijiet ta' politika identifikati fil-Patt Ekoloġiku Ewropew u fl-istrategġiji relatati tiegħu;
4. in-nuqqas ta' qafas armonizzat u bbażat fuq ir-riskju għall-kontrolli uffiċjali li jikkawża kundizzjonijiet mhux ekwivalenti ta' kompetizzjoni għall-kontrolli uffiċjali, u
5. in-nuqqas ta' dispożizzjonijiet fil-qafas legali sabiex jitqies il-progress xjentifiku u teknoloġiku.

It-talba tal-Kunsill tal-2019 kien fiha klawżola ta' reviżjoni. Dik il-klawżola ppermettiet lill-Kummissjoni tippreżenta proposta legiżlattiva jekk l-eżitu tal-istudju msemmi hawn fuq għamel dan perkors xieraq ta' azzjoni.

- **Konsultazzjonijiet mal-partijiet ikkonċernati**

Il-valutazzjoni tal-impatt li takkumpanja r-Regolament propost dwar il-materjal riproduttiv tal-pjanti involviet medda wiesgħa ta' konsultazzjonijiet li jindirizzaw it-tipi kollha ta' partijiet ikkonċernati. It-tipi ta' konsultazzjoni kienu jinkludu: valutazzjoni tal-impatt tal-bidu, konsultazzjoni pubblika, gruppi ta' hídma mal-awtoritajiet nazzjonali kompetenti u mal-partijiet ikkonċernati, u laqgħat bilaterali mal-organizzazzjonijiet tal-partijiet ikkonċernati.

- Il-konsultazzjoni dwar il-valutazzjoni tal-impatt tal-bidu ġabret 66 twegiba minn 16-il pajjiż, filwaqt li l-konsultazzjoni pubblika rċeviet 2449 twegiba minn 29 pajjiż.
- Ġew sottomessi dokumenti ta' pożizzjoni minn 39 risponent għall-valutazzjoni tal-impatt tal-bidu u minn 181 risponent għall-konsultazzjoni pubblika.
- Saru konsultazzjonijiet immirati sabiex jingabar feedback aktar speċjalizzat mill-awtoritajiet nazzjonali kompetenti u mill-SMEs, li rriżultaw f'25 u f'251 twegiba, rispettivament.
- Stharriġ immirat imwettaq minn konsulent estern li jappoġġa l-valutazzjoni tal-impatt tal-Kummissjoni rritorna 99 twegiba.
- Il-konsulent wettaq ukoll 43 intervista approfondita u organizza grupp ta' fokus ma' 10 parteċipanti.

Il-konsultazzjonijiet mal-partijiet ikkonċernati wrew li hemm appoġġ ġenerali fis-settur tal-PRM għaż-żamma tas-sistema regolatorja attwali u taż-żewġ pilastri bażiċi tagħha tar-registrazzjoni tal-varjetajiet (fuq il-bażi tad-Distintività, tal-Uniformità, tal-Istabbiltà ("DUS") u, meta applikabbli, tal-Valur għall-kultivazzjoni u għall-użu ("VCU") u taċ-Ċertifikazzjoni tal-PRM. L-awtoritajiet nazzjonali kompetenti u l-partijiet ikkonċernati kollha li jirrappreżentaw l-industrija taż-żerriegħa enfasizzaw li s-sistema attwali taħdem tajjeb u li l-industrija tal-PRM fl-Unjoni tirċievi rikonoxximent internazzjonali għall-kwalità għolja taż-żerriegħa prodotta u nnegożjata.

Wiehed mill-objettivi ewlenin tar-reviżjoni huwa li tiġi estiża l-valutazzjoni tal-karatteristiċi tal-PRM li jikkontribwixxu għall-produzzjoni sostenibbli. In-nissjela tal-pjanti u l-biċċa l-kbira tal-awtoritajiet nazzjonali kompetenti rrikonoxxew li r-rekwiżiti attwali tal-VCU għall-ispeċijiet tal-pjanti agrikoli diġà jikkontribwixxu għal dan l-objettiv, peress li jippermettu l-aċċettazzjoni tal-varjetajiet b'karatteristiċi bħar-reżistenza għall-mard, l-effiċjenza tan-nutrijenti, it-tolleranza għan-nixfa u r-rendiment miżjud. Il-partijiet ikkonċernati appoġġaw l-introduzzjoni tar-rekwiżiti għall-eżami tal-varjetajiet godda ta' hxejjex, ta' pjanti tal-frott u ta' dwieli għal dawn il-karatteristiċi, għalkemm mhux fil-forma tal-VCU attwali għall-ispeċijiet tal-pjanti agrikoli, peress li l-użi speċjalment għall-PRM veġetali huma diversi hafna. Il-htieġa għal flessibbiltà sabiex jiġu indirizzati l-kundizzjonijiet differenti madwar l-Ewropa giet enfasizzata minn kważi r-rispondenti kollha.

Il-partijiet ikkonċernati kollha qablu mal-htieġa għal derogi mis-sistema bażika ta' registrazzjoni tal-varjetajiet u ta' ċertifikazzjoni tal-PRM sabiex jintlaħqu l-objettivi rilevanti għall-konservazzjoni u għall-użu sostenibbli tar-riżorsi ġenetiċi tal-pjanti, għall-produzzjoni organika u għall-produzzjoni f'żoni marginali. Madankollu, kien hemm fehmiet differenti dwar il-grad ta' derogi bħal dawn, li jvarjaw minn sejhiet għal eċċezzjoni totali ta' skambju *in natura*, attivitajiet ta' konservazzjoni u kummerċjalizzazzjoni fost ġardinara dilettanti, sal-opinjoni li d-derogi eżistenti huma biżżejjed u ma hemmx bżonn li jiġu estiżi. Diversi NGOs talbu li l-leġiżlazzjoni l-ġdida timplimenta b'mod esplicitu d-drittijiet tal-bdiewa kif definiti fit-Trattat Internazzjonali dwar ir-Riżorsi Ġenetiċi tal-Pjanti għall-Ikel u l-Agrikoltura u d-Dikjarazzjoni tan-Nazzjonijiet Uniti dwar id-Drittijiet tal-Bdiewa. L-argumenti ewlenin kontra l-eżenzjoni totali huma t-tħassib dwar is-saħħa tal-pjanti, ir-rispett għad-drittijiet fuq il-varjetajiet tal-pjanti u l-evitar ta' kompetizzjoni mhux ugwali, kif ukoll il-htieġa li jiġu ggarantiti kwalità minima u t-traċċabilità tal-PRM.

Il-biċċa l-kbira tal-operaturi qablu li l-armonizzazzjoni tar-rekwiżiti għall-kontrolli uffiċjali hija mixtieqa. Il-fehmiet kienu maqsumin dwar jekk għandhomx jiġu inkluzi kontrolli uffiċjali skont il-leġiżlazzjoni dwar il-PRM fil-kamp ta' applikazzjoni tar-Regolament (UE) 2017/625 tal-Parlament Ewropew u tal-Kunsill²⁰ minhabba tħassib dwar żieda potenzjali fil-piż amministrattiv. Kważi l-awtoritajiet u l-operaturi nazzjonali kompetenti kollha kienu kontra l-inkluzjoni tas-sistema ta' ċertifikazzjoni tal-PRM bħala tali fl-ambitu tar-Regolament dwar il-Kontrolli Uffiċjali. Il-biċċa l-kbira tal-awtoritajiet nazzjonali kompetenti u tal-operaturi raw benefiċċji mill-inkluzjoni f'termini ta' kummerċjalizzazzjoni u ta' kontrolli tal-importazzjoni aktar effiċjenti. Il-biċċa l-kbira tal-partijiet ikkonċernati fil-kategoriji kollha talbu li tinzamm xi flessibbiltà fl-organizzazzjoni tal-kontrolli uffiċjali u li l-kostijiet jinżammu baxxi kemm jista' jkun.

²⁰

Ir-Regolament (UE) 2017/625 tal-Parlament Ewropew u tal-Kunsill tal-15 ta' Marzu 2017 dwar il-kontrolli uffiċjali u attivitajiet uffiċjali oħra mwettqa biex jiżguraw l-applikazzjoni tal-liġi tal-ikel u tal-ġhalf, ta' regoli dwar is-saħħa u t-trattament xieraq tal-annimali, dwar is-saħħa tal-pjanti u dwar prodotti għall-protezzjoni tal-pjanti, li jemenda r-Regolamenti (KE) Nru 999/2001, (KE) Nru 396/2005, (KE) Nru 1069/2009, (KE) Nru 1107/2009, (UE) Nru 1151/2012, (UE) Nru 652/2014, (UE) 2016/429 u (UE) 2016/2031 tal-Parlament Ewropew u tal-Kunsill, ir-Regolamenti tal-Kunsill (KE) Nru 1/2005 u (KE) Nru 1099/2009 u d-Direttivi tal-Kunsill 98/58/KE, 1999/74/KE, 2007/43/KE, 2008/119/KE u 2008/120/KE, u li jhassar ir-Regolamenti (KE) Nru 854/2004 u (KE) Nru 882/2004 tal-Parlament Ewropew u tal-Kunsill, id-Direttivi tal-Kunsill 89/608/KEE, 89/662/KEE, 90/425/KEE, 91/496/KEE, 96/23/KE, 96/93/KE u 97/78/KE u d-Deciżjoni tal-Kunsill 92/438/KEE (Regolament dwar il-Kontrolli Uffiċjali) (ĠU L 95, 7.4.2017, p. 1).

Il-biċċa l-kbira tal-partijiet ikkonċernati qablu li l-użu ta' tekniki bijomolekulari u ta' soluzzjonijiet diġitali jista' jgħib benefiċċji u talab li l-qafas legali jippermetti li jiġu applikati l-aħhar teknoloġiji, f'konformità mal-iżviluppi fl-istandards internazzjonali.

L-informazzjoni dettaljata dwar il-konsultazzjonijiet mal-partijiet ikkonċernati tista' tinstab fil-Kapitolu 5.2.5. u fl-Anness 2 tal-valutazzjoni tal-impatt tar-regolament propost dwar il-PRM.

- **Ġbir u użu tal-gharfien expert**

Konsulent estern imqabbad mill-Kummissjoni wettaq studju b'appoġġ għall-valutazzjoni tal-impatt²¹. Il-konsulent u l-esperti tiegħu hadmu mill-qrib mad-dipartimenti rilevanti tal-Kummissjoni matul id-diversi stadji tal-istudju.

Il-konsulent ġabar *data* u kummenti addizzjonali permezz ta' riċerka bbażata biss fuq id-dokumentazzjoni, sħarriġ immirat, grupp fokali, intervisti approfonditi mal-partijiet ikkonċernati, studju tal-każ dwar l-iskambju *in natura* taż-żerriegħa bejn il-bdiewa, u analiżi komparattiva kwalitattiva tal-esperjenzi tal-Istati Membri b'varjetajiet ta' konservazzjoni tal-pjanti tal-frott u tad-dwieli. L-istudju ta' appoġġ ikkunsidra d-definizzjoni tal-problema, il-każ favur l-azzjoni tal-UE, l-oġġettivi tal-intervent ta' politika u x-xenarju ta' referenza. Kompla jivvaluta l-impatti potenzjali ta' tliet għażliet proposti mill-Kummissjoni, u kull waħda minnhom tinkludi varjazzjonijiet f'sa 19-il miżura speċifika.

L-istudju ta' appoġġ serva sabiex jiġu rfinati l-għażliet ta' politika u sabiex tintgħazel l-għażla politika ppreferuta.

- **Valutazzjoni tal-impatt**

Din il-proposta hija bbażata fuq valutazzjoni tal-impatt, li rċeviet “opinjoni pożittiva b'rizervi” mill-Bord tal-Iskrutinju Regolatorju fis-17 ta' Frar 2023.

Hemm żewġ problemi ewlenin li din il-proposta timmira li tindirizza, kif identifikati bil-qafas legali attwali dwar il-PRM:

1. Hemm suq intern mhux armonizzat ikkaratterizzat minn kundizzjonijiet diverġenti għall-operaturi u għall-materjal riproduttiv tal-pjanti kkummerċjalizzat madwar l-Istati Membri. L-implimentazzjoni ta' diversi aspetti tal-leġislazzjoni tvarja bejn l-Istati Membri minhabba li (i) il-leġislazzjoni thalli lok għall-interpretazzjoni, (ii) l-Istati Membri jippruvaw isibu soluzzjonijiet prattiċi sabiex jegħlbu d-dispożizzjonijiet riġidi u (iii) l-leġislazzjoni ma segwietx l-iżviluppi l-godda fix-xjenza u fit-teknoloġija fil-hin.
2. Il-leġislazzjoni ma hijiex allinjata mal-oġġettivi tal-Patt Ekoloġiku Ewropew u mal-istrategġiji relatati. B'mod partikolari, u skont il-leġislazzjoni attwali, il-varjetajiet ġenetikament diversi, il-PRM soġġett għall-attivitajiet tan-networks tal-konservazzjoni taż-żrieragħ u taż-żrieragħ skambjati mill-bdiewa għadhom soġġetti għal rekwiżiti għar-registrazzjoni tal-varjetajiet. Dan huwa pjuttost sproporzjonat peress li varjetajiet, żerriegħa u materjal bħal dawn mhux dejjem jistgħu jissodisfaw dawk ir-rekwiżiti. Barra minn hekk, iż-żieda fl-okkorrenza tal-avvenimenti tat-temp estrem, flimkien mal-valutazzjoni insuffiċjenti tal-karatteristiċi tas-sostenibbiltà fir-registrazzjoni tal-varjetajiet godda, tixhet

²¹ ICF (20223) Study supporting the Impact Assessment for the revision of the plant and forest reproductive material legislation. <https://data.europa.eu/doi/10.2875/4381>.

pressjoni fuq l-istabbiltà tar-rendimenti u, b'hekk, fuq ir-reziljenza tal-produzzjoni agroalimentari.

Għalhekk, l-oġettiv generali ta' din l-inizjattiva huwa li tiżgura, għat-tipi kollha ta' utenti, id-disponibbiltà ta' PRM ta' kwalità għolja u d-diversità tal-għażla, adattati għall-kundizzjonijiet klimatiċi attwali u daww imbassrin għall-gejjieni.

Il-valutazzjoni tal-impatt għabret il-miżuri kollha possibbli għall-analiżi. Din kienet ibbażata fuq: (i) studju estern ta' għbir tad-*data* li jappoġġa studju tal-Kummissjoni dwar l-għażliet tal-Unjoni sabiex taġġorna l-leġislazzjoni dwar il-materjal riproduttiv tal-pjanti, (ii) studju b'appoġġ għall-valutazzjoni tal-impatt imwettaq minn konsulent estern, (iii) diversi attivitajiet ta' konsultazzjoni mal-partijiet ikkonċernati, (iv) konsultazzjoni pubblika online u (v) intervisti approfonditi.

Il-miżuri diversi, kumplessi u spiss relatati ma' xulxin ġew raggruppati taħt tliet għażliet ta' politika, li jitqabblu ma' xenarju ta' "ebda bidla fil-politika". Ġew ivvalutati tliet għażliet. L-Għażla nru 1 offriet l-aktar flessibbiltà filwaqt li l-Għażla 3 offriet l-aktar armonizzazzjoni, sabiex jiġu mminimizzati d-differenzi fil-mod kif tigi implimentata l-leġislazzjoni. L-Għażla 2 ibbilanċjat il-htieġa għal flessibbiltà ma' grad oġġla ta' armonizzazzjoni sabiex jingħelbu l-problemi li jirriżultaw mid-differenzi fl-interpretazzjoni.

L-għażliet kollha kien fihom għadd ta' elementi komuni: (i) proċeduri amministrattivi simplifikati u proċess tat-tehid ta' deċiżjonijiet aktar flessibbli; (ii) regoli simplifikati għall-varjetajiet organiċi u ta' konservazzjoni; u (iii) armonizzazzjoni mal-leġislazzjoni dwar is-saħħa tal-pjanti.

1. ***Għażla Nru 1 - L-oġġla grad ta' flessibbiltà:*** L-Għażla 1 tistabbilixxi r-rekwiżiti minimi għall-kontrolli uffiċjali fuq il-materjal riproduttiv tal-pjanti, iżda mingħajr ma torbothom mar-Regolament dwar il-Kontrolli Uffiċjali. Tkun tinvolvi l-adozzjoni ta' linji gwida dwar l-użu ta' proċessi ta' produzzjoni innovattivi, ta' tekniki bijomolekulari u ta' soluzzjonijiet diġitali. Tissaħħah il-valutazzjoni eżistenti tal-varjetajiet godda tal-ispeċi ta' pjanti agrikoli għall-karatteristiċi li jikkontribwixxu għall-produzzjoni sostenibbli. Tigi introdotta valutazzjoni volontarja għall-hxejjex u għall-pjanti tal-frott. L-attivitajiet tan-networks tal-konservazzjoni taż-żrieragħ, il-kummerċjalizzazzjoni fost il-ġardinara dilettanti u l-iskambju *in natura* tal-PRM bejn il-bdiewa jkun eżentati mill-kamp ta' applikazzjoni tal-leġislazzjoni.
2. ***Għażla Nru 2 - Ibbilanċjar tal-flessibbiltà u armonizzazzjoni (l-għażla ppreferuta):*** L-Għażla nru 2 iġġib il-kontrolli uffiċjali fuq il-materjal riproduttiv tal-pjanti fil-kamp ta' applikazzjoni tar-Regolament dwar il-Kontrolli Uffiċjali, iżda b'kontrolli simplifikati fuq l-importazzjoni f'postijiet xierqa fl-Unjoni sabiex jiġi żgurat infurzar aktar immirat u effiċjenti tar-regoli eżistenti. Il-prinċipji bażiċi jiġu inkluzi fil-leġislazzjoni għall-użu ta' proċessi tal-produzzjoni innovattivi, ta' tekniki bijomolekulari u ta' soluzzjonijiet diġitali. Il-valutazzjoni, tal-varjetajiet godda għall-karatteristiċi li jikkontribwixxu għall-produzzjoni sostenibbli, issir rekwiżit għall-gruppi tal-ghejjel kollha, iżda bi flessibbiltà għall-Istati Membri sabiex jimplimentawha skont il-kundizzjonijiet agroekoloġiċi tagħhom stess. L-attivitajiet tan-networks tal-konservazzjoni taż-żrieragħ, il-kummerċjalizzazzjoni fost il-ġardinara dilettanti u l-iskambji *in natura* bejn il-bdiewa jkun soġġetti għal regoli anqas stretti sabiex tigi stimulat i-ż-żieda fid-diversità ġenetika tal-PRM iżda wkoll sabiex tigi ggarantita kwalità minima.

3. **Għażla Nru 3 - L-ogħla grad ta' armonizzazzjoni:** L-Għażla nru 3 iġġib il-kontrolli uffiċjali fuq il-PRM/FRM fil-kamp ta' applikazzjoni tar-Regolament dwar il-Kontrolli Uffiċjali, b'kontrolli tal-importazzjoni aktar stretti fil-postijiet ta' kontroll fuq il-fruntiera, billi tkun meħtieġa dokumentazzjoni speċjali tal-importazzjoni sabiex jissahha u jiġi armonizzat l-infurzar bis-shiħ. Regoli dettaljati u vinkolanti jiġu inklużi fil-leġislazzjoni għall-użu ta' proċessi ta' produzzjoni innovattivi, ta' tekniki bijomolekulari u ta' soluzzjonijiet diġitali. Il-valutazzjoni, tal-varjetajiet ġodda għall-karatteristiċi li jikkontribwixxu għall-produzzjoni sostenibbli, issir rekwiżit għall-għelejjel kollha, b'rekwiżiti u b'metodoloġiji dettaljati u armonizzati għall-Istati Membri kollha. L-attivitajiet tan-networks tal-konservazzjoni taż-żrieragħ, il-kummerċjalizzazzjoni fost il-ġardinara diletanti u l-iskambji *in natura* bejn il-bdiewa jkunu soġġetti għarrekwiżiti ġenerali tal-leġislazzjoni tal-PRM sabiex jinkisbu regoli omoġenji għas-segmenti kollha tas-suq.

Fuq il-bażi tal-eżitu tal-valutazzjoni tal-impatt, il-Kummissjoni kkonkludiet li l-Għażla Nru 2 hija l-aħjar għażla sabiex jiġu indirizzati b'mod effettiv l-oġettivi kollha tar-reviżjoni tal-leġislazzjoni dwar il-PRM b'mod effiċjenti u konsistenti.

L-għażla ppreferuta se ġġib titjib fl-effiċjenza għall-operaturi u għall-awtoritajiet nazzjonali kompetenti permezz ta'; (i) il-possibiltajiet estiżi għall-operaturi sabiex iwettqu attivitajiet taht superviżjoni uffiċjali, (ii) l-armonizzazzjoni mal-leġislazzjoni dwar is-saħha tal-pjanti, (iii) l-introduzzjoni ta' kontrolli uffiċjali bbażati fuq ir-riskju u (iv) il-possibiltà li jintużaw tekniki bijomolekulari u soluzzjonijiet diġitali fis-sistemi ta' reġistrazzjoni tal-varjetajiet u ta' ċertifikazzjoni tal-PRM. Irrekwiżiti obbligatorji ta' sostenibbiltà msahha, flimkien mal-flessibbiltà sabiex jiġu adattati l-kundizzjonijiet agroekoloġiċi lokali se jikkontribwixxu għall-produzzjoni agroalimentari u għas-sigurtà tal-ikel aktar sostenibbli, peress li l-varjetajiet li huma aktar xierqa għall-kundizzjonijiet agroklimatiċi li qegħdin jinbidlu se jkollhom rendiment aktar stabbli.

L-għażla ppreferuta tippreżenta l-kostijiet ekonomiċi konsiderevoli għall-operaturi u għall-awtoritajiet nazzjonali kompetenti minhabba l-htieġa għall-investimenti addizzjonali sabiex jitwettqu valutazzjonijiet tas-sostenibbiltà addizzjonali għall-varjetajiet tal-ħxejjex u tal-frott. Madankollu, dawn huma proporzjonati għall-oġettivi u se jkunu bbilanċjati fit-terminu medju mill-benefiċċji li jirriżultaw mis-sostenibbiltà tal-produzzjoni agroalimentari. Se jkunu bbilanċjati wkoll bl-adattament għat-tibdil fil-klima fir-rigward ta' pereżempju l-użu mnaqqas tar-riżorsi jew stabbiltà akbar tar-rendiment. Miżuri oħrajn ma jirriżultawx f'obbligi ġodda għall-operaturi iżda jipprovduhom b'għażliet ġodda jew b'kundizzjonijiet anqas stretti għall-aċċessar għas-suq.

- **Idoneità regolatorja u simplifikazzjoni**

Il-proposta tintroduċi reġim regolatorju aktar sempliċi u anqas ta' piż, b'mod partikolari għall-kummerċjalizzazzjoni, lill-ġardinara u lill-PRM diletanti, li jservi għal skopijiet tal-konservazzjoni u tal-użu sostenibbli tar-riżorsi ġenetiċi tal-pjanti.

Il-proposta tagħti lill-operaturi professjonisti l-għażla li jwettqu ċertifikazzjoni tal-PRM taht is-superviżjoni uffiċjali tal-awtoritajiet kompetenti, jekk ikunu jixtiequ hekk. Toffri wkoll l-għażla li jitwettqu eżamijiet tekniċi għall-ittestjar tal-varjetajiet sabiex jiġi pprovat li varjetajiet bħal dawn għandhom valur għall-kultivazzjoni u għall-użu sostenibbli ("VSCU"), fil-bini tan-nissela taht is-superviżjoni uffiċjali tal-

awtorità kompetenti. Dawk iż-żewġ għażliet joffru lill-operaturi professjonisti aktar flessibbiltà u għażliet sabiex jippjanaw in-negozju tagħhom.

Barra minn hekk, il-proposta tintroduci regoli eħfef u aġġustati dwar:

- (a) l-aċċess għas-suq għall-varjetajiet organiċi u ta' konservazzjoni;
- (b) il-PRM maħsub għall-utenti finali (bħal ġardinara dilettanti);
- (c) il-PRM maħsub biss għal ċerti banek tal-ġeni, organizzazzjonijiet u networks u miżmum minnhom;
- (d) iż-żerriegħa skambjata *in natura* bejn il-bdiewa.

Diversi proċessi se jiġu ssimplifikati. Il-miżuri kollha ta' simplifikazzjoni huma ta' benefiċċju għal għadd sinifikanti kemm ta' SMEs kif ukoll ta' mikrointrapriżi, li jikkostitwixxu l-maġġoranza l-kbira tan-negozju tas-settur. Barra minn hekk, il-proposta teskludi bis-shih mill-kamp ta' applikazzjoni tagħha l-PRM mibjugħ jew ittrasferit bi kwalunkwe mod ieħor, kemm jekk mingħajr hlaas kif ukoll jekk bi hlaas, bejn kwalunkwe persuna għall-użu privat tagħha stess u barra min-negozju tagħha, kif ukoll il-PRM użat biss għall-ittestjar uffiċjali, għat-tnissil, għall-ispezzjonijiet, għall-wirjiet jew għal skopijiet xjentifiċi. Fl-aħħar nett, il-proposta tintroduci miżuri godda li jikkonċernaw id-digitalizzazzjoni tas-settur tal-PRM u regoli dwar it-tekniki bijomolekulari sabiex jizdiedu l-effiċjenza u l-effikaċja tar-registrazzjoni tal-varjetà u taċ-ċertifikazzjoni tal-PRM.

- **Drittijiet fundamentali**

Ir-regolament propost jirrispetta d-dispożizzjonijiet kollha tal-Karta tad-Drittijiet Fundamentali tal-Unjoni Ewropea, u jagħmel dan speċjalment billi jistabbilixxi regoli mmirati lejn il-libertà ta' intrapriża, l-evitar tad-diskriminazzjoni, u l-protezzjoni tal-konsumatur u l-harsien tal-ambjent.

4. IMPLIKAZZJONIJIET BAĠITARJI

Ma hemm l-ebda implikazzjoni baġitarja.

5. ELEMENTI OHRA

- **Pjanijiet ta' implimentazzjoni u arrangamenti dwar il-monitoraġġ, l-evalwazzjoni u r-rapportar**

Sal-hames sena wara d-data tal-applikazzjoni ta' dan ir-Regolament, u kull 5 snin wara dan, l-Istati Membri huma meħtieġa jipprezentaw rapport lill-Kummissjoni dwar diversi aspetti tar-Regolament, u b'mod partikolari tal-użu ta' derogi u ta' politiki li jimmiraw li jappoġġaw il-konservazzjoni u l-użu sostenibbli tar-riżorsi ġenetiċi tal-pjanti, l-agrobijodiversità u l-proċeduri ssimplifikati għall-produtturi ż-żgħar. Dan huwa meħtieġ sabiex tiġi rrieżaminata l-effettività ta' daww il-politiki l-godda u jiġi eżaminat jekk ikunx meħtieġ tiġib. B'mod speċifiku, dawn jikkonċernaw ir-rapportar dwar l-elementi li ġejjin:

- il-kwantitajiet tal-PRM iċċertifikat u standard u ż-żoni użati għall-produzzjoni tiegħu għal kull sena u għal kull speċi, filwaqt li jiġu speċifikati l-kwantitajiet użati għall-varjetajiet organiċi xierqa għall-produzzjoni organika;
- il-kwantitajiet tal-PRM kummerċjalizzat ta' materjal eteroġenu u ż-żoni użati għall-produzzjoni tiegħu għal kull sena u għal kull speċi;

- il-kwantitajiet tal-PRM kummerċjalizzat tal-varjetajiet ta' konservazzjoni għal kull sena u għal kull speċi;
- l-għadd ta' operaturi professjonisti li jużaw id-derogi għall-kummerċjalizzazzjoni lill-utenti finali, l-ispeċijiet ikkonċernati u l-kwantitajiet totali tal-PRM għal kull speċi;
- l-għadd ta' banek tal-ġeni, ta' organizzazzjonijiet u ta' networks b'objettiv statutorju jew b'objettiv iddikjarat ieħor għall-konservazzjoni tar-riżorsi ġenetiċi tal-pjanti, u l-ispeċijiet ikkonċernati;
- il-kwantitajiet, kif iddeterminati għal kull speċi, għaż-żerriegħa skambjata *in natura* bejn il-bdiewa;
- il-kwantitajiet awtorizzati għal kull speċi għall-PRM mahsub għat-testijiet u għall-provi għat-tnissil tal-varjetajiet godda;
- il-kwantitajiet tal-PRM għal kull ġeneru u għal kull speċi użati f'każ ta' diffikultajiet temporanji fil-provvisti;
- il-kwantitajiet tal-PRM għal kull ġeneru u għal kull speċi importati minn pajjiżi terzi;
- l-għadd ta' operaturi professjonisti stabbiliti fit-territorju tal-Istat Membru.
- **Dokumenti ta' spjegazzjoni (għad-direttivi)**
Mhux applikabbli
- **Spjegazzjoni fid-dettall tad-dispożizzjonijiet speċifiċi tal-proposta**

(i) Kamp ta' applikazzjoni

Ir-regolament propost se jissostitwixxi l-10 Direttivi dwar il-kummerċjalizzazzjoni tal-PRM. Se japplika għal-lista tal-ispeċi tal-għelejjel agrikoli, tal-ħxejjex, tal-pjanti tal-frott u tad-dwieli, b'importanza ekonomika u soċjali partikolari, bħas-sigurtà tal-ikel, għall-Unjoni.

Mhux se jkopri l-materjal riproduttiv tal-foresti, li bħalissa huwa rregolat bid-Direttiva tal-Kunsill 1999/105/KE. Giet ippreżentata proposta separata sabiex tissostitwixxi dik id-Direttiva b'regolament ġdid tal-Parlament Ewropew u tal-Kunsill.

Il-proposta lanqas ma se tkopri l-materjal riproduttiv għall-pjanti ornamentali.

Se teskludi wkoll il-PRM esportat lejn pajjiżi terzi.

(ii) Rekwiżiti għall-produzzjoni u għall-kummerċjalizzazzjoni

Ir-regolament propost iżomm iż-żewġ pilastri ewlenin tad-Direttivi dwar il-kummerċjalizzazzjoni tal-PRM, jiġifieri r-registrazzjoni tal-varjetajiet u ċ-ċertifikazzjoni tal-lottijiet individwali tal-PRM.

Il-proposta tintroduċi r-regola ġenerali li l-PRM huwa permess li jiġi prodott u kkummerċjalizzat, biss jekk ikun jappartjeni għall-varjetajiet irregistrati fir-registri nazzjonali tal-varjetajiet u għal kategoriji predefiniti: materjal jew żerriegħa "prebażika", "bażika", "iċċertifikata" u "standard". Tipperevdi wkoll ir-registrazzjoni tal-materjal eteroġenu, li ma jkunx varjetà u lanqas tahlita ta' varjetajiet, u ta' kloni, ta' kloni magħżulin, ta' tahlitiet multiklonali u ta' PRM poliklonali.

Il-PRM bhala żerriegħa jew materjal prebażiku, bażiku, iċċertifikat u standard irid jiġi prodott u kkummerċjalizzat f'konformità mal-istandards internazzjonali applikabbli għal dawk il-kategoriji u għall-ispeċijiet rispettivi. Dawk l-istandards huma b'mod partikolari r-Regoli u r-Regolamenti tal-Iskemi għaċ-Ċertifikazzjoni Varjetali jew għall-Kontroll taż-Żrieragħ li jimxu fil-Kummerċ Internazzjonali tal-Organizzazzjoni għall-Kooperazzjoni u l-Iżvilupp Ekonomiċi (OECD) ⁽²²⁾ ("Skemi taż-Żrieragħ tal-OECD"), l-istandards tal-patata taż-żriġħ tal-Kummissjoni Ekonomika għall-Ewropa tan-Nazzjonijiet Uniti (NUKEE), u r-regoli dwar il-kampjunar taż-żrieragħ u l-ittestjar tal-Assoċjazzjoni Internazzjonali tal-Ittestjar taż-Żrieragħ (ISTA).

Il-konformità tal-PRM mar-rekwiżiti għall-kategoriji taż-żerriegħa jew tal-materjal prebażiku, bażiku u iċċertifikat trid tiġi kkonfermata permezz ta' spezzjonijiet, kampjunar, u ttestjar imwettqin mill-awtoritajiet kompetenti ("ċertifikazzjoni uffiċjali") u attestati b'tikketta uffiċjali. Il-proposta tintroduċi lista ta' speċijiet, li ż-żrieragħ tagħhom jistgħu jiġu prodotti u kkummerċjalizzati biss bhala żrieragħ prebażiċi, bażiċi jew iċċertifikati. Din tirrifletti r-regoli attwali tad-Direttivi dwar il-Kummerċjalizzazzjoni tal-PRM u l-istandards internazzjonali rispettivi. Barra minn hekk, huma stabbiliti regoli eħfef dwar iż-żrieragħ u l-materjal standard għal ċerti kategoriji.

Bhala parti mill-modernizzazzjoni tas-sistema ta' ċertifikazzjoni, ir-responsabbiltajiet huma fdati lill-operaturi professjonisti. Skont il-proposta, se jkun possibbli wkoll li l-awtorità kompetenti tawtorizza lill-operaturi professjonisti sabiex: (i) iwettqu ċertifikazzjoni tal-PRM ("ċertifikazzjoni taht supervizzjoni uffiċjali") u (ii) jistampaw it-tikketta uffiċjali.

Il-proposta tintroduċi regoli għat-tikkettar, għall-imballaġġ, għall-issigillar u għal-lottijiet ta' PRM. Dawn huma bbażati l-aktar fuq ir-Regoli u r-Regolamenti tal-Iskema tal-OECD dwar iż-Żrieragħ u fuq l-esperjenza miksuba mill-implimentazzjoni tad-Direttivi dwar il-kummerċjalizzazzjoni tal-PRM.

Il-varjetajiet taż-żrieragħ se jithallew jiġu prodotti u kkummerċjalizzati f'tahlitiet ma' varjetajiet oħrajn ta' żrieragħ tal-istess ġeneri jew speċijiet jew ta' ġeneri u speċijiet oħrajn koperti minn dan ir-Regolament. Madankollu, l-Istati Membri għandhom il-possibbiltà li jippermettu l-produzzjoni u l-kummerċjalizzazzjoni ta' tahlita ta' żrieragħ ma' żrieragħ li ma jaqgħux fil-kamp ta' applikazzjoni tar-Regolament, għall-iskopijiet tal-konservazzjoni tar-riżorsi ġenetiċi u tal-preservazzjoni tal-ambjent naturali.

Fl-aħħar nett, se jitwettqu testijiet b'roqgħa ta' kontroll sabiex jiġu vverifikati l-identità u l-purità varjetali tal-lottijiet taż-żrieragħ individwali. Jistgħu jintużaw testijiet bijomolekulari għall-verifika tal-identità u tal-purità varjetali.

(iii) Derogi

Il-proposta tintroduċi approċċ flessibbli għal ċerti attivitajiet, PRM u varjetajiet. F'dawk il-każijiet, huma stabbiliti rekwiżiti anqas stretti bbażati fuq l-esperjenza miksuba bid-Direttivi dwar il-kummerċjalizzazzjoni tal-PRM, fuq

²²

Decision Revising the OECD Schemes for the Varietal Certification or the Control of Seed Moving in International Trade [[OECD/LEGAL/0308](#)] ("Skemi tal-OECD dwar iż-Żrieragħ").

l-istandards internazzjonali, u b'mod partikolari fuq il-htieġa li jiġu appoġġati l-agrobijodiversità u l-konservazzjoni tar-riżorsi ġenetiċi.

F'dan id-dawl, il-proposta tintroduċi regoli anqas stretti għall-varjetajiet ta' konservazzjoni, għall-materjal eteroġenu, għall-PRM mibjugħ lill-utenti finali (bħall-ġardinara dilettanti), għall-PRM ikkummerċjalizzat fost jew bejn banek tal-ġeni, organizzazzjonijiet u networks, u għaž-żrieragħ skambjati *in natura* bejn il-bdiewa.

Il-proposta tistabbilixxi wkoll derogi għall-kummerċjalizzazzjoni ta' (i) PRM għan-nissjela sabiex jiżviluppaw varjetajiet godda, (ii) PRM ta' varjetajiet li għadhom ma humiex irregistrati użati għall-moltiplikazzjoni ta' PRM jew għall-provi, (iii) PRM f'kazijiet ta' diffikultajiet temporanji fil-provvista tiegħu, (iv) żrieragħ li għadhom ma ġewx iċċertifikati b'mod finali. Tistabbilixxi wkoll derogi għal miżuri ta' emergenza u għal esperimenti temporanji.

(iv) Importazzjonijiet

L-importazzjoni tal-PRM minn pajjiżi terzi se tkun permessa biss jekk valutazzjoni tistabbilixxi li PRM bħal dan jissodisfa r-rekwiżiti ekwivalenti għal dawġ applikabbli għall-PRM prodott u kummerċjalizzat fl-Unjoni. Valutazzjoni bħal din se tkun ibbażata fuq eżami bir-reqqa tal-informazzjoni pprovduta mill-pajjiżi terzi u tal-leġislazzjoni rilevanti tiegħu. Se tkun ibbażata wkoll fuq l-eżitu sodisfaċenti ta' awditu mwettaq mill-Kummissjoni fil-pajjiżi terzi rispettiv, meta dak l-awditu jkun tqies meħtieġ.

(v) Operaturi professjonisti

L-operaturi professjonisti jehtigilhom ikunu registrati fir-registri li għandhom jinżammu u jiġu aġġornati skont ir-Regolament (UE) 2016/2031 għal raġunijiet ta' simplifikazzjoni peress li, fil-biċċa l-kbira, diġà huma koperti mill-kamp ta' applikazzjoni msemmi f'dak ir-Regolament. L-operaturi professjonisti jehtigilhom jissodisfaw xi rekwiżiti bażiċi sabiex jiżguraw għarfien xieraq dwar il-PRM taħt il-kontroll tagħhom u dwar l-immaniġġar tiegħu. Il-PRM ikkummerċjalizzat bejn l-operaturi professjonisti se jkun soġġett għar-rekwiżiti ta' traċċabilità.

(vi) Registrazzjoni tal-varjetajiet

Il-proposta tintroduċi r-regola ġenerali li l-PRM irid ikun jappartjeni għall-varjetajiet registrati. Tistabbilixxi wkoll il-proċedura u l-kundizzjonijiet għar-registrazzjoni ta' dawġ il-varjetajiet.

Il-proposta tistipula li varjetà trid tkun inkluża f'tal-anqas registru nazzjonali tal-varjetajiet wiehed. Dak il-fatt se jkun biżżejjed sabiex jippermetti immedjatement li l-varjetà tiġi kummerċjalizzata madwar l-UE. Dik il-varjetà se tiġi ppreżentata wkoll f'registru tal-varjetajiet tal-Unjoni bl-użu tal-Portal tal-UE dwar il-Varjetajiet tal-Pjanti, li se jipprovdi harsa ġenerali lejn il-varjetajiet kollha permessi għall-kummerċjalizzazzjoni.

Il-varjetajiet se jiġu rregistrati taħt żewġ kategoriji:

- (i) varjetajiet b'deskrizzjoni uffiċjali, li jgħaddu minn test għad-distintività, għall-uniformità u għall-istabbiltà tagħhom (DUS); u

- (ii) varjetajiet ta' konservazzjoni b'deskrizzjoni rikonoxxuta uffiċjalment, minghajr ma jehtieġ li jiġu ttestjati għad-DUS u soġġetti għal rekwiżiti ta' kummerċjalizzazzjoni anqas stretti.

Il-varjetajiet soġġetti għall-ittestjar tad-DUS (deskrizzjoni uffiċjali) se jkomplu jiġu ttestjati għall-valur għall-kultivazzjoni u għall-użu sostenibbli (VSCU) tagħhom. Ir-Regolament propost jestendi l-kamp ta' applikazzjoni tal-valutazzjoni tal-VSCU minn għelejjel agrikoli (il-kamp ta' applikazzjoni attwali tad-Direttivi dwar il-PRM) għall-ispeċijiet tal-ħxejjex u tal-frott ukoll, sabiex jiġi żgurat approċċ usa' u aktar sostenibbli għas-settur kollu tal-PRM. Sabiex jiġu rreġistrati, dawk il-varjetajiet iridu, b'mod kumplessiv, iġibu titjib meta mqabblin mal-varjetajiet l-oħrajn tal-istess ġeneri jew speċijiet f'dak li għandu x'jaqsam mal-aspetti li ġejjin:

- ir-rendiment, inklużi l-istabbiltà tar-rendiment u r-rendiment f'kundizzjonijiet ta' input baxx;
- it-tolleranza/ir-reżistenza għal stress bijotiku, inkluż mard tal-pjanti kkawżat minn nematodi, minn fungi, minn batterji, minn viruses, minn insetti u minn pesti oħrajn;
- it-tolleranza/ir-reżistenza għal stress abijotiku, inkluż l-adattament għall-kundizzjonijiet tat-tibdil fil-klima;
- użu aktar effiċjenti tar-riżorsi naturali, bħall-ilma u n-nutrijenti;
- il-ħtieġa mnaqqsa għall-inputs esterni, bħal prodotti għall-protezzjoni tal-pjanti u fertilizzanti;
- il-karatteristiċi li jtejbju s-sostenibbiltà tal-ħżin, tal-ipproċessar u tad-distribuzzjoni;
- il-karatteristiċi tal-kwalità jew tan-nutrizzjoni.

Dawk l-aspetti huma importanti sabiex jiġi żgurat li l-varjetajiet godda jikkontribwixxu għall-produzzjoni agrikola sostenibbli, li taqdi l-ħtiġijiet ekonomiċi, ambjentali u soċjetali usa'.

Minhabba l-importanza tal-ittestjar tad-DUS, dan l-ittestjar se jitwettaq biss mill-awtoritajiet kompetenti. Il-bini użat għal dak l-ittestjar se jiġi awditjat mill-Uffiċċju Komunitarju tal-Varjetajiet tal-Pjanti (CPVO) minhabba l-għarfien espert tiegħu f'dan is-settur.

Madankollu, l-ittestjar għall-VSCU jista' jitwettaq ukoll mill-operaturi professjonisti taħt is-superviżjoni uffiċjali tal-awtoritajiet kompetenti. Dan huwa ġġustifikat minhabba li l-kamp ta' applikazzjoni tal-VSCU huwa estiż għal aktar speċijiet u hemm bżonn li tiġi żgurata d-disponibbiltà ta' faċilitajiet ta' ttestjar. Il-bini użat mill-operaturi professjonisti se jiġi awditjat mill-awtoritajiet kompetenti.

Il-varjetajiet mogħtijin dritt fuq il-varjetà tal-pjanta skont ir-Regolament tal-Kunsill (KE) Nru 2100/94, jew skont il-leġislazzjoni ta' Stat Membru, jitqiesu bħala DUS u li jkollhom denominazzjoni xierqa għal skopijiet tar-regolament propost. L-awtoritajiet kompetenti jistgħu jużaw ukoll l-ittestjar tad-DUS u tal-VSCU ta' awtoritajiet ta' Stati Membri oħrajn sabiex jirreġistraw varjetà fir-reġistri nazzjonali tagħhom.

Il-proposta tistabbilixxi wkoll regoli dwar is-sottomissjoni, il-kontenut, l-eżami formali u d-data tal-preżentazzjoni tal-applikazzjonijiet għar-reġistrazzjoni tal-varjetajiet, għall-eżamijiet tekniċi, u għall-organizzazzjoni, regoli addizzjonali dwar l-eżami tekniċi, il-kunfidenzjalità, ir-rapport provviżorju tal-eżami u d-deskrizzjoni uffiċjali provviżorja, ir-rapport tal-eżami u d-deskrizzjoni uffiċjali finali, l-eżami tad-denominazzjoni ta' varjetà, u d-deċiżjoni dwar ir-reġistrazzjoni ta' varjetà fir-reġistru nazzjonali tal-varjetajiet.

Il-perjodu tar-reġistrazzjoni ta' varjetà se jkun ta' 10 snin, sabiex jitheggu l-innovazzjoni u s-sostituzzjoni ta' daww il-varjetajiet b'ohrajn godda. Għall-varjetajiet tal-pjanti tal-frott u tal-materjal tal-propagazzjoni tad-dwieli, il-perjodu ta' reġistrazzjoni se jkun ta' 30 sena, minhabba ż-żmien itwal mehtieg sabiex jitlestha ċ-ċiklu produttiv ta' speċijiet bhal dawn. Il-perjodu tar-reġistrazzjoni se jkun soġġett għal tiġdid.

Il-proposta tistabbilixxi regoli għaż-żamma, għad-dokumentazzjoni u għall-kampjunar tal-varjetajiet reġistrati, sabiex jiġu żgurati l-identifikazzjoni u l-kontroll effettiv tagħhom matul il-perjodu tar-reġistrazzjoni tagħhom.

(vii) Emendi ta' atti oħrajn tal-Unjoni u dispożizzjonijiet finali

Ir-regolament propost jinkludi emenda tar-Regolament (UE) 2016/2031 tal-Parlament Ewropew u tal-Kunsill²³, billi jiċċara li l-pesti regolati mhux ta' kwarantina (RNQPs) huma regolati esklużivament skont dak ir-Regolament. Jintroduċi wkoll il-possibbiltà li t-tikketta tal-OECD għall-PRM importat tiġi kkombinata mal-passaport tal-pjanti f'format uniku.

Il-proposta tintroduċi wkoll emenda tar-Regolament (UE) 2017/625 tal-Parlament Ewropew u tal-Kunsill sabiex jiġi inkluzi r-regoli tal-PRM taht il-kamp ta' applikazzjoni tal-leġiżlazzjoni tal-Unjoni dwar il-kontrolli uffiċjali. Ir-regoli bażiċi u l-prinċipji tal-kontrolli uffiċjali se japplikaw ukoll għall-produzzjoni u għall-kummerċjalizzazzjoni tal-PRM, inkluzi daww għall-kompetenzi tal-awtoritajiet, għad-delega tal-kompiti, u għaċ-ċertifikazzjoni. Il-Kummissjoni se tingħata s-setgħa sabiex tadotta regoli speċjali għall-kontrolli uffiċjali tal-kummerċjalizzazzjoni u tal-operaturi professjonisti tal-PRM, kif ikun mehtieg. Fil-każ tal-importazzjonijiet, ir-regoli ġenerali japplikaw fuq bażi ta' riskju.

Fl-aħħar nett, ir-regolament propost jemenda r-Regolament (UE) 2018/848 tal-Parlament Ewropew u tal-Kunsill²⁴ għall-produzzjoni organika, sabiex jiġi aġġornat il-kontenut tal-“materjal riproduttiv tal-pjanti” u tal-“materjal eteroġenu organiku” kif imsemmi f'dak ir-Regolament. Jiżgura wkoll li r-regoli kollha dwar il-PRM ta' materjal eteroġenu, kemm organiku kif ukoll mhux organiku, ikunu stabbiliti esklużivament mir-Regolament propost.

²³ Ir-Regolament (UE) 2016/2031 tal-Parlament Ewropew u tal-Kunsill tas-26 ta' Ottubru 2016 dwar il-miżuri protettivi kontra pesti tal-pjanti, li jemenda r-Regolamenti (UE) Nru 228/2013, (UE) Nru 652/2014 u (UE) Nru 1143/2014 tal-Parlament Ewropew u tal-Kunsill u li jhassar id-Direttivi tal-Kunsill 69/464/KEE, 74/647/KEE, 93/85/KEE, 98/57/KE, 2000/29/KE, 2006/91/KE u 2007/33/KE (ĠU L 317, 23.11.2016, p. 4).

²⁴ Ir-Regolament (UE) 2018/848 tal-Parlament Ewropew u tal-Kunsill tat-30 ta' Mejju 2018 dwar il-produzzjoni organika u t-tikkettar ta' prodotti organiċi u li jhassar ir-Regolament tal-Kunsill (KE) Nru 834/2007 (ĠU L 150, 14.6.2018, p. 1).

Ir-regolament propost se jibda japplika 3 snin wara d-dhul fis-sehh tiegħu, sabiex l-awtoritajiet kompetenti u l-operaturi professjonisti jingħataw iż-żmien xieraq sabiex jadattaw għad-dispożizzjonijiet il-godda. Se jagħti wkoll żmien lill-Kummissjoni sabiex tadotta l-atti delegati u ta' implimentazzjoni mehtiega. Se japplika perjodu ta' tranżizzjoni addizzjonali ta' sentejn għall-applikazzjoni tar-rekwiżiti l-godda għall-ittestjar tal-VSCU ta' varjetajiet godda ta' pjanti tal-frott u ta' ħxejjex.

Proposta għal

REGOLAMENT TAL-PARLAMENT EWROPEW U TAL-KUNSILL

dwar il-produzzjoni u l-kummerċjalizzazzjoni tal-materjal riproduttiv tal-pjanti fl-Unjoni, li jemenda r-Regolamenti (UE) 2016/2031, 2017/625 u 2018/848 tal-Parlament Ewropew u tal-Kunsill, u li jhassar id-Direttivi tal-Kunsill 66/401/KEE, 66/402/KEE, 68/193/KEE, 2002/53/KE, 2002/54/KE, 2002/55/KE, 2002/56/KE, 2002/57/KE, 2008/72/KE u 2008/90/KE (ir-Regolament dwar il-materjal riproduttiv tal-pjanti)

(Test b'rilevanza għaž-ŻEE)

IL-PARLAMENT EWROPEW U L-KUNSILL TAL-UNJONI EWROPEA,

Wara li kkunsidraw it-Trattat dwar il-Funzjonament tal-Unjoni Ewropea, u b'mod partikolari l-Artikolu 43(2) tiegħu,

Wara li kkunsidraw il-proposta tal-Kummissjoni Ewropea,

Wara li l-abbozz tal-att legiżlattiv intbagħat lill-parlamenti nazzjonali,

Wara li kkunsidraw l-opinjoni tal-Komitat Ekonomiku u Soċjali Ewropew¹,

Filwaqt li jaġixxu f'konformità l-proċedura legiżlattiva ordinarja,

Billi:

- (1) Ir-regoli għall-produzzjoni u għall-kummerċjalizzazzjoni tal-materjal riproduttiv tal-pjanti ("PRM") tal-ghelejjel agrikoli, tal-ħxejjex, tad-dwieli u tal-pjanti tal-frott ilhom stabbiliti fil-livell tal-Unjoni mis-snin sittin. Il-produzzjoni u l-kummerċjalizzazzjoni tal-PRM fit-territorju tal-Unjoni huma rregolati bid-Direttivi tal-Kunsill 66/401/KEE⁽²⁾; 66/402/KEE⁽³⁾; 68/193/KEE⁽⁴⁾; 2002/53/KE⁽⁵⁾; 2002/54/KE⁽⁶⁾; 2002/55/KE⁽⁷⁾; 2002/56/KE⁽⁸⁾; 2002/57/KE⁽⁹⁾; 2008/72/KE⁽¹⁰⁾ u 2008/90/KE⁽¹¹⁾ (id-

¹ Għadha ma hijiex ippubblikata.

² Id-Direttiva tal-Kunsill 66/401/KEE tal-14 ta' Ġunju 1966 dwar it-tqegħid fis-suq ta' żerriegħa ta' pjanti tal-ġhalf (ĠU L 125, 11.7.1966, p. 2298).

³ Id-Direttiva tal-Kunsill 66/402/KEE tal-14 ta' Ġunju 1966 dwar il-marketing taż-żerriegħa tal-ġwież (ĠU L 125, 11.7.1966, p. 2309).

⁴ Id-Direttiva tal-Kunsill 68/193/KEE tad-9 ta' April 1968 dwar il-marketing ta' materjal għall-propagazzjoni veġetattiva tad-dielja (ĠU L 93, 17.4.1968, p. 15).

⁵ Id-Direttiva tal-Kunsill 2002/53/KE tat-13 ta' Ġunju 2002 dwar il-varjetajiet komuni ta' katalgi ta' speċi ta' pjanti agrikoli (ĠU L 193, 20.7.2002, p. 1).

⁶ Id-Direttiva tal-Kunsill 2002/54/KE tat-13 ta' Ġunju 2002 dwar il-bejgħ fis-suq ta' żerriegħa tal-pitravi (ĠU L 193, 20.7.2002, p. 12).

⁷ Id-Direttiva tal-Kunsill 2002/55/KE tat-13 ta' Ġunju 2002 dwar il-marketing ta' żrieragħ tal-ħxejjex (ĠU L 193, 20.7.2002, p. 33).

⁸ Id-Direttiva tal-Kunsill 2002/56/KE tat-13 ta' Ġunju tal-2002 dwar il-bejgħ fis-suq tal-patata taż-żerriegħa (ĠU L 193, 20.7.2002, p. 60).

⁹ Id-Direttiva tal-Kunsill 2002/57/KE tat-13 ta' Ġunju 2002 fuq il-marketing taż-żerriegħa ta' pjanti taż-żejt u tal-fibra (ĠU L 193, 20.7.2002, p. 74).

“Direttivi dwar il-kummerċjalizzazzjoni tal-PRM”). Dawn l-atti legali ffurmaw il-qafas legali għall-produzzjoni u għall-kummerċjalizzazzjoni tal-PRM u, għalhekk, kienu ta' importanza kbira għall-ħolqien tas-suq intern tal-PRM fl-Unjoni.

- (2) Il-valutazzjonijiet tal-impatt imwettqin mill-Kummissjoni fl-2013 u fl-2023 ikkonfermaw li daww id-Direttivi kellhom impatt sinifikanti fuq il-moviment liberu, fuq id-disponibbiltà u fuq il-kwalità għolja tal-PRM fis-suq tal-Unjoni u, b'hekk, iffacilitaw il-kummerċ tal-PRM fl-Unjoni.
- (3) Madankollu, ir-regoli dwar il-produzzjoni u l-kummerċjalizzazzjoni tal-PRM jeħtieġ li jiġu adattati għall-iżviluppi xjentifiċi u tekniċi fl-oqsma tat-tekniki tal-produzzjoni agrikola u ortikulturali u tat-tniissil tal-pjanti. Barra minn hekk, il-legiżlazzjoni jeħtieġ li tiġi aġġornata fuq il-bażi tal-bidliet fl-istandards internazzjonali u tal-esperjenza miksuba mill-applikazzjoni tad-Direttivi dwar il-PRM. Daww ir-regoli jeħtieġ li jiġu ċċarati sabiex tiġi ffaċilitata implimentazzjoni aktar armonizzata. Għalhekk, jenħtieġ li d-Direttivi dwar il-kummerċjalizzazzjoni tal-PRM jiġu ssostitwiti b'Regolament uniku dwar il-produzzjoni u l-kummerċjalizzazzjoni tal-PRM fl-Unjoni.
- (4) Il-PRM jikkostitwixxi l-materjal tal-bidu għall-produzzjoni tal-pjanti fl-Unjoni. Għalhekk, huwa kritiku għall-produzzjoni tal-materja prima għal skopijiet ta;-ikel u ta;-għalf u għall-użu effiċjenti tar-riżorsi tal-pjanti. Jikkontribwixxi għall-ħarsien tal-ambjent u għall-kwalità tal-katina alimentari u tal-provvista tal-ikel fl-Unjoni kollha kemm hi. F'dan ir-rigward, id-disponibbiltà, il-kwalità u d-diversità tal-PRM jidhru li huma ta' importanza kbira sabiex tinkiseb it-tranzizzjoni lejn sistemi tal-ikel sostenibbli mitlubin fl-Istrateġija mill-Għalqa sal-Platt¹², fl-agrikoltura, fl-ortikultura, fil-ħarsien tal-ambjent, fil-mitigazzjoni tat-tibdil fil-klima u fl-adattament għalih, fis-sigurtà tal-ikel u tal-għalf u fl-ekonomija b'mod ġenerali.
- (5) Għalhekk, sabiex tinkiseb din it-tranzizzjoni għal sistemi tal-ikel sostenibbli, jenħtieġ li l-legiżlazzjoni tal-Unjoni tqis il-ħtieġa li tiġi żgurata l-adattabilità tal-produzzjoni tal-PRM għall-kundizzjonijiet agrikoli, ortikulturali u ambjentali li qegħdin jinbidlu, sabiex jiġu indirizzati l-isfidi tat-tibdil fil-klima, sabiex tiġi protetta u rrestawrata l-bijodiversità u biex jintlaħqu l-aspettattivi dejjem akbar tal-bdiewa u tal-konsumaturi relatati mal-kwalità u mas-sostenibbiltà tal-PRM.
- (6) Jenħtieġ li l-kamp ta' applikazzjoni ta' dan ir-Regolament ikopri biss il-PRM ta' ċerti ġeneri u speċijiet ta' importanza ekonomika u soċjali akbar. Jenħtieġ li dik l-importanza tiġi vvalutata skont jekk dawn il-ġeneri u l-ispeċijiet jirrappreżentawx qasam sinifikanti ta' produzzjoni u ta' valur fl-Unjoni, skont ir-rwol tagħhom għas-sigurtà tal-produzzjoni tal-ikel u tal-għalf fl-Unjoni, u skont jekk ikunux kummerċjalizzati f'tal-anqas żewġ Stati Membri. Dak il-qasam ta' produzzjoni u ta' valur jista' jikkonċerna diversi aspetti tekniċi. Skont iċ-ċirkostanzi, jista' jiġi kkalkolat fuq il-bażi ta' fatturi bħad-daqs totali tal-art produttiva f'diversi żoni differenti tal-Unjoni, il-valur tal-kummerċjalizzazzjoni tal-PRM fir-rigward ta' setturi speċifiċi, jew id-domandi għal daww l-ispeċijiet mill-bdiewa, mill-utenti finali u mill-industrija.

¹⁰ Id-Direttiva tal-Kunsill 2008/72/KE tal-15 ta' Lulju 2008 dwar it-tqeghid fis-suq ta' hxejjex ta' propagazzjoni u materjal taż-żriġħ, barra ż-żerriegħa (ĠU L 205, 1.8.2008, p. 28).

¹¹ Id-Direttiva tal-Kunsill 2008/90/KE tad-29 ta' Settembru 2008 dwar il-kummerċjalizzazzjoni tal-materjal tal-propagazzjoni tal-pjanti tal-frott u tal-pjanti tal-frott maħsuba għall-produzzjoni tal-frott (ĠU L 267, 8.10.2008, p. 8).

¹² Il-Komunikazzjoni tal-Kummissjoni lill-Parlament Ewropew, lill-Kunsill, lill-Kunsill Ewropew, lill-Kumitat Ekonomiku u Soċjali Ewropew u lill-Kumitat tar-Regjuni, Strateġija “Mill-Għalqa sal-Platt” għal sistema tal-ikel ġusta, tajba għas-saħħa u favur l-ambjent (COM(2020) 381 final).

- (7) Jenhtieg li dawk il-generi u l-ispeċijiet jiġu elenkati u kklassifikati skont l-użu maħsub tagħhom, jiġifieri bħala għelejjel agrikoli, hxejjex, pjanti tal-frott jew dielja. Dik il-klassifikazzjoni hija meħtieġa sabiex jiġi żgurat approċċ proporzjonat, peress li xi speċijiet huma importanti biss għal ċerti użi.
- (8) Barra minn hekk, xi varjetajiet jista' jkollhom ċerti karatteristiċi li, meta jiġu kkultivati f'ċerti kundizzjonijiet, jista' jkollhom effetti agronomiċi mhux mixtieqa li jimminaw l-oġettiv tar-Regolament ta' kontribut għas-sostenibbiltà tal-produzzjoni agrikola. Dan l-oġettiv jista' jinkiseb biss jekk varjetajiet bħal dawn ikunu soġġetti għal kundizzjonijiet xierqa ta' kultivazzjoni li fihom jiġu evitati dawk l-effetti agronomiċi mhux mixtieqa. Jenhtieg li dawk il-kundizzjonijiet japplikaw għall-kultivazzjoni ta' dawk il-varjetajiet għall-produzzjoni tal-ikel, tal-ġhalf jew tal-materjali industrijali u mhux biss meta jkunu maħsubin għall-produzzjoni u għall-kummerċjalizzazzjoni tal-PRM. Għalhekk, jenhtieg li dan ir-Regolament ikopri l-kundizzjonijiet li fihom jiġu kkultivati dawk il-varjetajiet, anki għall-produzzjoni tal-ikel, tal-ġhalf jew ta' prodotti oħrajn.
- (9) Jenhtieg li l-PRM jiġi ddefinit b'mod komprensiv, inklużi l-impjanti kollha li kapaci jipproduċu pjanti shaħ u li jkunu maħsubin għal dan l-għan. Għalhekk, jenhtieg li dan ir-Regolament ikopri ż-żrieragħ kif ukoll kull forma oħra ta' pjanti fi kwalunkwe stadju tat-tkabbir, li jistgħu jipproduċu pjanti shaħ u li jkunu maħsubin għal dan l-għan.
- (10) Jenhtieg li dan ir-Regolament ma jkoprix il-materjal riproduttiv tal-foresti minhabba l-karatteristiċi partikolari tiegħu, u l-kunċetti u t-terminoloġija applikabbli li huma differenti hafna. Għal din ir-raġuni, il-materjal riproduttiv tal-foresti huwa soġġett għal att legali separat, u primarjament għar-Regolament (UE) .../... tal-Parlament Ewropew u tal-Kunsill¹³ +.
- (11) Jenhtieg li dan ir-Regolament ma jkoprix il-materjal ta' propagazzjoni ta' pjanti ornamental, minhabba li wara konsultazzjonijiet mal-Istati Membri u mal-partijiet ikkonċernati ġie konkluż li d-Direttiva tal-Kunsill 98/56/KE (¹⁴) għadha tkopri l-htigijiet ta' dak is-settur b'mod adegwat.
- (12) Jenhtieg li dan ir-Regolament la ma jkopri l-PRM esportat lejn pajjiżi terzi, u lanqas il-PRM użat biss għall-ittestjar uffiċjali, għat-tneissil, għall-ispezzjonijiet, għall-wirjiet jew għal skopijiet xjentifiċi. Dan minhabba li kategoriji bħal dawn ta' PRM ma jehtigux identità jew standards ta' kwalità armonizzati partikolari u ma jikkompromettux l-identità u l-kwalità ta' PRM ieħor ikkummerċjalizzati fl-Unjoni.
- (13) Jenhtieg li dan ir-Regolament ma jkoprix il-PRM mibjugħ jew ittrasferit b'xi mod ieħor, kemm jekk mingħajr hlas kif ukoll jekk le, bejn kwalunkwe persuna għall-użu privat tagħha stess u barra min-negozju tagħha. Ikun sproporzjonat li jiġu stabbiliti regoli għal użu bħal dan tal-PRM, peress li dan it-tip ta' trasferiment normalment ikun limitat għal ammonti żgħar hafna, ma jkollu l-ebda skop kummerċjali u jkun ristrett għal attivitajiet privati.

¹³ Ir-Regolament (UE) .../... tal-Parlament Ewropew u tal-Kunsill (ĠU...., p....).

+ ĠU: Jekk jogħġbok fit-test dahhal in-numru tar-Regolament li jinsab fid-dokument (... (COD)) u dahhal in-numru, id-data, it-titolu u r-referenza tal-ĠU ta' dak ir-Regolament fin-nota f'qiegħ il-paġna.

¹⁴ Id-Direttiva tal-Kunsill 98/56/KE tal-20 ta' Lulju 1998 dwar il-marketing tal-materjali tal-propagazzjoni tal-pjanti ornamental (ĠU L 226, 13.8.1998, p. 16).

- (14) Sabiex ikunu jistgħu jsiru għażliet informati mill-utenti, jenhtieg li l-PRM jiġi prodott u kkummerċjalizzat biss jekk ikun jappartjeni għal varjetajiet irregistrati f'registru nazzjonali tal-varjetajiet.
- (15) Madankollu, xieraq li s-salvaġġ jiġi eżentat, meta jkun mehtieg, mir-rekwiżit li jkun jappartjeni għal varjetà, peress li għalkemm huwa ta' valur sinifikanti, spiss ma jaqax taht id-definizzjoni ta' varjetà.
- (16) Sabiex jiġu żgurati l-identità, il-kwalità u t-trasparenza u sabiex ikunu jistgħu jsiru għażliet informati mill-utenti, jenhtieg li bħala regola ġenerali l-PRM jiġi prodott jew kkummerċjalizzat taht kategoriji predefiniti. Jenhtieg li daww il-kategoriji jirriflettu stadji ta' ġenerazzjoni u livelli ta' kwalità differenti, u, fuq il-bażi tat-terminoloġija stabbilita internazzjonalment, għandhom jissejhu żerriegħa "prebażika", "bażika", "iċċertifikata" u "standard", u materjal "prebażiku", "bażiku", "iċċertifikat" u "standard", fil-każ tal-PRM li ma jkunx żrieragħ, u .
- (17) Jenhtieg li l-PRM ta' kull waħda minn daww il-kategoriji jiġi prodott u kkummerċjalizzat f'konformità mal-istandards internazzjonali applikabbli, sabiex jiġi żgurat l-oġġla livell possibbli ta' identifikazzjoni u ta' kwalità tiegħu, u sabiex ikun allinjat mal-aħħar żviluppi tekniċi u xjentifiċi. Daww l-istandards jenhtieg li jinkludu, kif applikabbli, l-Iskemi għaċ-Ċertifikazzjoni Varjetali jew għall-Kontroll taż-Żrieragħ li jimxu fil-Kummerċ Internazzjonali tal-Organizzazzjoni għall-Kooperazzjoni u l-Iżvilupp Ekonomiki⁽¹⁵⁾ ("Skemi taż-Żrieragħ tal-OECD"), l-istandards tal-patata taż-żriġħ tal-Kummissjoni Ekonomika għall-Ewropa tan-Nazzjonijiet Uniti (NUKEE), u r-regoli dwar il-kampjunar taż-żrieragħ u l-ittestjar tal-Assoċjazzjoni Internazzjonali tal-Ittestjar taż-Żrieragħ (ISTA).
- (18) F'konformità ma' daww l-istandards, jenhtieg li l-konformità tal-PRM mar-rekwiżiti għall-kategoriji prebażiċi, bażiċi jew iċċertifikati tiġi kkonfermata permezz ta' spezzjonijiet, kampjunar, ittestjar u ttestjar b'roqgħa tal-kontroll uffiċjali mwettqin mill-awtoritajiet kompetenti ("ċertifikazzjoni uffiċjali") u jenhtieg li tiġi attestata b'tikketta uffiċjali.
- (19) Jenhtieg li jiġu stabbiliti regoli speċifiċi għall-produzzjoni u għall-kummerċjalizzazzjoni tal-kloni, tal-kloni magħżulin, tat-taħlitiet multiklonali u tal-PRM poliklonali, minhabba l-importanza u l-użu akbar tagħhom fis-settur tal-PRM. Sabiex tiġi żgurata t-trasparenza, l-għażliet informati għall-utenti tagħhom u l-kontrolli uffiċjali effettivi, jenhtieg li l-kloni jiġu rregistrati f'registru pubbliku speċjali stabbilit mill-awtoritajiet kompetenti. Jenhtieg li jiġu stabbiliti wkoll regoli għaž-żamma tal-kloni sabiex jiġu żgurati l-preservazzjoni u l-identifikazzjoni tagħhom.
- (20) L-operaturi professjonisti jenhtieg li jkun awtorizzati mill-awtorità kompetenti sabiex iwettqu ċertifikazzjoni taht is-superviżjoni uffiċjali tal-PRM li jappartjeni għal ċerti speċijiet u kategoriji u jistampaw it-tikketta uffiċjali. Jenhtieg li jiġu stabbiliti regoli għas-superviżjoni uffiċjali rispettiva mill-awtorità kompetenti u għall-irtirar ta' dik l-awtorizzazzjoni jew għall-modifika tagħha. Daww ir-regoli huma neċessarji sabiex jiġi żgurat li s-sistema kollha ta' ċertifikazzjoni taħdem b'mod effettiv.
- (21) Sabiex jiġu żgurati l-purità u l-omogeneità massimi possibbli tal-PRM, jenhtieg li l-PRM jinżamm f'lottijiet separati, u separat minn materjal ieħor differenti mill-PRM, bħall-ħbub għall-ikel jew għall-ġalf.

¹⁵ Decision Revising the OECD Schemes for the Varietal Certification or the Control of Seed Moving in International Trade [[OECD/LEGAL/0308](#)] ("Skemi tal-OECD dwar iż-Żrieragħ").

- (22) Fid-dawl tad-diversità kbira tal-PRM, jenhtieg li l-operaturi professjonisti jkunu jistgħu jikkummerċjalizzaw il-lottijiet tal-PRM fil-forma ta' pjanti, ta' pakketti, ta' gzuz jew ta' kontenituri individwali, jew bl-ingrossa.
- (23) Jenhtieg li jiġu adottati regoli għat-tikkettar tal-PRM sabiex tiġi żgurata l-identifikazzjoni xierqa ta' dak il-materjal għal kull kategorija permezz tal-attezzazzjoni tal-konformità mar-rekwiżiti rispettivi dwar iż-żerriegħa u l-materjal prebażiċi, bażiċi, iċċertifikati u standard.
- (24) Fil-każ ta' żerriegħa u ta' materjal prebażiċi, bażiċi u iċċertifikati, jenhtieg li tinhareg tikketta uffiċjali mill-awtorità kompetenti, filwaqt li għal żerriegħa jew għal materjal standard jenhtieg li tinhareg tikketta tal-operatur. Dan huwa mehtieg sabiex issir distinzjoni bejn il-PRM soġġett għal ċertifikazzjoni (ċertifikazzjoni uffiċjali jew ċertifikazzjoni taht superviżjoni uffiċjali) u l-PRM prodott taht ir-responsabbiltà tal-operatur professjonist. Il-hruġ ta' tikketta speċifika għandu l-għan li tiffaċilita għażliet informati mill-operaturi professjonisti u mill-konsumaturi li jaf ikunu jixtiequ jagħzlu PRM ta' standards differenti. Tkun tiffaċilita wkoll il-hidma tal-awtoritajiet kompetenti fit-tfassil tal-kontrolli uffiċjali tagħhom f'konformità mar-rekwiżiti rispettivi ta' kull kategorija.
- (25) Jenhtieg li t-tikketta uffiċjali tiġi stampata u titwahhal mill-operaturi professjonisti awtorizzati u taht is-superviżjoni uffiċjali tal-awtoritajiet kompetenti. Madanakollu, u billi ċerti operaturi professjonisti jaf ma jkollhomx ir-rizorsi sabiex iwettqu l-attivitajiet taċ-ċertifikazzjoni kollha u jistampaw tikketti uffiċjali, jenhtieg li jkun previst li kwalunkwe stadju taċ-ċertifikazzjoni jkun jista' jitwettaq mil l-awtoritajiet kompetenti meta jitolbuhom l-operaturi professjonisti.
- (26) Jenhtieg li jiġu stabbiliti regoli dwar il-kontenut u l-forma tat-tikketta uffiċjali u tat-tikketta tal-operatur, sabiex jiġu żgurati applikazzjoni uniformi tar-rekwiżiti rispettivi tal-produzzjoni u tal-kummerċjalizzazzjoni għal kull kategorija u għall-identifikazzjoni ta' daww it-tikketti.
- (27) Jenhtieg li kull tikketta uffiċjali u kull tikketta tal-operatur jkun fihom numru tas-serje, sabiex jiġu ggarantiti l-identifikazzjoni u t-traċċabilità xierqa tal-PRM ikkonċernat u l-effettività tal-kontrolli uffiċjali.
- (28) Id-Direttivi dwar il-kummerċjalizzazzjoni tal-PRM u l-prattika u l-istandards internazzjonali jirrikjedu li ż-żrieragħ li jappartjenu għal ċerti speċijiet jiġu prodotti u kkummerċjalizzati biss bħala żrieragħ prebażiċi, bażiċi jew iċċertifikati, minhabba l-importanza tagħhom għas-sigurtà tal-ikel u għall-ipproċessar industrijali, u għall-protezzjoni tal-interessi tal-bdiewa li jużawhom. Għal din ir-raġuni, jenhtieg li ċerti żrieragħ jiġu prodotti u kkummerċjalizzati biss bħala żrieragħ prebażiċi, bażiċi jew iċċertifikati, jekk il-kostijiet għall-produzzjoni u għall-kummerċjalizzazzjoni tagħhom ikunu proporzjonati għall-iskop li tiġi żgurata żerriegħa ta' kwalità għall-bdiewa, għas-sigurtà tal-ikel u tal-għalf, jew ikunu proporzjonati għall-iskop li jiġi żgurat valur għoli tal-ipproċessar industrijali. Jenhtieg li daww il-kostijiet ikunu proporzjonati wkoll għall-ilhuq tal-ogħla standards li jikkonċernaw l-identità u l-kwalità taż-żerriegħa, f'konformità mar-rekwiżiti għal żerriegħa prebażika, bażika u iċċertifikata. Għalhekk, jenhtieg li tiġi stabbilita lista ta' daww l-ispeċijiet ta' żrieragħ li għalihom iż-żerriegħa tista' tiġi prodotta u kkummerċjalizzata biss bħala żrieragħ prebażiċi, bażiċi jew iċċertifikati.
- (29) Iż-żrieragħ spiss jiġu kkummerċjalizzati f'taħlitiet varjetali tal-istess speċi jew f'taħlitiet ta' speċijiet. Madankollu, jenhtieg li ż-żrieragħ tal-generi jew tal-ispeċijiet,

koperti minn dan ir-Regolament, jithallew jiġu prodotti u kummerċjalizzati f'taħlitiet biss b'żrieragh tal-ġeneri jew tal-ispeċijiet koperti minn dan ir-Regolament. Dan huwa meħtieġ sabiex jiġi żgurat li jiġu rrispettati l-istandards tal-produzzjoni u tal-kummerċjalizzazzjoni rispettivi. Madankollu, jenħtieġ li l-Istati Membri jkollhom il-possibbiltà li jippermettu l-produzzjoni u l-kummerċjalizzazzjoni ta' taħlita ta' żrieragh koperta minn dan ir-Regolament, ma' żrieragh li ma jappartjenux għal ġeneri jew għal speċijiet koperti minn dan ir-Regolament, għall-iskopijiet tal-konservazzjoni tar-riżorsi ġenetiċi u tal-preservazzjoni tal-ambjent naturali. Dan minhabba li daww l-ispeċijiet huma daww l-aktar adattati għall-iskop ta' dik il-preservazzjoni. Jenħtieġ li jiġu stabbiliti regoli dwar daww it-taħlitiet sabiex jiġi żgurati l-identità u l-kwalità tagħhom.

- (30) Jenħtieġ li jiġu stabbiliti rekwiżiti dwar l-imballaġġ mill-ġdid u t-tikkettar mill-ġdid ta' żerriegħa prebażika, bażika u ċċertifikata, sabiex jiġi ggarantit li l-identità u l-kwalità tal-PRM rispettiv mhux se jkunu soġġetti għal tibdil matul daww l-operazzjonijiet.
- (31) Jenħtieġ li jsiru testijiet b'roqgħa ta' kontroll sabiex jiġu vverifikati l-identità u l-purità varjetali tal-lottijiet taż-żrieragh individwali. Jenħtieġ li jiġu stabbiliti regoli speċifiċi dwar daww it-testijiet fuq żerriegħa prebażika, bażika, iċċertifikata u standard, fuq il-bażi tal-istandards internazzjonali applikabbli u tal-esperjenza miksuba bl-applikazzjoni tad-Direttivi dwar il-kummerċjalizzazzjoni tal-PRM.
- (32) Ċerti tipi ta' varjetajiet ma jissodisfawx ir-rekwiżiti stabbiliti dwar id-distintività, l-uniformità u l-istabbiltà. Madankollu, huma importanti għall-konservazzjoni u għall-użu sostenibbli tar-riżorsi ġenetiċi tal-pjanti. Tradizzjonalment jtkabbru jew jiġu prodotti varjetajiet godda prodotti lokalment f'kundizzjonijiet lokali speċifiċi u dawn jiġu adattati għal daww il-kundizzjonijiet. Huma kkaratterizzati, b'mod partikolari, minn uniformità mnaqqa minhabba l-livell għoli ta' diversità ġenetika u fenotipika bejn unitajiet riproduttivi individwali. Daww il-varjetajiet jissejju "varjetajiet ta' konservazzjoni". Il-produzzjoni u l-kummerċjalizzazzjoni ta' daww il-varjetajiet jikkontribwixxu għall-oġġettivi tat-Trattat Internazzjonali dwar ir-Riżorsi Ġenetiċi tal-Pjanti għall-Ikel u għall-Agrikoltura sabiex jippromwovu l-konservazzjoni u l-użu sostenibbli tar-riżorsi ġenetiċi tal-pjanti għall-ikel u għall-agrikoltura ⁽¹⁶⁾. Bħala parti għat-Trattat, l-Unjoni hadet impenn li ssostni daww l-oġġettivi.
- (33) Fid-dawl ta' daww il-karatteristiċi speċjali tal-varjetajiet ta' konservazzjoni, u permezz ta' deroga mir-rekwiżiti stabbiliti għall-produzzjoni u għall-kummerċjalizzazzjoni, il-produzzjoni u l-kummerċjalizzazzjoni tal-PRM li jappartjeni għalihom jenħtieġ li jkunu permessi fil-qafas ta' rekwiżiti anqas stretti. Dak l-oġġettiv huwa allinjat mal-prinċipji tal-Patt Ekoloġiku Ewropew, u b'mod partikolari, mal-prinċipju tal-protezzjoni tal-bijodiversità. Għalhekk, huwa xieraq li dak il-materjal jithalla jikkonforma mar-rekwiżiti għal materjal standard għall-ispeċijiet ikkonċernati. Għalhekk, jenħtieġ li l-PRM li jappartjeni għall-varjetajiet ta' konservazzjoni jiġi ttikkettat bl-indikazzjoni "Varjetajiet ta' konservazzjoni". Jenħtieġ li daww il-varjetajiet jiġu rreġistrati wkoll, sabiex ikunu jistgħu jiġu kkontrollati mill-awtoritajiet kompetenti u jiġu ggarantiti l-għażliet informati għall-utenti tagħhom u l-effettività tal-kontrolli uffiċjali.

¹⁶ Id-Deciżjoni tal-Kunsill 2004/869/KE tal-24 ta' Frar 2004 dwar il-konkluzjoni, f'isem il-Komunità Ewropea, tat-Trattat Internazzjonali dwar ir-Riżorsi Ġenetiċi tal-Pjanti għall-Ikel u l-Agrikoltura (ĠU L 378, 23.12.2004, p. 1).

- (34) L-esperjenza mill-applikazzjoni tad-Direttivi dwar il-kummerċjalizzazzjoni wriet li l-utenti finali tal-PRM (ġardinara diletanti u oħrajn) spiss ikunu interessati li jużaw PRM aktar divers li jwieġeb għal htigijiet differenti, mingħajr ma neċessarjament ikollhom l-istess domandi relatati mal-kwalità bhall-operaturi professjonisti. Għalhekk, xieraq li jkun permess, b'deroga minn ċerti regoli, li l-PRM ikun jista' jiġi kkummerċjalizzat lill-utenti finali mingħajr ma jkollu jikkonforma mar-rekwiżiti għar-registrazzjoni tal-varjetajiet u mingħajr ma jkollu jikkonforma mar-rekwiżiti dwar iċ-ċertifikazzjoni jew mar-rekwiżiti għall-materjal standard. Dik id-deroga hija meħtieġa sabiex tiġi żgurata varjetà usa' għall-offerta tal-konsumatur, filwaqt li jiġu rrispettati r-rekwiżiti ġenerali dwar il-kwalità. Barra minn hekk, għal raġunijiet ta' trasparenza u ta' kontroll aħjar, jenħtieġ li jiġu stabbiliti regoli għall-imballaġġ u għat-tikkettar tal-PRM maħsub għall-utenti finali biss. Għall-istess raġuni, jenħtieġ li l-operaturi professjonisti li jużaw din id-deroga għall-kummerċjalizzazzjoni lill-utenti finali jinnotifikaw dik l-attività lill-awtoritajiet kompetenti.
- (35) Hafna banek tal-ġeni, organizzazzjonijiet u networks joperaw fl-Unjoni b'objettiv li jikkonservaw ir-rizorsi ġenetiċi tal-pjanti. Sabiex tiġi ffaċilitata l-attività tagħhom, xieraq li jkun permess li l-PRM li jiġi kkummerċjalizzat lilhom, jew fosthom, jidderoga mir-rekwiżiti stabbiliti tal-produzzjoni u tal-kummerċjalizzazzjoni, u li minflok jikkonforma ma' regoli anqas stretti.
- (36) Il-bdiewa normalment jiskambjaw kwantitajiet żgħar ta' żrieragħ *in natura* sabiex iwettqu ġestjoni dinamika taż-żerriegħa tagħhom stess. Għalhekk, xieraq li tiġi pprovduta deroga mir-rekwiżiti stabbiliti għall-iskambji ta' kwantitajiet żgħar ta' żrieragħ bejn il-bdiewa. Deroga bħal din tista' tapplika jekk dawk iż-żrieragħ ma jkunux jappartjenu għal varjetà li għaliha jkun nġataw drittijiet tal-varjetajiet tal-pjanti f'konformità mar-Regolament tal-Kunsill (UE) 2100/94⁽¹⁷⁾. Jenħtieġ li l-Istati Membri jithallew jiddefinixxu dawk il-kwantitajiet żgħar għal speċijiet speċifiċi għal kull sena, sabiex jiġi żgurat li ma jkun hemm l-ebda użu hażin ta' deroga bħal din li jkollu impatt fuq il-kummerċjalizzazzjoni taż-żrieragħ.
- (37) Skont id-Direttivi dwar il-kummerċjalizzazzjoni tal-PRM, huma permessi derogi mir-rekwiżiti stabbiliti għall-kummerċjalizzazzjoni tal-PRM li jappartjenu għal varjetajiet li għadhom ma humiex irregistrati; ta' varjetajiet li għadhom ma ġewx ittestjati kompletament; ta' żerriegħa li ma tikkonformax mar-rekwiżiti applikabbli li għandha ssir disponibbli malajr fis-suq; ta' żerriegħa li għadha ma ġietx iċċertifikata b'mod finali; ta' PRM li għandu jiġi awtorizzat temporanjament sabiex jindirizza diffikultajiet temporanji fil-provvista; u ta' PRM għat-twettiq ta' esperimenti temporanji sabiex jinstabu alternattivi aħjar għal ċerti dispożizzjonijiet tal-legiżlazzjoni applikabbli dwar ir-rekwiżiti sabiex il-PRM ikun jappartjeni għal varjetà registrata u sabiex jiġu ssodisfati ċerti rekwiżiti ta' identità u ta' kwalità. Dawk id-derogi kienu utli u meħtieġa għall-operaturi professjonisti u għall-awtoritajiet kompetenti, mingħajr ma holqu problemi għas-suq intern tal-PRM. Għalhekk, jenħtieġ li jinżammu. Jenħtieġ li jiġu stabbiliti kundizzjonijiet dwar dawk id-derogi, sabiex jiġi żgurat li ma jintużawx hażin u li ma jaffettwawx b'mod negattiv is-suq intern tal-PRM.
- (38) L-użu tal-PRM li ma jagħmilx parti minn varjetà skont dan ir-Regolament, iżda pjuttost jappartjeni għal raggruppament ta' pjanti fi hdan unità tassonomika botanika

¹⁷

Ir-Regolament tal-Kunsill (KE) Nru 2100/94 tas-27 ta' Lulju 1994 dwar drittijiet ta' varjetajiet ta' pjanti fil-Komunità (ĠU L 227, 1.9.1994, p. 1).

unika, b'livell gholi ta' diversità ġenetika u fenotipika bejn unitajiet riproduttivi individwali ("materjal eteroġenu"), jista' jkollu benefiċċji speċjalment fil-produzzjoni organika u fl-agrikoltura b'input baxx, permezz tat-titjib tar-reżiljenza u ż-żieda tad-diversità ġenetika fi hdan l-ispeċi ta' pjanti kkultivati. Għalhekk, il-PRM ta' materjal eteroġenu jenħtieġ li jithalla jiġi prodott u kkummerċjalizzat minghajr ma jkollu jikkonforma mar-rekwiżiti għar-reġistrazzjoni tal-varjetajiet u mar-rekwiżiti l-oħrajn tal-produzzjoni u tal-kummerċjalizzazzjoni ta' dan ir-Regolament. Jenħtieġ li jiġu stabbiliti rekwiżiti speċifiċi għall-produzzjoni u għall-kummerċjalizzazzjoni ta' dak il-materjal.

- (39) Il-produzzjoni u l-kummerċjalizzazzjoni tal-Unjoni tal-PRM jeħtieġ li jikkonformaw mal-ogħla standards possibbli. Għalhekk, jenħtieġ li l-importazzjoni tal-PRM minn pajjiżi terzi tkun permessa biss jekk valutazzjoni tal-identità u tal-istandards ta' kwalità applikabbli tagħhom u tas-sistema ta' ċertifikazzjoni tistabbilixxi li PRM bħal dan jissodisfa r-rekwiżiti ekwivalenti għal dawk applikabbli għall-PRM prodott u kkummerċjalizzat fl-Unjoni. Jenħtieġ li valutazzjoni bħal din tkun ibbażata fuq eżami bir-reqqa tal-informazzjoni pprovduta mill-pajjiż terz u tal-leġiżlazzjoni rilevanti tiegħu. Jenħtieġ li tkun ibbażata wkoll fuq l-eżitu sodisfaċenti ta' awditu mwettaq mill-Kummissjoni fil-pajjiż terz rispettiv, meta dak l-awditjar jitqies meħtieġ mill-Kummissjoni.
- (40) Jenħtieġ li jiġu stabbiliti regoli dwar it-tikkettar u l-informazzjoni li għandha tiġi pprovduta għall-PRM importat għall-iskopijiet tal-identifikazzjoni, tat-traċċabilità u tal-ġażliet informati xierqa tiegħu mill-utenti tiegħu u sabiex ikunu jistgħu jsiru kontrolli uffiċjali.
- (41) Sabiex ikunu żgurati t-trasparenza u kontrolli aktar effettivi fuq il-produzzjoni u fuq il-kummerċjalizzazzjoni tal-PRM, jenħtieġ li l-operaturi professjonisti jkun regjistri. Xieraq li jirreġistraw fir-reġistri stabbiliti mill-Istati Membri skont ir-Regolament (UE) 2016/2031 tal-Parlament Ewropew u tal-Kunsill ⁽¹⁸⁾, sabiex jitnaqqas il-piż amministrattiv għal dawk l-operaturi professjonisti. Dan huwa proporzjonat ukoll minhabba li l-maġġoranza l-kbira tal-operaturi professjonisti li jipproduċu u jikkummerċjalizzaw il-PRM diġà huma rreġistrati fir-reġistri tal-operaturi professjonisti ta' dak ir-Regolament.
- (42) Jenħtieġ li jiġu introdotti obbligi speċifiċi għall-operaturi professjonisti attivi fil-qasam tal-produzzjoni u tal-kummerċjalizzazzjoni tal-PRM, sabiex jiġu żgurati r-responsabbiltà tagħhom, kontrolli uffiċjali aktar effettivi u l-applikazzjoni xierqa ta' dan ir-Regolament.
- (43) L-esperjenza wriet li l-affidabbiltà u l-kwalità tal-PRM kkummerċjalizzat jistgħu jitqieghdu fil-periklu meta jkun impossibbli li jiġi traċċat materjal li ma jikkonformax mal-istandards applikabbli. Għalhekk, huwa meħtieġ li tiġi stabbilita sistema komprensiva ta' traċċabilità li tippermetti l-irtirar mis-suq jew il-preżentazzjoni ta' informazzjoni lill-utenti tal-PRM jew tal-awtoritajiet kompetenti. Għal dik ir-raġuni, jenħtieġ li jkun obligatorju li l-operaturi professjonisti jzommu l-informazzjoni u r-

¹⁸ Ir-Regolament (UE) 2016/2031 tal-Parlament Ewropew u tal-Kunsill tas-26 ta' Ottubru 2016 dwar il-miżuri protettivi kontra pesti tal-pjanti, li jemenda r-Regolamenti (UE) Nru 228/2013, (UE) Nru 652/2014 u (UE) Nru 1143/2014 tal-Parlament Ewropew u tal-Kunsill u li jhassar id-Direttivi tal-Kunsill 69/464/KEE, 74/647/KEE, 93/85/KEE, 98/57/KE, 2000/29/KE, 2006/91/KE u 2007/33/KE (ĠU L 317, 23.11.2016, p. 4).

rekords dwar it-trasferimenti minn u lejn utenti professjonisti. Madankollu, żamma tarrekords bħal din ma hijiex xierqa għall-kummerċjalizzazzjoni fil-livell tal-konsumatur.

- (44) Huwa importanti li jiġi żgurat li, bħala regola ġenerali, il-PRM kollu tal-ġeneri u tal-ispeċijiet fil-kamp ta' applikazzjoni ta' dan ir-Regolament ikun soġġett għar-registrazzjoni tal-varjetà li għaliha jappartjeni dak il-PRM, id-deskrizzjoni tal-varjetà u r-regoli korrispondenti.
- (45) Jenhtieg li l-varjetajiet jiġu rreġistrati f'registru nazzjonali tal-varjetajiet, sabiex jiġu żgurati għażliet informati mill-utenti tagħhom u kontrolli uffiċjali aktar effettivi.
- (46) Jenhtieg li r-registru nazzjonali tal-varjetajiet jinkludi żewġ tipi ta' varjetajiet: varjetajiet irreġistrati fuq il-bażi ta' deskrizzjoni uffiċjali, jekk jissodisfaw ir-rekwiżiti ta' distintività, ta' uniformità u ta' stabbiltà ("DUS"), u varjetajiet irreġistrati fuq il-bażi ta' deskrizzjoni rikonoxxuta uffiċjalment fil-każ ta' varjetajiet ta' konservazzjoni. L-eżistenza ta' dawk iż-żewġ deskrizzjonijiet differenti hija mehtieġa sabiex jiġu sseparati ż-żewġ kategoriji ta' varjetajiet, f'liema każ l-ewwel waħda hija bbażata fuq ir-riżultati tal-ittestjar tad-DUS, filwaqt li l-oħra hija bbażata fuq *data* storika dwar l-użu tal-varjetà u l-esperjenza Prattika. Barra minn hekk, approċċ bħal dan jista' joffri l-informazzjoni mehtieġa dwar il-karatteristiċi tal-varjetajiet u l-identità tagħhom.
- (47) Jenhtieg li l-varjetajiet irreġistrati jiġu nnotifikati wkoll mill-awtoritajiet kompetenti permezz tal-Portal tal-UE dwar il-Varjetajiet tal-Pjanti lir-registru tal-varjetajiet tal-Unjoni, sabiex tiġi żgurata harsa ġenerali lejn il-varjetajiet kollha permessi għall-kummerċjalizzazzjoni fl-Unjoni.
- (48) Il-varjetajiet li jittolleraw l-erbiċidi huma varjetajiet li trabbew sabiex ikunu tolleranti intenzjonalment għall-erbiċidi, sabiex jiġu kkultivati flimkien mal-użu ta' dawk l-erbiċidi. Jekk kultivazzjoni bħal din ma ssirx f'kundizzjonijiet xierqa, tista' twassal għall-iżvilupp ta' haixix hażin rezistenti għal dawk l-erbiċidi, għat-tixrid ta' ġeni ta' rezistenza bħal dawn fl-ambjent jew għall-htieġa li jiżdiedu l-kwantitajiet ta' erbiċidi applikati. Peress li dan ir-Regolament għandu l-għan li jikkontribwixxi għas-sostenibbiltà tal-produzzjoni agrikola, jenhtieg li l-awtoritajiet kompetenti tal-Istati Membri responsabbli għar-registrazzjoni tal-varjetajiet jkunu jistgħu jagħmlu il-kultivazzjoni ta' dawk il-varjetajiet fit-territorju tagħhom soġġetta għall-kundizzjonijiet ta' kultivazzjoni xierqa sabiex jiġu evitati dawk l-effetti mhux mixtieqa. Barra minn hekk, meta l-varjetajiet ikollhom karatteristiċi partikolari, minbarra t-tolleranza għall-erbiċidi, li jista' jkollhom effetti agronomiċi mhux mixtieqa, jenhtieg li jkunu soġġetti wkoll għall-kundizzjonijiet ta' kultivazzjoni, sabiex jiġu indirizzati dawk l-effetti agronomiċi. Jenhtieg li dawk il-kundizzjonijiet japplikaw għall-kultivazzjoni ta' dawk il-varjetajiet għal kwalunkwe skop, inklużi l-ikel, l-għalf u prodotti oħrajn, u mhux biss għal skopijiet ta' produzzjoni u ta' kummerċjalizzazzjoni tal-PRM. Dan huwa mehtieġ sabiex jintlaħqu l-oġettivi ta' dan ir-Regolament sabiex jikkontribwixxi għall-produzzjoni agrikola sostenibbli lil hinn mill-istadju tal-produzzjoni u tal-kummerċjalizzazzjoni tal-PRM.
- (49) Sabiex jikkontribwixxu għas-sostenibbiltà tal-produzzjoni agrikola u jaqdu htigijiet ekonomiċi, ambjentali u usa' tas-soċjetà, il-varjetajiet godda tal-ġeneri jew tal-ispeċijiet kollha jenhtieg li juru titjib meta mqabblin mal-varjetajiet l-oħrajn tal-istess ġeneri jew ma' speċijiet irreġistrati fl-istess registru nazzjonali tal-varjetajiet, li jikkonċernaw ċerti aspetti. Fost dawk l-aspetti hemm ir-rendiment tagħhom, inklużi l-istabbiltà tar-rendiment u r-rendiment f'kundizzjonijiet ta' input baxx; it-tolleranza/ir-reżistenza għal stress bijotiku, inkluż mard tal-pjanti kkawżat minn nematodi, minn fungi, minn batterji, minn viruses, minn insetti u minn pesti oħrajn; it-tolleranza/ir-

reżistenza għal stress abijotiku, inkluż l-adattament għall-kundizzjonijiet tat-tibdil fil-klima; l-użu aktar effiċjenti tar-riżorsi naturali, bħall-ilma u n-nutrijenti; il-htieġa mnaqqsa għall-inputs esterni, bħal prodotti għall-protezzjoni tal-pjanti u fertilizzanti; il-karatteristiċi li jtejbju s-sostenibbiltà tal-ħżin, tal-ipproċessar u tad-distribuzzjoni; u l-karatteristiċi tal-kwalità jew tan-nutrizzjoni (“valur għall-kultivazzjoni u għall-użu sostenibbli”). Sabiex tittiehed deċiżjoni dwar ir-registrazzjoni tal-varjetà u sabiex tiġi pprovduta flessibbiltà suffiċjenti sabiex jiġu rreġistrati l-varjetajiet bl-aktar karatteristiċi mixtiqin, jenħtieġ li daww l-aspetti jittqiesu għal varjetà partikolari kollha kemm hi.

- (50) Peress li l-varjetajiet organiċi adatti għall-produzzjoni organika kif definiti fl-Artikolu 3 tar-Regolament (UE) 2018/848 huma kkaratterizzati minn livell għoli ta’ diversità ġenetika u fenotipika bejn l-unitajiet riproduttivi individwali, huwa xieraq li r-registrazzjoni tagħhom tkun soġġetta għal DUS aġġustati, u b’mod partikolari fir-rigward tar-rekwiżiti li jikkonċernaw l-uniformità. Barra minn hekk, sabiex varjetajiet bħal dawn jiġu adattati aħjar għall-htigijiet speċifiċi tal-produzzjoni organika, jenħtieġ li l-eżami tagħhom tal-valur għall-kultivazzjoni u għall-użu sostenibbli jitwettaq f’kundizzjonijiet organiċi.
- (51) Għal raġunijiet ta’ effiċjenza u ta’ tnaqqis tal-piż amministrattiv, il-varjetajiet li nġhataw dritt tal-varjetà tal-pjanta skont l-Artikolu 62 tar-Regolament (KE) Nru 2100/94, jew skont il-leġislazzjoni ta’ Stat Membru, jenħtieġ li jittqiesu bħala distinti, uniformi u stabbli u li jkollhom denominazzjoni xierqa għall-iskopijiet ta’ dan ir-Regolament.
- (52) Il-proċedura ta’ registrazzjoni tal-varjetà jenħtieġ li tiġi ddefinita b’mod preċiż, sabiex jiġu żgurati ċertezza legali għall-applikanti u għall-awtoritajiet kompetenti, u kundizzjonijiet ekwivalenti ta’ kompetizzjoni għall-applikanti kollha. Għal din ir-raġuni, jenħtieġ li jiġu stabbiliti regoli dwar il-preżentazzjoni, il-kontenut, l-eżami formali u d-data tal-preżentazzjoni tal-applikazzjonijiet, l-eżamijiet tekniċi, l-awditjar tal-bini u tal-organizzazzjoni tal-awtorità kompetenti, ir-regoli addizzjonali dwar l-eżami tekniku, il-kunfidenzjalità, ir-rapport provviżorju tal-eżami u d-deskrizzjoni uffiċjali provviżorja, ir-rapport tal-eżami u d-deskrizzjoni uffiċjali finali, l-eżami tad-denominazzjoni ta’ varjetà u d-deċiżjoni dwar ir-registrazzjoni ta’ varjetà fir-registru nazzjonali tal-varjetajiet.
- (53) Għal raġunijiet ta’ effiċjenza u sabiex jitnaqqas il-piż amministrattiv għall-awtoritajiet kompetenti u għall-applikanti, jenħtieġ li l-awtoritajiet kompetenti jirreġistraw fir-registri nazzjonali tal-varjetajiet tagħhom il-varjetajiet kollha aċċettati jew irreġistrati uffiċjalment, qabel id-dhul fis-seħħ ta’ dan ir-Regolament, fil-katalogi, fil-listi jew fir-registri stabbiliti mill-Istati Membri rispettivi tagħhom skont id-Direttivi 2002/53/KE, 2002/55/KE, 2008/90/KE u 68/193/KEE. Peress li daww il-varjetajiet diġà huma kkummerċjalizzati fl-Unjoni u jintużaw mill-bdiewa u minn operaturi professjonisti oħrajn, jenħtieġ li ma jkunux soġġetti għal proċedura għdida ta’ registrazzjoni.
- (54) Jenħtieġ li jiġu stabbiliti regoli dwar l-eżami tekniku tal-varjetajiet, sabiex jiġi konkluż jekk ikunux distinti, uniformi u stabbli. Minhabba l-importanza ta’ dak l-eżami għas-settur tat-tniissil tal-varjetà u l-fatt li dan iwassal għall-produzzjoni ta’ deskrizzjoni uffiċjali, jenħtieġ li dak l-eżami tekniku jitwettaq biss mill-awtorità kompetenti.
- (55) Madankollu, jenħtieġ li jkun hemm il-possibbiltà li jitwettaq l-eżami tekniku għall-valur sodisfaċenti għall-kultivazzjoni u għall-użu sostenibbli ta’ varjetà fil-bini tal-applikant u taħt is-supervizjoni uffiċjali tal-awtorità kompetenti. Dan huwa meħtieġ sabiex jitnaqqas il-piż amministrattiv, tiġi żgurata d-disponibbiltà tal-faċilitajiet tal-

ittestjar u jitnaqqsu l-kostijiet għall-awtoritajiet kompetenti. Madankollu, jenhtieg li l-awtorità kompetenti tkun responsabbli għall-arrangamenti tal-ittestjar. Barra minn hekk, l-operaturi professjonisti involuti fit-tnissil ta' varjetajiet godda, u fuq il-bażi tal-kooperazzjoni tagħhom mal-awtoritajiet kompetenti, urew li huma kkwalifikati sabiex iwettqu eżamijiet bħal dawn peress li għandhom l-għarfien espert, l-għarfien u r-riżorsi xierqa rispettivi.

- (56) Sabiex jiġu żgurati l-kredibbiltà u l-kwalità għolja tal-eżamijiet dwar id-distintività, l-uniformità u l-istabbiltà, il-bini tal-awtoritajiet kompetenti fejn isehhu jenhtieg li jiġi awditjat mill-Uffiċċju Komunitarju tal-Varjetajiet tal-Pjanti ("CPVO"). Il-bini tal-applikanti fejn l-eżami għall-valur sodisfaċenti għall-kultivazzjoni u għall-użu sostenibbli jsir taht superviżjoni uffiċjali, jenhtieg li jiġi awditjat mill-awtoritajiet kompetenti rispettivi, sabiex tiġi żgurata l-konformità mar-rekwiżiti applikabbli.
- (57) Jenhtieg li l-perjodu tar-registrazzjoni ta' varjetà jkun ta' 10 snin, sabiex jitheggu l-innovazzjoni fis-settur tat-tnissil u t-tnehhija mis-suq ta' varjetajiet antiki u s-sostituzzjoni tagħhom b'oħrajn godda. Madankollu, jenhtieg li dak il-perjodu jkun ta' 30 sena għall-varjetajiet ta' generi jew ta' speċijiet ta' pjanti tal-frott u ta' dwieli, minhabba ż-żmien itwal mehtieg sabiex jitlesta ċ-ċiklu produttiv ta' daww il-generi jew l-ispeċijiet.
- (58) Fuq talba ta' kwalunkwe persuna interessata, jenhtieg li l-perjodu tar-registrazzjoni ta' varjetà jkun soġġett għal tiġdid, sabiex jippermetti l-kontinwazzjoni tal-kummerċjalizzazzjoni ta' ċerti varjetajiet jekk tiġi stabbilita htieġa u dawn xorta jissodisfaw ir-rekwiżiti applikabbli.
- (59) Jenhtieg li jiġu stabbiliti regoli dwar is-selezzjoni konservattiva tal-varjetajiet f'konformità mal-prattiki aċċettati. Dan huwa mehtieg sabiex tiġi żgurata l-identità varjetali matul il-perjodu tar-registrazzjoni tagħha, li tista' tiġi żgurata biss jekk is-selezzjoni konservattiva tal-varjetà rispettiva titwettaq mill-applikant, jew minn persuni oħrajn innotifikati mill-applikant lill-awtorità kompetenti, skont ċerti rekwiżiti u soġġetti għal kontrolli uffiċjali mill-awtoritajiet kompetenti.
- (60) Jenhtieg li jiġu stabbiliti regoli dwar il-kontenut tar-registri nazzjonali tal-varjetajiet u tar-registru tal-varjetajiet tal-Unjoni, u ż-żamma tal-kampjuni tal-varjetajiet irregistrati ("kampjun uffiċjali" jew "kampjun standard") li hija deskrizzjoni haġja tal-varjetà. Dan huwa importanti sabiex jiġu żgurati l-aċċessibbiltà għall-informazzjoni mehtieġa dwar il-varjetà, l-identifikazzjoni tagħha matul il-perjodu tar-registrazzjoni tagħha u d-disponibbiltà ta' kampjuni standard għall-ittestjar b'roqgħa ta' kontroll fil-kuntest taċ-ċertifikazzjoni tal-PRM.
- (61) Jenhtieg li d-Direttivi dwar il-kummerċjalizzazzjoni tal-PRM jithassru, peress li dan ir-Regolament jissostitwihom. B'konsegwenza ta' dan, jenhtieg li r-Regolament (UE) 2016/2031 jiġi emendat sabiex jitnehhew ir-referenzi għal daww id-Direttivi u sabiex jiġi żgurat li l-pesti regolati mhux ta' kwarantina ("RNQPs") ikunu regolati esklużivament b'dak ir-Regolament.
- (62) Jenhtieg li r-Regolament (UE) 2017/625 tal-Parlament Ewropew u tal-Kunsill¹⁹ jiġi emendat sabiex fil-kamp ta' applikazzjoni tiegħu jinkludi l-produttjoni u l-

¹⁹ Ir-Regolament (UE) 2017/625 tal-Parlament Ewropew u tal-Kunsill tal-15 ta' Marzu 2017 dwar il-kontrolli uffiċjali u attivitajiet uffiċjali oħra mwettqa biex jiżguraw l-applikazzjoni tal-ligi tal-ikel u tal-ġalf, ta' regoli dwar is-saħħa u t-trattament xieraq tal-annimali, dwar is-saħħa tal-pjanti u dwar prodotti għall-protezzjoni tal-pjanti, li jemenda r-Regolamenti (KE) Nru 999/2001, (KE) Nru 396/2005, (KE)

kummerċjalizzazzjoni tal-PRM f'konformità ma' dan ir-Regolament. Dan huwa importanti sabiex jiġi ggarantit approċċ uniformi fir-rigward tal-kontrolli uffiċjali għall-produzzjoni tal-pjanti u tal-katina alimentari kollha, peress li r-Regolament (UE) 2017/625 japplika wkoll għall-kamp ta' applikazzjoni tar-Regolament (UE) 2016/2031, u tar-Regolament (UE) 2018/848 tal-Parlament Ewropew u tal-Kunsill²⁰.

- (63) F'dan ir-rigward, jenhtieg li l-Kummissjoni tingħata s-setgħa sabiex tadotta regoli speċifiċi dwar il-kontrolli uffiċjali u dwar l-azzjonijiet meħudin mill-awtoritajiet kompetenti fir-rigward tal-PRM, b'mod partikolari sabiex tistabbilixxi regoli għat-twertiq tal-kontrolli uffiċjali fuq il-PRM għall-verifika tal-konformità mar-regoli tal-Unjoni, għall-importazzjoni u għall-kummerċjalizzazzjoni fl-Unjoni tal-PRM, u għall-attivitajiet tal-operaturi matul il-produzzjoni tal-PRM.
- (64) Jenhtieg li r-Regolament (UE) 2018/848 jiġi emendat sabiex id-definizzjonijiet ta' "materjal riproduttiv tal-pjanti" u ta' "materjal eteroġenu" jiġu allinjati mad-definizzjonijiet previsti f'dan ir-Regolament. Barra minn hekk, is-setgħa għall-Kummissjoni li tadotta dispożizzjonijiet speċifiċi għall-kummerċjalizzazzjoni tal-PRM ta' materjal eteroġenu organiku jenhtieg li tiġi eskluża mir-Regolament (UE) 2018/848, peress li r-regoli kollha dwar il-produzzjoni u l-kummerċjalizzazzjoni tal-PRM jenhtieg li jiġu stabbiliti f'dan ir-Regolament għal raġunijiet ta' ċarezza legali.
- (65) Sabiex tiġi adattata l-lista ta' ġeneri u ta' speċijiet ta' PRM, soġgetta għall-kamp ta' applikazzjoni ta' dan ir-Regolament, mal-iżviluppi relatati mas-sinifikat taż-żona u mal-valur tal-produzzjoni, mas-sigurtà tal-ikel/tal-ġhalf u mal-ġhadd tal-Istati Membri fejn jiġi kkultivat, jenhtieg li s-setgħa ta' adozzjoni tal-atti f'konformità mal-Artikolu 290 tat-TFUE tiġi ddelegata lill-Kummissjoni fir-rigward tal-emendar ta' dik il-lista.
- (66) Sabiex ir-regoli dwar il-produzzjoni u l-kummerċjalizzazzjoni tal-PRM jiġu adattati għall-iżviluppi tekniċi u xjentifiċi u għall-istandards internazzjonali applikabbli, jenhtieg li s-setgħa ta' adozzjoni tal-atti f'konformità mal-Artikolu 290 tat-TFUE tiġi ddelegata lill-Kummissjoni fir-rigward tal-emendar tar-rekwiziti ta' dan ir-Regolament dwar il-produzzjoni u l-kummerċjalizzazzjoni tal-materjal u taż-żrieragħ prebażiċi, bażiċi, iċċertifikati u standard.
- (67) Sabiex ir-regoli dwar il-produzzjoni u l-kummerċjalizzazzjoni tal-PRM tal-materjal eteroġenu jiġu adattati għall-iżviluppi tekniċi u xjentifiċi, u filwaqt li titqies l-esperjenza miksuba bl-applikazzjoni tar-regoli ta' dan ir-Regolament, jenhtieg li s-setgħa ta' adozzjoni tal-atti f'konformità mal-Artikolu 290 tat-TFUE tiġi ddelegata lill-Kummissjoni fir-rigward tal-emendar tar-rekwiziti li jikkonċernaw il-produzzjoni u l-kummerċjalizzazzjoni tal-materjal eteroġenu.
- (68) Sabiex il-kontenut tar-registri tal-varjetajiet jiġi adattat għall-iżviluppi tekniċi u għas-segwitu tal-esperjenza miksuba bir-registrazzjoni tal-varjetajiet, jenhtieg li l-

Nru 1069/2009, (KE) Nru 1107/2009, (UE) Nru 1151/2012, (UE) Nru 652/2014, (UE) 2016/429 u (UE) 2016/2031 tal-Parlament Ewropew u tal-Kunsill, ir-Regolamenti tal-Kunsill (KE) Nru 1/2005 u (KE) Nru 1099/2009 u d-Direttivi tal-Kunsill 98/58/KE, 1999/74/KE, 2007/43/KE, 2008/119/KE u 2008/120/KE, u li jhassar ir-Regolamenti (KE) Nru 854/2004 u (KE) Nru 882/2004 tal-Parlament Ewropew u tal-Kunsill, id-Direttivi tal-Kunsill 89/608/KEE, 89/662/KEE, 90/425/KEE, 91/496/KEE, 96/23/KE, 96/93/KE u 97/78/KE u d-Deċiżjoni tal-Kunsill 92/438/KEE (Regolament dwar il-Kontrolli Uffiċjali) (ĠU L 95, 7.4.2017, p. 1).

²⁰ Ir-Regolament (UE) 2018/848 tal-Parlament Ewropew u tal-Kunsill tat-30 ta' Mejju 2018 dwar il-produzzjoni organika u t-tikkettar ta' prodotti organiċi u li jhassar ir-Regolament tal-Kunsill (KE) Nru 834/2007 (ĠU L 150, 14.6.2018, p. 1).

Kummissjoni tinghata s-setgħa ta' adozzjoni tal-atti f'konformità mal-Artikolu 290 tat-TFUE fir-rigward tal-emendar tar-rekwiżiti li jikkonċernaw dak il-kontenut.

- (69) Sabiex il-kultivazzjoni tal-varjetajiet tiġi adattata għall-iżvilupp tal-gharfien tekniku u xjentifiku, jenhtieg li s-setgħa ta' adozzjoni tal-atti f'konformità mal-Artikolu 290 tat-TFUE tiġi ddelegata lill-Kummissjoni fir-rigward tal-adozzjoni tal-kundizzjonijiet tal-kultivazzjoni tal-varjetajiet li huma tolleranti għall-erbicidi jew li għandhom karatteristiċi oħrajn li jistgħu jwasslu għal effetti agronomiċi mhux mixtieqa. Jenhtieg li daww il-kundizzjonijiet jinkludu miżuri fl-għalqa, bħan-newba tal-ghelejjel; il-miżuri ta' monitoraġġ; in-notifika ta' daww il-miżuri mill-Istati Membri lill-Kummissjoni u lill-Istati Membri l-oħrajn; ir-rapportar mill-operaturi professjonisti lill-awtoritajiet kompetenti dwar l-applikazzjoni ta' daww il-miżuri; u l-indikazzjonijiet ta' daww il-kundizzjonijiet fir-registri nazzjonali tal-varjetajiet.
- (70) Sabiex l-ittestjar u r-rekwiżiti għall-valur sostenibbli tal-kultivazzjoni u r-rekwiżiti tal-użu jiġu adattati għall-iżviluppi tekniċi u xjentifiċi potenzjali, u l-iżvilupp possibbli ta' standards internazzjonali, jenhtieg li s-setgħa ta' adozzjoni tal-atti f'konformità mal-Artikolu 290 tat-TFUE tiġi ddelegata lill-Kummissjoni fir-rigward tas-supplimentazzjoni ta' ċerti elementi f'dan ir-Regolament. Daww jikkonsistu fil-metodoloġiji meħtieġa għall-provi tat-tkabbir li għandhom jitwettqu bl-għan li jiġi vvalutat il-valur sostenibbli tal-kultivazzjoni u l-użu għal ċerti ġeneri jew speċijiet u jiġu adottati aktar rekwiżiti għalihom.
- (71) Sabiex ir-regoli dwar id-denominazzjoni tal-varjetajiet jiġu adattati għall-iżviluppi tekniċi u xjentifiċi, u jinghata segwitu għall-esperjenza miksuba bl-applikazzjoni ta' daww ir-regoli, jenhtieg li s-setgħa ta' adozzjoni tal-atti f'konformità mal-Artikolu 290 tat-TFUE tiġi ddelegata lill-Kummissjoni fir-rigward tas-supplimentazzjoni ta' dan ir-Regolament billi jiġu stabbiliti kriterji speċifiċi dwar l-adegwatezza tad-denominazzjonijiet ta' varjetà.
- (72) Sabiex id-dispożizzjonijiet ta' dan ir-Regolament dwar l-eżamijiet tekniċi tal-varjetajiet jiġu adattati għall-iżviluppi tekniċi u xjentifiċi u għall-htigijiet prattiċi tal-awtoritajiet kompetenti u tal-operaturi professjonisti, u jinghata segwitu dwar l-esperjenza miksubin bl-applikazzjoni tar-regoli rispettivi, jenhtieg li s-setgħa ta' adozzjoni tal-atti f'konformità mal-Artikolu 290 tat-TFUE tiġi ddelegata lill-Kummissjoni fir-rigward tas-supplimentazzjoni ta' dan ir-Regolament billi jiġu stabbiliti r-regoli dwar l-awditjar tal-bini tal-operaturi professjonisti sabiex iwettqu eżamijiet tekniċi għall-valur sodisfaċenti għall-kultivazzjoni u għall-użu sostenibbli.
- (73) Sabiex id-dispożizzjonijiet ta' dan ir-Regolament dwar l-eżami għall-kultivazzjoni u għall-użu sostenibbli jiġu adattati għall-iżviluppi tekniċi jew xjentifiċi, u għal kwalunkwe politika jew regola ġdida tal-Unjoni dwar l-agrikoltura sostenibbli, jenhtieg li s-setgħa ta' adozzjoni tal-atti f'konformità mal-Artikolu 290 tat-TFUE tiġi ddelegata lill-Kummissjoni fir-rigward tas-supplimentazzjoni ta' dan ir-Regolament billi jiġu stabbiliti r-rekwiżiti minimi għat-twettiq ta' dan l-eżami, filwaqt li jiġu stabbiliti l-metodoloġiji għall-valutazzjoni tal-karatteristiċi eżaminati, għall-istabbiliment tal-istandards għall-evalwazzjoni u għar-rapportar tar-riżultati ta' dan l-eżami u għall-emendar tal-karatteristiċi eżaminati.
- (74) Huwa partikolarment importanti li l-Kummissjoni twettaq konsultazzjonijiet xierqa matul il-hidma ta' thejjija tagħha, inkluż fil-livell tal-esperti, u li daww il-konsultazzjonijiet jitwettqu f'konformità mal-prinċipji stipulati fil-Ftehim

Interistituzzjonali tat-13 ta' April 2016 dwar it-Tfassil Ahjar tal-Liġijiet²¹. B'mod partikolari, biex tkun żgurata parteċipazzjoni ugwali fit-thejjija tal-atti delegati, il-Parlament Ewropew u l-Kunsill jirċievu d-dokumenti kollha fl-istess hin mal-esperti tal-Istati Membri, u b'mod sistematiku l-esperti tagħhom ikollhom aċċess għal-laqgħat tal-gruppi ta' esperti tal-Kummissjoni li jitrattaw it-thejjija tal-atti delegati.

- (75) Sabiex ikunu żgurati kundizzjonijiet uniformi għall-implimentazzjoni ta' dan ir-Regolament, jenħtieġ li jingħataw setgħat ta' implimentazzjoni lill-Kummissjoni. Jenħtieġ li daww is-setgħat ikunu eżerċitati f'konformità mar-Regolament (UE) Nru 182/2011 tal-Parlament Ewropew u tal-Kunsill²².
- (76) Sabiex jiġu żgurati kundizzjonijiet uniformi għall-implimentazzjoni ta' dan ir-Regolament, u sabiex jittejjbu l-prestazzjoni tal-operaturi professjonisti u l-identità u l-kwalità tal-PRM prodott u kkummerċjalizzat minnhom, jenħtieġ li l-Kummissjoni tingħata setgħat ta' implimentazzjoni fir-rigward tal-ispeċifikazzjoni tar-rekwiżiti għall-awditi, għat-taħriġ, għall-eżamijiet, għall-ispezzjonijiet, għall-kampjunar u għall-ittestjar, fir-rigward ta' generi jew ta' speċijiet partikolari, għas-superviżjoni uffiċjali tal-operaturi professjonisti mill-awtoritajiet kompetenti.
- (77) Sabiex jiġu żgurati kundizzjonijiet uniformi għall-implimentazzjoni ta' dan ir-Regolament dwar l-immaniġġar u l-kummerċjalizzazzjoni tal-PRM, u jiġu adattati r-regoli rispettivi għall-esperjenza miksuba bl-applikazzjoni tad-dispożizzjonijiet ta' dan ir-Regolament, jenħtieġ li l-Kummissjoni tingħata setgħat ta' implimentazzjoni sabiex tadotta rekwiżiti speċifiċi għall-ispeċijiet kollha jew għal ċerti speċijiet tal-PRM, dwar l-amalgamazzjoni jew il-qsim tal-lottijiet rigward l-orijini tal-lottijiet tal-PRM, l-identifikazzjoni tagħhom, ir-rekords dwar dik l-operazzjoni u t-tikkettar wara l-amalgamazzjoni jew il-qsim tal-lottijiet tal-PRM.
- (78) Sabiex jiġu żgurati kundizzjonijiet uniformi għall-implimentazzjoni ta' dan ir-Regolament, jingħata segwitu għall-esperjenza Prattika miksuba bl-applikazzjoni tad-dispożizzjonijiet tiegħu, u tittejjeb l-integrità tal-PRM kkummerċjalizzat, jenħtieġ li l-Kummissjoni tingħata setgħat ta' implimentazzjoni sabiex tadotta rekwiżiti speċifiċi dwar l-issigillar, l-irbit, id-daqs u l-forma tal-pakketti, tal-gzuz u tal-kontenituri ta' speċijiet speċifiċi tal-PRM.
- (79) Sabiex jiġu żgurati kundizzjonijiet uniformi għall-implimentazzjoni ta' dan ir-Regolament, u b'mod partikolari fir-rigward tal-leġġibbiltà, tar-rikonossibbiltà u tas-sigurtà tat-tikketti, jenħtieġ li l-Kummissjoni tingħata setgħat ta' implimentazzjoni sabiex tadotta dispożizzjonijiet speċifiċi dwar it-tikketti uffiċjali, it-tikketti użati għal ċerti derogi u t-tikketti użati għal xi tipi speċifiċi ta' PRM, u tistabbilixxi l-kontenut, id-daqs, il-kulur u l-forma ta' daww it-tikketti għall-kategoriji jew għat-tipi rispettivi tal-PRM.
- (80) Sabiex jiġu żgurati kundizzjonijiet uniformi għall-implimentazzjoni ta' dan ir-Regolament u jingħata segwitu għal kwalunkwe esperjenza Prattika miksuba bl-applikazzjoni tar-regoli rispettivi, jenħtieġ li l-Kummissjoni tingħata setgħat ta' implimentazzjoni sabiex tadotta dispożizzjonijiet speċifiċi dwar it-taħlitiet taż-żrieragħ.

²¹ ĠU L 123, 12.5.2016, p. 1.

²² Ir-Regolament (UE) Nru 182/2011 tal-Parlament Ewropew u tal-Kunsill tas-16 ta' Frar 2011 li jistabbilixxi r-regoli u l-prinċipji ġenerali dwar il-modalitajiet ta' kontroll mill-Istati Membri tal-eżerċizzju mill-Kummissjoni tas-setgħat ta' implimentazzjoni, ĠU L 55, 28.2.2011, p. 13–18.

- (81) Sabiex jiġu żgurati kundizzjonijiet uniformi għall-implimentazzjoni ta' dan ir-Regolament fir-rigward tal-kummerċjalizzazzjoni bl-imnut tal-PRM, u sabiex il-kummerċjalizzazzjoni tal-PRM issir Prattika u xierqa kemm jista' jkun għal kull speċi, jenhtieg li l-Kummissjoni tingħata setgħat ta' implimentazzjoni sabiex tadotta regoli dwar ir-rekwiżiti dwar id-daqs, il-forma, l-issigilljar u l-immaniġġar tal-pakketti żgħar għaż-żrieragh u tal-pakketti u tal-gzuz għal PRM oħrajn ikkummerċjalizzati lill-utenti finali.
- (82) Sabiex jiġu żgurati kundizzjonijiet uniformi għall-implimentazzjoni ta' dan ir-Regolament u sabiex jiġu indirizzati d-diffikultajiet urġenti fil-provvista tal-PRM, jenhtieg li l-Kummissjoni tingħata setgħat ta' implimentazzjoni sabiex tawtorizza, fil-każ ta' diffikultajiet temporanji fil-provvista tal-PRM, għal perjodu massimu ta' sena, il-kummerċjalizzazzjoni tal-PRM tal-kategoriji ta' materjal jew ta' żerriegħa prebażika, bażika jew iċċertifikata soġġetta għal rekwiżiti anqas stretti, jew għal deroga mir-rekwiżit li tkun tappartjeni għal varjetà, u fir-rigward tar-revoka u tal-emendar ta' dik l-awtorizzazzjoni.
- (83) Sabiex jiġu żgurati kundizzjonijiet uniformi għall-implimentazzjoni ta' dan ir-Regolament, u tiġi żgurata ċerta flessibbiltà lill-Istati Membri sabiex jadottaw miżuri nazzjonali adattati għall-kundizzjonijiet agroklimatiċi tagħhom u standards ta' kwalità oġġla, jenhtieg li l-Kummissjoni tingħata setgħat ta' implimentazzjoni sabiex tawtorizza lill-Istati Membri jadottaw, fir-rigward tal-produzzjoni u tal-kummerċjalizzazzjoni tal-PRM, rekwiżiti dwar il-produzzjoni jew il-kummerċjalizzazzjoni aktar stretti, fit-territorju kollu jew f'parti minnu tal-Istat Membru kkonċernat, u fir-rigward tar-revoka jew tal-emendar ta' miżuri bħal dawn adottati skont id-Direttivi dwar il-kummerċjalizzazzjoni tal-PRM.
- (84) Sabiex jiġu żgurati kundizzjonijiet uniformi għall-implimentazzjoni ta' dan ir-Regolament, u jiġi żgurat rispons rapidu għal riskji immedjati, jenhtieg li l-Kummissjoni tingħata setgħat ta' implimentazzjoni sabiex tiehu miżuri ta' emergenza, meta l-produzzjoni jew il-kummerċjalizzazzjoni tal-PRM x'aktarx li tikkostitwixxi riskju serju għas-saħħa tal-bniedem, tal-annimali jew tal-pjanti, għall-ambjent jew għall-kultivazzjoni ta' speċijiet oħrajn, u riskju bħal dan ma jkunx jista' jitrażżan b'mod sodisfaċenti permezz ta' miżuri meħudin mill-Istat Membru kkonċernat, u fir-rigward tat-thassir jew tal-emendar ta' kwalunkwe miżura bħal din meħuda minn Stat Membru.
- (85) Sabiex jiġu żgurati kundizzjonijiet uniformi għall-implimentazzjoni ta' dan ir-Regolament, jenhtieg li l-Kummissjoni tingħata setgħat ta' implimentazzjoni sabiex tiddeċiedi dwar l-organizzazzjoni ta' esperimenti temporanji sabiex tfittex alternattivi mtejbja għall-kamp ta' applikazzjoni u għal ċerti dispożizzjonijiet ta' dan ir-Regolament.
- (86) Sabiex jiġu żgurati kundizzjonijiet uniformi għall-implimentazzjoni ta' dan ir-Regolament fir-rigward tal-importazzjoni tal-PRM, u tiġi żgurata l-konformità tar-rekwiżiti tal-pajjiż terz mar-rekwiżiti ekwivalenti tal-Unjoni, jenhtieg li l-Kummissjoni tingħata setgħat ta' implimentazzjoni fir-rigward tar-rikonoxximent ta' jekk PRM ta' ġeneri, ta' speċijiet jew ta' kategoriji speċifiċi prodott f'pajjiż terz, jew f'żoni partikolari ta' pajjiż terz, jissodisfax ir-rekwiżiti ekwivalenti għal daww applikabbli għall-PRM prodott u kkummerċjalizzat fl-Unjoni, sabiex jiġi importat.
- (87) Sabiex jiġu żgurati kundizzjonijiet uniformi għall-implimentazzjoni ta' dan ir-Regolament u sabiex tiġi żgurata s-selezzjoni konservattiva xierqa tal-varjetajiet irregistrati f'pajjiżi terzi wkoll, jenhtieg li l-Kummissjoni tingħata setgħat ta'

implimentazzjoni fir-rigward tar-rikonossiment li l-kontrolli fuq is-selezzjoni konservattiva tal-varjetajiet imwettqin fil-pajjiż terz jagħtu l-istess garanziji bhal dawk stabbiliti fl-Unjoni.

- (88) Sabiex jiġu żgurati kundizzjonijiet uniformi għall-implimentazzjoni ta' dan ir-Regolament, u sabiex jiġu adattati d-dispożizzjonijiet tiegħu għall-protokoll applikabbli li jevolvu tal-Unjoni Internazzjonali għall-Protezzjoni ta' Varjetajiet Ġodda tal-Pjanti (UPOV) jew għal protokoll stabbilit mis-CPVO, u għall-iżviluppi tekniċi u xjentifiċi rilevanti, jenħtieġ li l-Kummissjoni tingħata setgħat ta' implimentazzjoni sabiex tadotta rekwiżiti speċifiċi dwar id-distintività, l-uniformità u l-istabbiltà għal kull ġeneru jew speċi ta' varjetajiet.
- (89) Sabiex jiġu żgurati kundizzjonijiet uniformi għall-implimentazzjoni ta' dan ir-Regolament, jenħtieġ li l-Kummissjoni tingħata setgħat ta' implimentazzjoni sabiex tadotta regoli speċifiċi fir-rigward tad-daqs tal-kampjun standard ta' varjetajiet reġistrati użati għall-kontrolli uffiċjali ta' wara ta' PRM, ir-regoli għat-tiġdid ta' dawk il-kampjuni u l-provvista ta' dawk il-kampjuni lil Stati Membri oħrajn.
- (90) Minhabba li l-oġettiv ta' dan ir-Regolament, jiġifieri li jiġi żgurat approċċ armonizzat fir-rigward tal-produzzjoni u tal-kummerċjalizzazzjoni tal-PRM ma jistax jinkiseb b'mod suffiċjenti mill-Istati Membri iżda, pjuttost, minhabba l-effetti, il-kumplessità u l-karattru internazzjonali tiegħu, jista' jinkiseb aħjar fil-livell tal-Unjoni, l-Unjoni tista' tadotta miżuri, f'konformità mal-prinċipju tas-sussidjarjetà kif stabbilit fl-Artikolu 5 tat-Trattat dwar l-Unjoni Ewropea. F'konformità mal-prinċipju tal-proporzjonalità, kif stabbilit f'dak l-Artikolu, dan ir-Regolament ma jmurx lil hinn minn dak li huwa meħtieġ sabiex jintlaħaq dak l-oġettiv. Minn din il-perspettiva, u kif ikun meħtieġ, huwa jintroduċi derogi jew rekwiżiti speċifiċi għal ċerti tipi ta' PRM u ta' operatori professjonisti.
- (91) Jenħtieġ li dan ir-Regolament japplika minn 3 snin wara d-dhul fis-seħh tiegħu, sabiex l-awtoritajiet kompetenti u l-operaturi professjonisti jkunu jistgħu jadattaw għad-dispożizzjonijiet tiegħu u sabiex jipprovd i wkoll iż-żmien meħtieġ għall-adozzjoni tal-atti delegati u ta' implimentazzjoni rispettivi. Madankollu, jenħtieġ li r-regoli dwar il-valur sodisfaċenti għall-kultivazzjoni u għall-użu sostenibbli tal-varjetajiet tal-hxejjex u tal-pjanti tal-frott japplikaw minn 5 snin wara d-dhul fis-seħh tiegħu. Dak il-perjodu ta' żmien addizzjonali huwa meħtieġ għall-awtoritajiet kompetenti u għall-operaturi professjonisti sabiex jagħmlu t-thejjijiet meħtieġa u jwettqu l-ewwel testijiet fl-għelieqi li jikkonformaw ma' dawk ir-regoli l-ġodda.

ADOTTAW DAN IR-REGOLAMENT:

KAPITOLU I

DISPOŻIZZJONIJIET ĠENERALI

Artikolu 1

Suġġett

Dan ir-Regolament jistabbilixxi r-regoli għall-produzzjoni u għall-kummerċjalizzazzjoni fl-Unjoni tal-materjal riproduttiv tal-pjanti ("PRM"), u b'mod partikolari r-rekwiżiti għall-produzzjoni tal-PRM fl-għalqa u f'siti oħrajn, il-kategoriji tal-materjal, ir-rekwiżiti dwar l-identità u l-kwalità, iċ-ċertifikazzjoni, it-tikkettar, l-imballaġġ, l-importazzjonijiet, l-operaturi professjonisti u r-reġistrazzjoni tal-varjetajiet.

Dan ir-Regolament jistabbilixxi wkoll ir-regoli dwar il-kundizzjonijiet ta' kultivazzjoni ta' ċerti varjetajiet li jista' jkollhom effetti agronomiċi mhux mixtieqa, inkluża l-kultivazzjoni għal skopijiet lil hinn mill-produzzjoni u mill-kummerċjalizzazzjoni tal-PRM, għall-produzzjoni tal-ikel, tal-ghalf u ta' prodotti oħrajn.

Artikolu 2

Kamp ta' applikazzjoni u objettivi

1. Dan ir-Regolament japplika għall-ġeneri u għall-ispeċijiet elenkati għall-użi rispettivi msemmijin fil-Partijiet A sa E tal-Anness I.

Ir-rekwiziti tiegħu jikkonċernaw, rispettivament, it-tipi kollha tal-PRM, iż-żrieragħ biss, jew materjal ieħor għajr iż-żrieragħ.

Ir-rekwiziti li jikkonċernaw il-produzzjoni tal-PRM għandhom japplikaw biss għall-produzzjoni bil-ħsieb tal-kummerċjalizzazzjoni tiegħu.

2. L-objettivi ta' dan ir-Regolament huma dawn li ġejjin:

- (a) li jiżgura l-kwalità u d-diversità tal-ghazla għall-PRM, u d-disponibbiltà tiegħu għall-operaturi professjonisti u għall-utenti finali;
- (b) li jiżgura kundizzjonijiet ekwivalenti għall-kompetizzjoni tal-operaturi professjonisti madwar l-Unjoni u l-funzjonament tas-suq intern fil-PRM;
- (c) li jsostni l-innovazzjoni u l-kompetittività tas-settur tal-PRM fl-Unjoni;
- (d) li jikkontribwixxi għall-konservazzjoni u għall-użu sostenibbli tar-riżorsi ġenetiċi tal-pjanti u tal-agrobiodiversità;
- (e) li jikkontribwixxi għall-produzzjoni agrikola sostenibbli, adattata għall-kundizzjonijiet klimatiċi attwali u dawk imbassrin għall-ġejjieni;
- (f) li jikkontribwixxi għas-sigurtà tal-ikel

3. Il-Kummissjoni għandha s-setgħa f'konformità mal-Artikolu 75 sabiex tadotta atti delegati, temenda l-Anness I, bl-għan li tadattah għall-iżviluppi tal-gharfien tekniku u xjentifiku, u għad-data ekonomika dwar il-produzzjoni u l-kummerċjalizzazzjoni tal-ġeneri u tal-ispeċijiet, billi żżid ġeneri u speċijiet mal-lista ta' dak l-Anness jew tneħhihom minnha.

L-att delegat imsemmi fl-ewwel subparagrafu għandu jżid ġeneri jew speċijiet mal-lista fl-Anness I jekk jissodisfaw tal-anqas tnejn mill-elementi li ġejjin:

- (a) jirrappreżentaw żona sinifikanti ta' produzzjoni tal-PRM u valur sinifikanti tal-PRM kummerċjalizzat fl-Unjoni
- (b) ikunu ta' importanza sostanzjali għas-sigurtà tal-produzzjoni tal-ikel u tal-ghalf fl-Unjoni, meta mqabblin ma' ġeneri u ma' speċijiet oħrajn mhux elenkati f'dak l-Anness; u
- (c) jiġu kkummerċjalizzati f'tal-anqas żewġ Stati Membri.

L-att delegat imsemmi fl-ewwel subparagrafu għandu jneħhi l-ġeneri jew l-ispeċijiet mil-lista fl-Anness I jekk ma jibqgħux jissodisfaw tal-anqas tnejn mill-elementi stabbiliti fit-tieni subparagrafu.

4. Dan ir-Regolament ma japplikax għall-:

- (a) materjal tal-propagazzjoni ta' pjanti ornamentali kif definit fl-Artikolu 2 tad-Direttiva 98/56/KE;
- (b) materjal riproduttiv tal-foresti kif definit fl-Artikolu 3 tar-Regolament (UE) .../... tal-Parlament Ewropew u tal-Kunsill²³;
- (c) PRM prodott għall-esportazzjoni lejn pajjiżi terzi;
- (d) PRM mibjugħ jew ittrasferit bi kwalunkwe mod, kemm jekk mingħajr hlas kif ukoll bi hlas, bejn l-utenti finali għall-użu privat tagħhom stess u barra mill-attivitajiet kummerċjali tagħhom;
- (e) PRM użat biss għall-ittestjar uffiċjali, għat-tnissil, għall-ispezzjonijiet, għall-wirjiet jew għal skopijiet xjentifiċi.

Artikolu 3

Definizzjonijiet

Għall-iskopijiet ta' dan ir-Regolament, japplikaw id-definizzjonijiet li ġejjin:

- (1) “materjal riproduttiv tal-pjanti” (“PRM”) tfisser pjanti kif definiti fl-Artikolu 2(1) tar-Regolament (UE) 2016/2031, li kapaċi jipproduċu pjanti shaħ, u huma maħsuba għal dan l-għan;
- (2) “operatur professjonist” tfisser kwalunkwe persuna fiżika jew ġuridika involuta professjonalment f'wahda jew aktar mill-attivitajiet li ġejjin fl-Unjoni rigward il-PRM:
 - (a) il-produzzjoni;
 - (b) il-kummerċjalizzazzjoni;
 - (c) is-selezzjoni konservattiva tal-varjetajiet;
 - (d) il-forniment ta' servizzi għall-identità u għall-kwalità;
 - (e) il-preservazzjoni, il-ħżin, it-tnixxif, l-ipproċessar, it-trattament, l-imballagg, l-issigillar, it-tikkettar, il-kampjunar jew l-ittestjar;
- (3) “kummerċjalizzazzjoni” tfisser l-azzjonijiet li ġejjin imwettqin minn operatur professjonist: il-bejgħ, iż-żamma, it-trasferiment b'xejn, jew l-offerta għall-bejgħ jew kwalunkwe mod ieħor ta' trasferiment jew ta' distribuzzjoni fl-Unjoni, jew l-importazzjoni fiha
- (4) “varjetà” tfisser varjetà kif definita fl-Artikolu 5(2) tar-Regolament (KE) Nru 2100/94;
- (5) “klonu” tfisser nisel individwali ta' pjanta, li oriġinarjament kien derivat minn pjanta individwali oħra b'riproduzzjoni veġetattiva, li jfisser li jibqa' ġenetikament identiku għal dik il-pjanta;
- (6) “klonu magħżul” tfisser klonu li jkun intgħażel għal xi karatteristiċi fenotipiċi intravarjetali speċjali u l-istatus fitosanitarju tiegħu li jagħtu lill-klonu magħżul prestazzjoni aħjar, jaqbel bis-siġh mad-deskrizzjoni tal-varjetà li għaliha jappartjeni

²³ Ir-Regolament (UE) .../... tal-Parlament Ewropew u tal-Kunsill (ĠU...., p....).

+ ĠU: Jekk jogħbok fit-test dahhal in-numru tar-Regolament li jinsab fid-dokument (... (COD)) u dahhal in-numru, id-data, it-titolu u r-referenza tal-ĠU ta' dak ir-Regolament fin-nota f'qiegħ il-paġna.

u, fil-każ tal-kloni magħżulin li ma jappartjenux għal varjetà, jaqbel bis-shiħ mad-deskrizzjoni tal-ispeċi li jappartjeni għaliha;

- (7) “materjal riproduttiv tal-pjanti poliklonali” tfisser grupp ta’ diversi dixxendenti individwali distinti ta’ pjanti derivati minn ġenotipi differenti, li kull wiehed minnhom jirrispetta d-deskrizzjoni tal-varjetà li għaliha jappartjeni;
- (8) “tahlita multiklonali” tfisser tahlita tal-kloni magħżulin, li lkoll jappartjenu għall-istess varjetà jew speċi, kif xieraq, meta kull wiehed minnhom ikun inkiseb permezz ta’ għażla indipendenti;
- (9) “awtorità kompetenti” tfisser awtorità ċentrali jew reġjonali ta’ Stat Membru, jew, meta applikabbli, l-awtorità korrispondenti ta’ pajjiż terz, responsabbli għall-organizzazzjoni ta’ kontrolli uffiċjali, għar-registrazzjoni, għaċ-ċertifikazzjoni u għal attivitajiet uffiċjali ohrajn li jikkonċernaw il-produzzjoni u l-kummerċjalizzazzjoni tal-PRM, jew kwalunkwe awtorità ohra li lilha tkun inghatat dik ir-responsabbiltà, f’konformità mad-dritt tal-Unjoni;
- (10) “deskrizzjoni uffiċjali” tfisser deskrizzjoni li tkun giet stabbilita minn awtorità kompetenti, li tinkludi l-karatteristiċi rilevanti tal-varjetà u li tagħmel il-varjetà identifikabbli bħala riżultat tal-eżami tad-distintività, tal-uniformità u tal-istabbiltà tagħha;
- (11) “deskrizzjoni rikonoxxuta uffiċjalment” tfisser deskrizzjoni bil-miktub ta’ varjetà ta’ konservazzjoni, li tkun giet rikonoxxuta minn awtorità kompetenti, u li tinkludi l-karatteristiċi speċifiċi tal-varjetà, u tkun inkisbet b’mezzi ohrajn għajr l-eżami tad-distintività, tal-uniformità u tal-istabbiltà tagħha;
- (12) “selezzjoni konservattiva tal-varjetajiet” tfisser l-azzjonijiet mehudin għall-kontroll tal-purità u tal-identità tal-varjetà bl-għan li jiġi żgurat li varjetà tibqa’ konformi mad-deskrizzjoni tagħha dwar iċ-ċikli sussegwenti ta’ riproduzzjoni;
- (13) “żrieragħ” tfisser żrieragħ fis-sens botaniku;
- (14) “żerriegħa prebażika” tfisser żerriegħa li tappartjeni għall-ġenerazzjoni li tippreċedi l-ġenerazzjoni taż-żerriegħa bażika, hija maħsuba għall-produzzjoni u għaċ-ċertifikazzjoni taż-żerriegħa bażika jew iċċertifikata, u li tkun instabet permezz ta’ ċertifikazzjoni uffiċjali, jew ta’ ċertifikazzjoni taht superviżjoni uffiċjali, li tissodisfa l-kundizzjonijiet rispettivi stabbiliti fil-Parti A tal-Anness II;
- (15) “żerriegħa bażika” tfisser żerriegħa li tkun giet prodotta minn żerriegħa prebażika jew minn ġenerazzjonijiet preċedenti ta’ żerriegħa bażika, hija maħsuba għall-produzzjoni ta’ ġenerazzjonijiet ulterjuri ta’ żerriegħa bażika jew ta’ żerriegħa ċċertifikata, u li tkun instabet permezz ta’ ċertifikazzjoni uffiċjali, jew ta’ ċertifikazzjoni taht superviżjoni uffiċjali, li tissodisfa l-kundizzjonijiet rispettivi stabbiliti fil-Parti A tal-Anness II;
- (16) “żerriegħa ċċertifikata” tfisser żerriegħa li tkun giet prodotta minn ġenerazzjonijiet prebażiċi, bażiċi jew preċedenti ta’ żerriegħa ċċertifikata, u li tkun instabet permezz ta’ ċertifikazzjoni uffiċjali, jew ċertifikazzjoni taht superviżjoni uffiċjali, li tissodisfa l-kundizzjonijiet rispettivi stabbiliti fil-Parti A tal-Anness II;
- (17) “żerriegħa standard” tfisser żerriegħa, għajr żerriegħa prebażika, bażika jew iċċertifikata, li ma tkunx maħsuba għal multiplikazzjoni ulterjuri, u li tissodisfa l-kundizzjonijiet rispettivi stabbiliti fil-Parti A tal-Anness III;

- (18) “materjal prebażiku” tfisser il-PRM, għajr iż-żrieragħ, li jappartjeni għall-generazzjoni li tippreċedi l-generazzjoni tal-materjal bażiku, huwa maħsub għall-produzzjoni u għaċ-ċertifikazzjoni tal-materjal bażiku jew iċċertifikat, u li jkun instab, permezz ta’ ċertifikazzjoni jew ta’ ċertifikazzjoni uffiċjali taht superviżjoni uffiċjali, li jissodisfa l-kundizzjonijiet rispettivi stabbiliti fil-Parti B tal-Anness II;
- (19) “materjal bażiku” tfisser il-PRM, għajr iż-żerriegħa, li jkun gie prodott minn materjal prebażiku jew minn generazzjonijiet preċedenti tal-materjal bażiku, huwa maħsub għall-produzzjoni u għaċ-ċertifikazzjoni ta’ generazzjonijiet ulterjuri tal-materjal bażiku jew tal-materjal iċċertifikat, u li jkun instab, permezz ta’ ċertifikazzjoni jew ta’ ċertifikazzjoni uffiċjali taht superviżjoni uffiċjali, li jissodisfa l-kundizzjonijiet rispettivi stabbiliti fil-Parti B tal-Anness II;
- (20) “materjal iċċertifikat” tfisser il-PRM, għajr iż-żerriegħa, li jkun gie prodott minn generazzjonijiet prebażiċi, bażiċi jew preċedenti tal-materjal iċċertifikat, u li jkun instab, permezz ta’ ċertifikazzjoni jew ta’ ċertifikazzjoni uffiċjali taht superviżjoni uffiċjali, li jissodisfa l-kundizzjonijiet rispettivi stabbiliti fil-Parti B tal-Anness II;
- (21) “materjal standard” tfisser il-PRM għajr iż-żerriegħa, u għajr il-materjal prebażiku, bażiku jew iċċertifikat, li ma jkunx maħsub għall-multiplikazzjoni ulterjuri, u li jissodisfa l-kundizzjonijiet rispettivi stabbiliti fil-Parti B tal-Anness III;
- (22) “ċertifikazzjoni uffiċjali” tfisser l-attestazzjoni uffiċjali mill-awtorità kompetenti tal-konformità taż-żerriegħa jew tal-materjal prebażiku, bażiku jew iċċertifikat mar-rekwiziti rispettivi ta’ dan ir-Regolament, meta l-ispezzjonijiet rilevanti kollha fuq il-post, il-kampjunar u l-ittestjar, inkluż meta jkun xieraq l-ittestjar b’roqgħa ta’ kontroll, ikunu twettqu minn dik l-awtorità, u jekk din tkun ikkonkludiet li ż-żerriegħa jew il-materjal ikkonċernat jissodisfa daww ir-rekwiziti;
- (23) “ċertifikazzjoni taht superviżjoni uffiċjali” tfisser l-attestazzjoni minn operatur professjonist awtorizzat speċifikament li ż-żerriegħa jew il-materjal prebażiku, bażiku jew iċċertifikat jikkonforma mar-rekwiziti applikabbli, u meta tal-anqas waħda jew aktar mill-ispezzjonijiet, il-kampjunar, l-ittestjar jew l-istampar tat-tikketti rilevanti jkunu twettqu minn dak l-operatur professjonist, taht is-superviżjoni uffiċjali tal-awtorità kompetenti, u jekk din tkun ikkonkludiet li ż-żerriegħa jew il-materjal ikkonċernat jissodisfa daww ir-rekwiziti;
- (24) “kategorija” ta’ PRM tfisser grupp jew unità individwali ta’ PRM li jikkwalifika bħala żerriegħa jew materjal prebażiku, bażiku, iċċertifikat jew standard u li jkun identifikabbli billi jikkonforma ma’ rekwiziti speċifiċi dwar l-identità u l-kwalità;
- (25) “organizmu ġenetikament modifikat” tfisser organismu ġenetikament modifikat kif definit fl-Artikolu 2(2) tad-Direttiva 2001/18/KE tal-Parlament Ewropew u tal-Kunsill⁽²⁴⁾, esklużi l-organismi miksubin permezz tat-tekniki ta’ modifika ġenetika elenkati fl-Anness IB tad-Direttiva 2001/18/KE;
- (26) “lott” tfisser unità tal-PRM, identifikabbli mill-omoġeneità tal-kompożizzjoni u tal-orijini tagħha;
- (27) “materjal eteroġenu” tfisser raggruppament ta’ pjanti f’unità tassonomika botanika unika tal-aktar grad baxx magħruf, li:

²⁴ Id-Direttiva 2001/18/KE tal-Parlament Ewropew u tal-Kunsill tat-12 ta’ Marzu 2001 dwar ir-rilaxx intenzjonat fl-ambjent ta’ organismi modifikati ġenetikament u li tħassar id-Direttiva tal-Kunsill 90/220/KEE (ĠU L 106, 17.4.2011, p. 1).

- (a) jippreżenta karatteristiċi fenotipici komuni;
 - (b) ikun ikkaratterizzat minn livell għoli ta' diversità ġenetika u fenotipika bejn l-unitajiet riproduttivi individwali, sabiex dak ir-raggruppament ta' pjanti ikun irrappreżentat mill-materjal fl-intier tiegħu, u mhux minn numru żgħir ta' unitajiet;
 - (c) ma huwiex varjetà; u
 - (d) ma huwiex taħlita ta' varjetajiet;
- (28) “utent finali” tfisser kwalunkwe persuna li takkwista, tittrasferixxi u tuża PRM għall-iskopijiet li jkunu barra mill-attivitàjiet professjonali ta' dik il-persuna;
- (29) “varjetà ta' konservazzjoni” tfisser varjetà li tkun:
- (a) imkabbra tradizzjonalment jew imrobbija għall-ewwel darba f'kundizzjonijiet lokali speċifiċi fl-Unjoni, u adattata għal dawk il-kundizzjonijiet; u
 - (b) ikkaratterizzata minn livell għoli ta' diversità ġenetika u fenotipika bejn unitajiet riproduttivi individwali;
- (30) “pesti ta' kwalità” tfisser pesti li jissodisfaw dan kollu li ġej:
- (a) ma humiex pesti ta' kwarantina tal-Unjoni, pesti ta' kwarantina f'żona protetta, jew pesti regolati mhux ta' kwarantina (“RNQPs”) skont it-tifsira tar-Regolament (UE) 2016/2031, u lanqas pesti soġġetti għall-miżuri adottati skont l-Artikolu 30(1) ta' dak ir-Regolament;
 - (b) isehhu matul il-produzzjoni jew il-ħżin tal-PRM; u
 - (c) il-preżenza tagħhom ikollha impatt negattiv inaċċettabbli fuq il-kwalità tal-PRM, u impatt ekonomiku inaċċettabbli fir-rigward tal-użu ta' dak il-PRM fl-Unjoni;
- (31) “prattikament hieles mill-pesti” tfisser kompletament hieles mill-pesti, jew sitwazzjoni li fiha l-preżenza ta' pesti ta' kwalità fl-PRM rispettiva tant tkun baxxa li dawk il-pesti ma jaffettwawx b'mod negattiv il-kwalità ta' dak l-PRM;
- (32) “patata taż-żriġħ” tfisser it-tuberi tas-*Solanum tuberosum* L., użati għar-riproduzzjoni ta' patata oħra;
- (33) “bidwi” tfisser il-bidwi kif definit fl-Artikolu 3(1) tar-Regolament (UE) 2021/2115 tal-Parlament Ewropew u tal-Kunsill²⁵;
- (34) “barra t-tip” tfisser, fir-rigward ta' żerriegħa jew ta' pjanti oħrajn, żerriegħa jew PRM ieħor li ma jikkorrispondux għad-deskrizzjoni tal-varjetà jew tal-ispeċijiet li għalihom suppost jappartjeni skont dan ir-Regolament
- (35) “varjetà ibrida” tfisser il-varjetà prodotta b'riżultat tal-inkroċjar tar-razez ta' żewġ varjetajiet oħrajn jew aktar.

²⁵ Ir-Regolament (UE) 2021/2115 tal-Parlament Ewropew u tal-Kunsill tat-2 ta' Diċembru 2021 li jistabbilixxi regoli dwar l-appoġġ għall-pjanijiet strateġiċi li għandhom jiffasslu mill-Istati Membri skont il-Politika Agrikola Komuni (Pjanijiet Strateġiċi tal-PAK) u ffinanzjati mill-Fond Agrikolu Ewropew ta' Garanzija (FAEG) u mill-Fond Agrikolu Ewropew għall-Iżvilupp Rurali (FAEŻR) u li jħassar ir-Regolamenti (UE) Nru 1305/2013 u (UE) Nru 1307/2013 (ĠU L 435, 6.12.2021, p. 1).

Artikolu 4

Konformità mar-Regolament (UE) 2016/2031

Dan ir-Regolament għandu jkun mingħajr preġudizzju għar-Regolament (UE) 2016/2031.

Kwalunkwe lott tal-PRM prodott u kkummerċjalizzat f'konformità ma' dan ir-Regolament, għandu jikkonforma wkoll mar-regoli stabbiliti fl-Artikoli 36, 37, 40, 41, 42, 49, 53 u 54 tar-Regolament (UE) 2016/2031 dwar il-pesti ta' kwarantina tal-Unjoni, il-pesti ta' kwarantina f'żona protetta u l-RNQPs, u jkun skont dawn u mal-miżuri adottati skont l-Artikolu 30(1) ta' dak ir-Regolament.

KAPITOLU II

REKWIŻITI LI JIKKONĊERNAW IL-VARJETAJIET, IL-KATEGORIJI TAL-PRM, IT-TIKKETAR, L-AWTORIZZAZZJONIJIET, L-IMMANIĠĠAR, L-IMPORTAZZJONIJIET U D-DEROGI

TAQSIMA 1

Rekwiżiti ġenerali għall-produzzjoni u għall-kummerċjalizzazzjoni tal-PRM

Artikolu 5

Appartenenza għal varjetà reġistrata

Huwa biss il-PRM li jappartjeni għal varjetà rreġistrata f'reġistru nazzjonali tal-varjetajiet imsemmi fl-Artikolu 44 li jista' jiġi prodott u kkummerċjalizzat fl-Unjoni, hlief il-każijiet li ġejjin:

- (a) bħala salvaġġ, jekk jiġi prodott u kkummerċjalizzat b'referenza, li tinsab f'tikkettar xieraq, għall-ispeċijiet li jappartjeni għalihom;
- (b) bħala materjal eteroġenu f'konformità mal-Artikolu 27.
- (c) bħala PRM ikkummerċjalizzat lill-utenti finali f'konformità mal-Artikolu 28;
- (d) bħala PRM prodott u kkummerċjalizzat għall-iskopijiet tal-konservazzjoni tar-riżorsi ġenetiċi f'konformità mal-Artikolu 29;
- (e) bħala żerriegħa skambjata *in natura* bejn il-bdiewa f'konformità mal-Artikolu 30;
- (f) bħala żerriegħa tan-nissiel, f'konformità mal-Artikolu 31;
- (g) bħala PRM ta' varjetajiet li għadhom ma humiex irreġistrati f'konformità mal-Artikolu 32;
- (h) fil-każ ta' diffikultajiet fil-provvista tal-PRM f'konformità mal-Artikolu 33;

Artikolu 6

Appartenenza għal ċerti kategoriji tal-PRM

1. Huwa biss il-PRM li jappartjeni għal waħda mill-kategoriji li ġejjin li jista' jiġi prodott u kkummerċjalizzat fl-Unjoni, hlief fil-każijiet previsti fil-paragrafu 2:

- (a) il-materjal jew iż-żerriegħa prebażika;
- (b) il-materjal jew iż-żerriegħa bażika;
- (c) il-materjal jew iż-żerriegħa ċċertifikata;
- (d) il-materjal jew iż-żerriegħa standard.

Meta f'dan ir-Regolament issir referenza għal kategoriji aktar baxxi jew oghla li jikkonċernaw l-identità u l-kwalità tal-PRM, dik id-determinazzjoni għandha tkun ibbażata fuq il-klassifikazzjoni tal-ordni tal-punti (a) - (d), bil-punt (a) li jindika l-oghla grad u l-punt (d) l-aktar baxx.

2. B'deroga mill-paragrafu 1, il-PRM jista' jiġi prodott u kkummerċjalizzat mingħajr ma jkun jappartjeni għal kategorija elenkata f'(a) - (d) fil-każijiet li ġejjin:
 - (a) il-kummerċjalizzazzjoni tal-PRM ta' materjal eteroġenu f'konformità mal-Artikolu 27;
 - (b) il-kummerċjalizzazzjoni lil utent finali f'konformità mal-Artikolu 28;
 - (c) il-kummerċjalizzazzjoni lil u bejn in-networks ta' konservazzjoni kif imsemmijin fl-Artikolu 29;
 - (d) bħala żerriegħa skambjata *in natura* bejn il-bdiewa f'konformità mal-Artikolu 30;
 - (e) iż-żerriegħa tan-nissiel kif imsemmija fl-Artikolu 31.

TAQSIMA 2

Rekwiżiti għall-produzzjoni u għall-kummerċjalizzazzjoni tal-materjal u taż-żerriegħa prebażiċi, bażiċi, iċċertifikati u standard

Artikolu 7

Rekwiżiti għall-produzzjoni u għall-kummerċjalizzazzjoni taż-żerriegħa u tal-materjal prebażiċi, bażiċi u ċċertifikati

1. Iż-żerriegħa prebażika, bażika u ċċertifikata tista' tiġi prodotta u kkummerċjalizzata biss fl-Unjoni, jekk jiġu ssodisfati l-kundizzjonijiet kollha li ġejjin:
 - (a) iż-żerriegħa prebażika, bażika jew iċċertifikata tkun prattikament ħielsa minn pesti ta' kwalità;
 - (b) tkun prodotta u kkummerċjalizzata:
 - (i) wara ċertifikazzjoni uffiċjali mill-awtoritajiet kompetenti, jew ċertifikazzjoni mill-operatur professjonist taħt superviżjoni uffiċjali;
 - (ii) f'konformità mar-rekwiżiti stabbiliti fil-Parti A tal-Anness II, u l-konformità tagħha ma' dawk ir-rekwiżiti tkun attestata bit-tikketta uffiċjali msemmija fl-Artikolu 15(1).
2. Il-materjal prebażiku, bażiku u ċċertifikat jista' jiġi prodott u kkummerċjalizzat biss fl-Unjoni, jekk jiġu ssodisfati l-kundizzjonijiet kollha li ġejjin:
 - (a) il-materjal prebażiku, bażiku jew iċċertifikat ikun prattikament ħieles minn pesti ta' kwalità;
 - (b) ikun prodott u kkummerċjalizzat:

- (i) wara ċertifikazzjoni uffiċjali mill-awtoritajiet kompetenti, jew ċertifikazzjoni mill-operatur professjonist taħt superviżjoni uffiċjali;
 - (ii) f'konformità mar-rekwiżiti stabbiliti fil-Parti B tal-Anness II, u l-konformità tiegħu ma' daww ir-rekwiżiti tkun attestata bit-tikketta uffiċjali msemmija fl-Artikolu 15(1).
3. Il-Kummissjoni għandha s-setgħa li tadotta atti delegati f'konformità mal-Artikolu 75 sabiex temenda l-Anness II. Daww l-emendi għandhom jadattaw għall-iżviluppi ta' standards tekniċi u xjentifiċi internazzjonali u jistgħu jikkonċernaw ir-rekwiżiti għal dawn li ġejjin:
- (a) iż-żriġ u t-thawwil, u l-produzzjoni fl-għalqa, taż-żerriegħa prebażika, bażika u ċċertifikata;
 - (b) il-ħsad u l-faži ta' wara l-ħsad taż-żerriegħa prebażika, bażika u ċċertifikata;
 - (c) il-kummerċjalizzazzjoni taż-żrieragħ;
 - (d) iż-żriġ u t-thawwil, u l-produzzjoni fl-għalqa, tal-materjal prebażiku, bażiku u ċċertifikat;
 - (e) il-ħsad u l-faži ta' wara l-ħsad tal-materjal prebażiku, bażiku u ċċertifikat;
 - (f) il-kummerċjalizzazzjoni tal-materjal prebażiku, bażiku u ċċertifikat;
 - (g) il-materjal prebażiku, bażiku u ċċertifikat tal-kloni, tal-kloni magħżulin, tat-taħlitiet multiklonali u tal-PRM poliklonali;
 - (h) il-produzzjoni tal-materjal prebażiku, bażiku u ċċertifikat prodott minn propagazzjoni *in vitro*;
 - (i) il-kummerċjalizzazzjoni tal-materjal prebażiku, bażiku u ċċertifikat prodott minn propagazzjoni *in vitro*.
4. Il-Kummissjoni tista' tadotta atti ta' implimentazzjoni li jispeċifikaw ir-rekwiżiti tal-produzzjoni u tal-kummerċjalizzazzjoni msemmijin fil-Parti A u fil-Parti B tal-Anness II għal ċerti ġeneri, speċijiet jew kategoriji tal-PRM, u, meta xieraq, għal ċerti gradi, klassijiet, ġenerazzjonijiet jew subdiviżjonijiet oħrajn tal-kategorija kkonċernata. Dawn ir-rekwiżiti għandhom jikkonċernaw wiehed jew aktar mill-elementi li ġejjin
- (a) l-użi speċifiċi tal-ġeneri, tal-ispeċijiet jew tat-tipi tal-PRM ikkonċernat;
 - (b) il-metodi ta' produzzjoni tal-PRM, inklużi r-riproduzzjoni sesswali u asesswali u l-propagazzjoni *in vitro*;
 - (c) il-kundizzjonijiet għaž-żriġ jew għat-thawwil;
 - (d) il-kultivazzjoni fl-għelieqi;
 - (e) il-ħsad u l-faži ta' wara l-ħsad;
 - (c) ir-rati tal-ġerminazzjoni, il-purità u l-kontenut ta' PRM iehor, l-umdità, is-saħħa, il-preżenza ta' elementi terrestri jew ta' materja barranija;
 - (c) il-metodi ta' ċertifikazzjoni tal-PRM, inkluża l-applikazzjoni ta' metodi bijomolekulari jew ta' metodi tekniċi oħrajn, kif ukoll l-approvazzjoni u l-użu tagħhom, u l-ejenkar tal-metodi approvati fl-Unjoni;
 - (d) il-kundizzjonijiet għas-selvaġġi u għal partijiet oħrajn tal-pjanti ta' ġeneri jew ta' speċijiet għajr daww elenkati fl-Anness I, jew għall-ibridi tagħhom, jekk il-

materjal ta' propagazzjoni tal-generu jew tal-ispeċijiet elenkati fl-Anness I jew tal-ibridi tagħhom jitlaqqam fuqhom;

- (e) il-kundizzjonijiet għall-produzzjoni taż-żrieragh minn pjanti tal-frott jew minn dwieli;
- (f) il-kundizzjonijiet għall-produzzjoni tal-pjanti tal-frott, tad-dwieli jew tal-patata taż-żriġh miż-żrieragh.

Dawk l-atti ta' implimentazzjoni għandhom jiġu adottati f'konformità mal-proċedura ta' eżami stabbilita fl-Artikolu 76(2), sabiex jiġu adattati għall-iżviluppi tal-istandards tekniċi u xjentifiċi internazzjonali rilevanti.

Artikolu 8

Rekwiżiti għall-produzzjoni u għall-kummerċjalizzazzjoni taż-żerriegħa u tal-materjal standard

1. Iż-żerriegħa standard tista' tiġi prodotta u kkummerċjalizzata biss fl-Unjoni, jekk jiġu ssodisfati l-kundizzjonijiet kollha li ġejjin:
 - (a) tkun prattikament ħielsa minn pesti ta' kwalità;
 - (b) tkun prodotta u kkummerċjalizzata:
 - (i) taħt ir-responsabbiltà tal-operaturi professjonisti;
 - (ii) f'konformità mar-rekwiżiti stabbiliti fil-Parti A tal-Anness III, u l-konformità tagħha ma' daww ir-rekwiżiti tkun attestata bit-tikketta tal-operatur imsemmija fl-Artikolu 16.
2. Il-materjal standard jista' jiġi prodott u kkummerċjalizzat biss fl-Unjoni, jekk jiġu ssodisfati l-kundizzjonijiet kollha li ġejjin:
 - (a) ikun prattikament ħieles minn pesti ta' kwalità;
 - (b) ikun prodott u kkummerċjalizzat:
 - (i) taħt ir-responsabbiltà tal-operaturi professjonisti;
 - (ii) f'konformità mar-rekwiżiti stabbiliti fil-Parti B tal-Anness III, u l-konformità tiegħu ma' daww ir-rekwiżiti tkun attestata bit-tikketta tal-operatur imsemmija fl-Artikolu 16.
3. Darba fis-sena, l-operaturi professjonisti għandhom jipprezentaw lill-awtorità kompetenti dikjarazzjoni dwar il-kwantitajiet għal kull speċi ta' żerriegħa u ta' materjal standard li jkunu pproduċew.
4. Il-Kummissjoni għandha s-setgħa li tadotta atti delegati, f'konformità mal-Artikolu 75, sabiex temenda l-Anness III, bl-għan li tadatta r-rekwiżiti msemmijin fil-paragrafi 1 u 2 għall-iżviluppi xjentifiċi u tekniċi u għall-istandards internazzjonali applikabbli. Daww l-emendi għandhom jikkonċernaw dawn li ġejjin:
 - (a) ir-rekwiżiti għaž-żriġh u għat-thawwil, u għall-produzzjoni fl-għelieqi, taż-żrieragh standard;
 - (b) ir-rekwiżiti għall-ħsad u għall-faži ta' wara l-ħsad taż-żrieragh standard;
 - (c) ir-rekwiżiti għall-kummerċjalizzazzjoni taż-żrieragh standard;
 - (d) ir-rekwiżiti għaž-żriġh u għat-thawwil, u għall-produzzjoni fl-għelieqi, tal-materjal standard;

- (e) ir-rekwiżiti għall-ħsad u għall-faži ta' wara l-ħsad tal-materjal standard;
 - (f) ir-rekwiżiti għall-kummerċjalizzazzjoni tal-materjal standard;
 - (g) ir-rekwiżiti għall-kloni, għall-kloni magħżulin, għat-taħlitiet multiklonali u għall-PRM poliklonali tal-materjal standard;
 - (h) ir-rekwiżiti għall-produzzjoni tal-materjal standard prodott bi propagazzjoni *in vitro*;
 - (i) ir-rekwiżiti għall-kummerċjalizzazzjoni tal-materjal standard prodott bi propagazzjoni *in vitro*.
5. Il-Kummissjoni tista' tadotta atti ta' implimentazzjoni li jispeċifikaw ir-rekwiżiti tal-produzzjoni u tal-kummerċjalizzazzjoni msemmin fil-Parti A u fil-Parti B tal-Anness III għal ċerti ġeneri jew speċijiet ta' żerriegħa jew ta' materjal standard. Dawn ir-rekwiżiti għandu jkollhom x'jaqsmu ma' wiehed jew aktar mill-elementi li ġejjin:
- (a) l-użi speċifiċi tal-ġeneri, tal-ispeċijiet jew tat-tipi tal-PRM ikkonċernat;
 - (b) il-metodi ta' produzzjoni tal-PRM, inklużi r-riproduzzjoni sesswali u asesswali u l-propagazzjoni *in vitro*;
 - (c) il-kundizzjonijiet għaž-żriġh jew għat-thawwil;
 - (d) il-kultivazzjoni fl-għelieqi;
 - (e) il-ħsad u l-faži ta' wara l-ħsad;
 - (f) ir-rati tal-ġerminazzjoni, il-purità u l-kontenut ta' PRM iehor, l-umdità, is-saħħa, il-preżenza ta' elementi terrestri jew ta' materja barranija;
 - (g) l-applikazzjoni ta' metodi bijomolekulari jew ta' metodi tekniċi oħrajn, kif ukoll l-approvazzjoni u l-użu tagħhom, u l-ejenkar tal-metodi approvati fl-Unjoni;
 - (h) il-kundizzjonijiet għas-selvaġġi u għal partijiet oħrajn tal-pjanti ta' ġeneri jew ta' speċijiet għajr elenkati fl-Anness I, jew għall-ibridi tagħhom, jekk il-materjal ta' propagazzjoni tal-ġeneru jew tal-ispeċijiet elenkati fl-Anness I jew tal-ibridi tagħhom jitlaqqam fuqhom;
 - (i) il-kundizzjonijiet għall-produzzjoni taż-żrieragħ minn pjanti tal-frott jew minn dwieli;
 - (j) il-kundizzjonijiet għall-produzzjoni tal-pjanti tal-frott, tad-dwieli jew tal-patata taż-żriġh miż-żrieragħ.

Dawk l-atti ta' implimentazzjoni għandhom jiġu adottati f'konformità mal-proċedura ta' eżami stabbilita fl-Artikolu 76(2), sabiex jiġu adattati għall-iżviluppi tal-istandards tekniċi u xjentifiċi internazzjonali rilevanti.

Artikolu 9

Produzzjoni, kummerċjalizzazzjoni u reġistrazzjoni tal-kloni, tal-kloni magħżulin, tat-taħlitiet multiklonali u tal-PRM poliklonali

1. Minbarra r-rekwiżiti msemmin fil-Artikoli 4 sa 43, il-materjal prebażiku, bażiku, iċċertifikat u standard tal-kloni, tal-kloni magħżulin, tat-taħlitiet multiklonali u tal-PRM poliklonali għandu jiġi prodott u kkummerċjalizzat f'konformità mal-paragrafi

2 u 3 u mar-rekwiziti stabbiliti rispettivament fl-Anness II, il-Parti C, u fl-Anness III, il-Parti C.

2. Il-kloni, il-kloni magħżulin, it-tahlitiet multiklonali u l-PRM poliklonali jistgħu jiġu prodotti u kkummerċjalizzati biss jekk ikunu rreġistrati minn awtorità kompetenti f' tal-anqas reġistru uffiċjali wiehed għall-kloni stabbilit minn Stat Membru.

Dak ir-reġistru għandu jinkludi l-elementi kollha msemmin fl-applikazzjoni għar-reġistrazzjoni tal-klonu, tal-klonu magħżul, tat-tahlita multiklonali u tal-PRM poliklonali, kif stabbilit fl-Anness II, il-Parti B, il-Parti C, il-punt 2.

3. Il-kloni, il-kloni magħżulin, it-tahlitiet multiklonali u l-PRM poliklonali għandhom jinżammu għal skopijiet ta' preservazzjoni tal-identità tagħhom. Il-persuni responsabbli għaż-żamma tal-kloni, tal-kloni magħżulin, tat-tahlitiet multiklonali u tal-PRM poliklonali għandhom jieħdu l-miżuri kollha sabiex ikunu jistgħu jagħmluhom verifikabbli mill-awtoritajiet kompetenti jew minn kwalunkwe persuna ohra, fuq il-bażi tar-rekords miżmumin.

TAQSIMA 3

Awtorizzazzjoni tal-operaturi professjonisti u superviżjoni uffiċjali tal-awtoritajiet kompetenti

Artikolu 10

Awtorizzazzjoni tal-operaturi professjonisti sabiex jagħmlu ċertifikazzjoni taht superviżjoni uffiċjali

1. L-operatur professjonist jista', wara applikazzjoni, jiġi awtorizzat mill-awtorità kompetenti sabiex iwettaq l-attivitajiet kollha jew ċerti attivitajiet meħtieġa għaċ-ċertifikazzjoni tal-PRM taht superviżjoni uffiċjali tal-awtorità kompetenti għal materjal jew għal żrieragh prebażiċi, bażiċi u ċertifikati, u sabiex joħroġ tikketta uffiċjali għalihom.

Sabiex jingħata awtorizzazzjoni bhal din u skont l-attivitajiet li għandhom jiġu awtorizzati għalihom, l-operatur professjonist għandu:

- (a) ikollu l-għarfien meħtieġ għall-konformità mar-rekwiziti msemmin fl-Artikolu 7;
- (b) ikun kwalifikat sabiex iwettaq l-ispezzjonijiet imsemmin fl-Anness II jew jimpjega persunal kwalifikat għal spezzjonijiet bhal dawn;
- (c) jimpjega persunal kwalifikat sabiex iwettaq il-kampjunar imsemmi fl-Anness II, jew jikkonkludi kuntratti ma' kumpaniji li jimpjegaw persunal kwalifikat għal dawk l-attivitajiet;
- (d) jimpjega persunal u tagħmir speċjalizzat għat-twettiq tal-ittestjar imsemmi fl-Anness II, jew juża laboratorji li jimpjegaw persunal kwalifikat għal dawk l-attivitajiet;
- (e) ikun identifika, u kapaċi jimmonitorja, il-punti kritiċi tal-proċess tal-produzzjoni li jistgħu jinfluwenzaw il-kwalità u l-identità tal-materjal riproduttiv tal-pjanti, u jzomm rekords tar-rizultati ta' dak il-monitoraġġ;
- (f) ikollu sistemi sabiex jiżgura l-issodisfar tar-rekwiziti dwar l-identifikazzjoni tal-lottijiet skont l-Artikolu 13;

- (g) ikollu sistemi sabiex jiżgura l-issodisfar tar-rekwiżiti dwar it-traċċabilità stabbiliti fl-Artikolu 42.
2. Il-Kummissjoni għandha s-setgħa li tadotta l-atti delegati f'konformità mal-Artikolu 75, li jissupplimentaw il-paragrafu 1 fir-rigward ta' element wiehed jew aktar minn fost dawn li ġejjin:
- (a) il-proċedura għall-applikazzjoni sottomessa mill-operatur professjonist;
 - (b) l-azzjonijiet speċifiċi li għandhom jittiehdu mill-awtorità kompetenti, sabiex tiġi kkonfermata l-konformità mal-paragrafu 1, il-punti (a) sa (g).

Artikolu 11

Irtirar jew modifika tal-awtorizzazzjoni tal-operatur professjonist

Meta operatur professjonist awtorizzat ma jibqax jissodisfa r-rekwiżiti stabbiliti fl-Artikolu 10(1), l-awtorità kompetenti għandha titlob lil dak l-operatur jiehu azzjonijiet korrettivi f'perjodu ta' żmien speċifikat.

L-awtorità kompetenti għandha tirtira minnufih l-awtorizzazzjoni, jew tibdilha kif xieraq, jekk l-operatur professjonist ma japplikax l-azzjonijiet korrettivi msemmijin fl-ewwel subparagrafu fi hdan il-perjodu ta' żmien speċifikat. F'każ li jiġi konkluż li l-awtorizzazzjoni tkun ingħatat wara frodi, l-awtorità kompetenti għandha timponi s-sanzjonijiet xierqa fuq l-operatur professjonist.

Artikolu 12

Superviżjoni uffiċjali mill-awtoritajiet kompetenti

1. Għall-iskopijiet taċ-ċertifikazzjoni taht superviżjoni uffiċjali, l-awtoritajiet kompetenti għandhom, tal-anqas darba fis-sena, iwettqu awditi sabiex jiżguraw li l-operaturi professjonisti jissodisfaw ir-rekwiżiti msemmijin fl-Artikolu 10(1).
- Għandhom jorganizzaw ukoll taħriġ u eżamijiet tal-persunal li jwettaq spezzjonijiet fuq il-post, kampjunar u ttestjar previsti f'dan ir-Regolament.
2. Għall-iskopijiet taċ-ċertifikazzjoni taht superviżjoni uffiċjali, l-awtoritajiet kompetenti għandhom iwettqu l-ispezzjonijiet uffiċjali, il-kampjunar u l-ittestjar fuq sehem mill-għelejjel fis-sit tal-produzzjoni u fuq il-lottijiet tal-PRM sabiex jikkonfermaw li dak il-materjal ikun konformi mar-rekwiżiti msemmijin fl-Artikolu 7.
- Dak is-sehem għandu jiġi ddeterminat fuq il-bażi tal-valutazzjoni tar-riskju potenzjali li ma jkunx hemm konformità mill-PRM ma' dawk ir-rekwiżiti.
3. Permezz tal-atti ta' implimentazzjoni, il-Kummissjoni tista' tispeċifika r-rekwiżiti għall-awditi, għat-taħriġ, għall-eżamijiet, għall-ispezzjonijiet, għall-kampjunar u għall-ittestjar, kif imsemmi fil-paragrafi 1 u 2, fir-rigward ta' ġeneri jew ta' speċijiet partikolari.
- Dawk l-atti ta' implimentazzjoni jistgħu jispeċifikaw wiehed jew aktar mill-elementi li ġejjin:
- (a) il-kriterji tar-riskju kif imsemmijin fil-paragrafu 2 u s-sehem minimu tal-għelejjel u l-lottijiet tal-PRM, li għandhom ikunu soġġetti għal spezzjonijiet, għal kampjunar u għal ittestjar, kif imsemmi fil-paragrafu 2;

- (b) l-attivitajiet ta' monitoraġġ li għandhom jitwettqu mill-awtoritajiet kompetenti;
- (c) l-użu ta' skemi ta' akkreditazzjoni partikolari mill-operatur professjonist, u l-possibbiltà għall-awtoritajiet kompetenti li jnaqqsu l-ispezzjonijiet, il-kampjunar u l-ittestjar, u l-attivitajiet ta' monitoraġġ imsemmijin f'dan l-Artikolu minhabba l-użu ta' daww l-iskemi.

Daww l-atti ta' implimentazzjoni għandhom jiġu adottati f'konformità mal-proċedura ta' eżami msemmija fl-Artikolu 76(2).

TAQSIMA 4

REKWIŻITI TA' MMANIĠĠAR

Artikolu 13

Lottijiet

1. Il-PRM għandu jiġi kkummerċjalizzat f'lottijiet. Il-kontenut tal-varjetajiet u tal-ispeċijiet ta' kull lott għandu jkun omogeni biżżejjed rigward u identifikabbli mill-utenti tiegħu bħala distint minn lottijiet oħrajn ta' PRM.
2. Matul l-ipproċessar, l-imballaġġ, il-ħżin, jew mal-konsenja, il-lottijiet tal-PRM jistgħu jingħaqdu f'lott għdid biss jekk ikunu jappartjenu għall-istess varjetà u sena tal-ħsad.

Meta l-lottijiet li jikkonsistu f'kategoriji ta' ċertifikazzjoni differenti jingħaqdu flimkien, il-lott il-għdid għandu jkun jappartjeni għall-kategorija tal-komponent tal-kategorija l-aktar baxxa. L-operazzjoni ta' tgħaqquq tista' ssir biss f'faċilità u minn persuni awtorizzati mill-awtorità kompetenti għal dan l-iskop speċifiku.
3. Waqt l-ipproċessar, l-imballaġġ, il-ħażna, jew mal-konsenja, il-lottijiet tal-PRM jistgħu jinqasmu f'żewġ lottijiet jew aktar.
4. F'każijiet ta' tgħaqquq jew ta' qsim tal-lottijiet tal-PRM, kif imsemmi fil-paragrafi 2 u 3, l-operatur professjonist għandu jzomm rekords dwar l-origini tal-lottijiet il-godda.
5. Il-Kummissjoni tista', permezz tal-atti ta' implimentazzjoni, tadotta rekwiżiti speċifiċi għall-ispeċijiet kollha jew għal ċerti speċijiet tal-PRM, dwar id-daqs massimu tal-lottijiet, l-identifikazzjoni u t-tikkettar tagħhom, it-tgħaqquq jew il-qsim tal-lottijiet fir-rigward tal-origini tal-lottijiet tal-PRM, ir-registrazzjoni ta' daww l-operazzjonijiet u t-tikkettar wara t-tgħaqquq jew il-qsim. Daww l-atti ta' implimentazzjoni għandhom jiġu adottati f'konformità mal-proċedura ta' eżami msemmija fl-Artikolu 76(2).

Artikolu 14

Pakketti, gzuz u kontenituri

1. Il-PRM għandu jiġi kkummerċjalizzat f'pakketti, fi gzuz jew f'kontenituri maqfulin, li jkollhom apparat ta' sigilljar u markatura. Fil-każ tal-PRM għajr iż-żrieragħ, dan jista' jiġi kkummerċjalizzat ukoll fil-forma ta' pjanti individwali.
2. Il-pakketti, il-gzuz u l-kontenituri msemmijin fil-paragrafu 1 għandhom ikunu maqfulin b'tali mod li ma jkunux jistgħu jinfethu mingħajr ma titkisser dak il-qfil jew mingħajr ma jithallew traċċi li juru li l-pakkett, il-gozz jew il-kontenitur ikun infetħ. L-effettività tal-apparat ta' qfil għandha tiġi żgurata jew billi jiġu inkorporati

t-tikketti previsti fl-Artikoli 15 u 16 fl-apparat jew inkella bl-użu ta' sigill. Il-pakketti u l-kontenituri għandhom ikunu eżentati minn dan ir-rekwiżit jekk il-qfil ma jkunx jista' jerga' jintuża.

3. Fil-każ tal-PRM prebażiku, bażiku jew iċċertifikat, dawk il-pakketti, il-gzuz u l-kontenituri għandhom jinqafu mill-awtorità kompetenti, jew mill-operatur professjonist taht is-supervizjoni uffiċjali tal-awtorità kompetenti. Dawk il-pakketti u l-kontenituri ma għandhomx jinqafu mill-ġdid sakemm dan ma jsirx mill-awtorità kompetenti jew mill-operatur professjonist taht is-supervizjoni uffiċjali tal-awtorità kompetenti. Jekk pakkett, gozz jew kontenitur jinqafel mill-ġdid, id-data tal-qfil mill-ġdid u d-dettalji tal-awtorità kompetenti responsabbli għandhom jiġu ddikjarati fuq it-tikketta msemmija fl-Artikolu 15.
4. Il-lottijiet tal-PRM prebażiku, bażiku jew iċċertifikat jistgħu jiġu imballati mill-ġdid, jiġu ttikkettati mill-ġdid, u ssigillati mill-ġdid biss taht kontroll uffiċjali jew taht is-supervizjoni uffiċjali tal-awtorità kompetenti.
5. B'deroga mill-paragrafu 1, iż-żrieragħ jistgħu jiġu kkummerċjalizzati minn operatur professjonist direttament lill-bidwi bl-ingrossa.

Dak l-operatur professjonist għandu jkun awtorizzat għal dak l-iskop mill-awtorità kompetenti. Għandu jinforma lill-awtorità kompetenti minn qabel dwar attività bħal din u dwar il-lott li minnu tkun ġejja żerriegħa bħal din.

Meta ż-żerriegħa titgħabba direttament fil-makkinarju jew fit-trejler tal-bidwi, l-operatur professjonist u l-bidwi kkonċernat għandhom jiżguraw it-traċċabilità ta' dik iż-żerriegħa billi joħorġu u jżommu dokumenti li jindikaw l-ispeċi u l-varjetà, il-kwantità, il-hin tat-trasferiment u l-identifikazzjoni tal-lott.
6. Permezz tal-atti ta' implimentazzjoni, il-Kummissjoni tista' tadotta rekwiżiti speċifiċi dwar l-issigillar, il-qfil, id-daqs u l-forma tal-pakketti, tal-gzuz u tal-kontenituri tal-ispeċijiet speċifiċi tal-PRM, u tispeċifika l-kundizzjonijiet għall-kummerċjalizzazzjoni taż-żrieragħ bl-ingrossa. Dawk l-atti ta' implimentazzjoni għandhom jiġu adottati f'konformità mal-proċedura ta' eżami msemmija fl-Artikolu 76(2).

TAQSIMA 5

REKWIŻITI DWAR IT-TIKKETTAR

Artikolu 15

Tikketta uffiċjali

1. Il-materjal u ż-żrieragħ prebażiċi, bażiċi u ċċertifikati għandhom jiġu identifikati, u l-konformità tagħhom ma' dan ir-Regolament għandha tiġi attestata, permezz ta' tikketta uffiċjali, mahruġa wara l-konkluzjoni mill-awtorità kompetenti li jkun għew issodisfati r-rekwiżiti msemmijin fl-Artikolu 7.
2. It-tikketta uffiċjali għandha tinhareġ mill-awtorità kompetenti u jkollha numru tas-serje mogħti mill-awtorità kompetenti.

Għandha tiġi stampata minn dawn:

- (a) l-awtorità kompetenti, jekk tintalab tagħmel dan mill-operatur professjonist, jew jekk l-operatur professjonist ma jkunx awtorizzat iwettaq ċertifikazzjoni taht supervizjoni uffiċjali, mill-awtorità kompetenti f'konformità mal-Artikolu 10; jew

- (b) l-operatur professjonist, taht is-supervizjoni ufficjali tal-awtorita kompetenti, meta l-operatur professjonist ikun awtorizzat iwettaq certifikazzjoni taht supervizjoni ufficjali f'konformita mal-Artikolu 10.
3. It-tikketta ufficjali ghandha titwahhal mal-parti ta' barra tal-pakkett, tal-gozz jew tal-kontenitur mill-operatur professjonist taht is-supervizjoni ufficjali tal-awtorita kompetenti, jew minn persuna li tagixxi taht ir-responsabbilta tal-operatur professjonist.
 4. It-tikketta ufficjali ghandha tinhareg gdida. Jistghu jintuzaw tikketti ufficjali adezivi, jekk ikunu awtorizzati hekk mill-awtorita kompetenti meta ma jkun hemm l-ebda riskju li jistghu jergghu jintuzaw.
 5. Il-Kummissjoni tinghata s-setgha sabiex tadotta l-atti delegati f'konformita mal-Artikolu 75, li jissupplimentaw dan l-Artikolu, billi jistabbilixxu r-regoli li gejjin dwar:
 - (a) ir-registrazzjoni digitali tal-azzjonijiet kollha mehudin mill-operaturi professjonisti u mill-awtoritajiet kompetenti sabiex johorgu t-tikketta ufficjali;
 - (b) l-istabbiliment ta' pjattaforma centralizzata li tikkollega lill-Istati Membri u lill-Kummissjoni, sabiex tiffacilita l-ipproccessar ta' dawk ir-rekords, l-access ghalihom u l-uzu taghhom;
 - (c) l-arrangamenti tekniċi għall-ħruġ tat-tikketti ufficjali elettronici.

Wara l-adozzjoni ta' att delegat bhal dan, it-tikketta ufficjali tista' tinhareg ukoll f'forma elektronika ("tikketta ufficjali elektronika").
 6. B'deroga mill-paragrafi 1 sa 5, il-materjal prebażiku, bażiku u l-materjal bażiku taż-zerriegħa u ż-zerriegħa u l-materjal u ż-zerriegħa ċcertifikati, importati minn pajjizi terzi skont l-Artikolu 39, għandhom jiġu kkummerċjalizzati fl-Unjoni bit-tikketta rispettiva tal-OECD li takkumpanjahom mal-importazzjoni.

Artikolu 16

Tikketta tal-operatur

Il-materjal standard u ż-zerriegħa standard għandhom jiġu identifikati permezz ta' tikketta tal-operatur. Dik it-tikketta għandha tikkonferma li l-materjal standard jew iż-zerriegħa standard tikkonforma mar-rekwiżiti rilevanti tal-produzzjoni u tal-kummerċjalizzazzjoni, imsemmijin fl-Artikolu 8, fuq il-baži ta' spezzjonijiet, ta' kampjunar u ta' ttestjar imwettqin mill-operatur professjonist.

It-tikketta tal-operatur għandha tinhareg, tiġi stampata u titwahhal mill-operatur professjonist, jew minn persuna li tagixxi taht ir-responsabbilta tal-operatur professjonist, fuq in-naħa ta' barra ta' pakkett, ta' gozz jew ta' kontenitur.

Artikolu 17

Kontenut tat-tikketti

1. It-tikketta ufficjali u t-tikketta tal-operatur għandhom jinkitbu b'tal-anqas wahda mil-lingwi ufficjali tal-Unjoni.
2. It-tikketta ufficjali u t-tikketta tal-operatur għandhom ikunu jistghu jinqraw, ma jkunux jistghu jithassru, ma jkunux jistghu jiġu mmodifikati jekk jitbagħhsu, ikunu stampati fuq naħa wahda, ma jkunux intużaw qabel, u jkun jidhru faċilment.

3. Kwalunkwe spazju tat-tikketta uffiċjali jew tat-tikketta tal-operatur minbarra l-elementi msemmijin fil-paragrafu 4, jista' jintuża għal informazzjoni addizzjonali mill-awtorità kompetenti. Informazzjoni bħal din għandha tiġi ppreżentata f'ittri li ma jkunux akbar minn dawk użati għall-kontenut tat-tikketta uffiċjali jew tat-tikketta tal-operatur kif imsemmi fil-paragrafu 4. Dik l-informazzjoni addizzjonali għandha tkun strettament fattwali, ma għandhiex tirrappreżenta materjal ta' reklamar, u għandha tkun relatata biss mar-rekwiżiti tal-produzzjoni u tal-kummerċjalizzazzjoni jew mar-rekwiżiti tat-tikkettar għall-organizmi ġenetikament modifikati jew għall-pjanti NGT tal-kategorija 1 kif definiti fl-Artikolu 3(7) tar-Regolament (UE) .../... (L-Uffiċċju tal-Pubblikazzjonijiet, jekk jogħġbok dahhal ir-referenza għar-Regolament dwar l-NGT ...).
4. Permezz tal-atti ta' implimentazzjoni, il-Kummissjoni għandha tispeċifika l-kontenut, id-daqs, il-kulur u l-forma tat-tikketta uffiċjali jew tal-operatur, kif applikabbli, fir-rigward tal-kategoriji jew tat-tipi rispettivi ta' PRM, għal:
 - (a) it-tikketta uffiċjali msemmija fl-Artikolu 15(1);
 - (b) it-tikketta tal-operatur imsemmija fl-Artikolu 16;
 - (c) it-tikketta għat-taħlitiet imsemmija fl-Artikolu 21(1);
 - (d) it-tikketta għat-taħlitiet ta' preservazzjoni msemmija fl-Artikolu 22(1);
 - (e) it-tikketta għaž-żrieragħ imballati mill-ġdid u ttikkettati mill-ġdid imsemmija fl-Artikolu 23(5);
 - (f) it-tikketta għall-PRM li jappartjeni għall-varjetajiet ta' konservazzjoni msemmija fl-Artikolu 26(2);
 - (g) it-tikketta għall-PRM ikkummerċjalizzat lill-utenti finali msemmija fl-Artikolu 28(1), il-punt (a);
 - (h) it-tikketta għall-PRM ikkummerċjalizzat minn ċerti banek tal-ġeni, organizzazzjonijiet u networks imsemmija fl-Artikolu 29;
 - (i) it-tikketta għall-materjal tan-nissiel msemmija fl-Artikolu 31(2);
 - (j) it-tikketta għall-PRM tal-varjetajiet li għadhom ma humiex irregistrati msemmija fl-Artikolu 32(5);
 - (k) it-tikketta għall-PRM awtorizzat f'każijiet ta' diffikultajiet temporanji fil-provvista msemmija fl-Artikolu 33(2); u
 - (l) it-tikketta għaž-żrieragħ b'awtorizzazzjoni provviżorja għall-kummerċjalizzazzjoni msemmija fl-Artikolu 34(3);
 - (m) it-tikketta għaž-żrieragħ li ma humiex iċċertifikati b'mod finali msemmija fl-Artikolu 35(3);
 - (n) it-tikketta għall-PRM importat minn pajjiżi terzi msemmija fl-Artikolu 40(1) u (2).

Dak l-att ta' implimentazzjoni għandu jiġi adottat f'konformità mal-proċedura ta' eżami msemmija fl-Artikolu 76(2).
5. L-awtorità kompetenti tista' tawtorizza lill-operatur professjonist jindika informazzjoni għajr il-kontenut imsemmi fil-paragrafu 4, u għajr materjal ta' reklamar, imqiegħed fit-tarf tat-tikketta uffiċjali, f'erja b'daqs mhux akbar minn 20 % tal-erja totali tat-tikketta uffiċjali, bit-titolu "Informazzjoni mhux uffiċjali".

Informazzjoni bhal din ghandha tkun f'ittri mhux akbar minn dawk uzati għall-kontenut tat-tikketta uffiċjali kif imsemmi fil-paragrafu 4.

Artikolu 18

Referenza għal-lottijiet

It-tikketta uffiċjali u t-tikketta tal-operatur għandhom jinħarġu għal kull lott.

Jekk lott tal-istess varjetà jinqasam f'żewġ lottijiet jew aktar, għandha tinħareġ tikketta uffiċjali jew tikketta tal-operatur ġdida għal kull lott.

Jekk bosta lottijiet tal-istess varjetà jingħaqdu f'lott wieħed ġdid, għandha tinħareġ tikketta uffiċjali jew tikketta tal-operatur ġdida għal dak il-lott il-ġdid.

Artikolu 19

Nuqqas ta' konformità tal-PRM mar-rekwiżiti tal-produzzjoni u tal-kummerċjalizzazzjoni

F'każ li l-kontrolli uffiċjali mwettqin matul il-kummerċjalizzazzjoni tal-PRM juru li ż-żrieragħ jew il-materjal prebażiku, bażiku, iċċertifikat, jew iż-żrieragħ jew il-materjal standard, ma jkunx ġew prodotti jew ikkummerċjalizzati fl-Unjoni f'konformità mar-rekwiżiti rispettivi msemmijin fl-Artikoli 7 jew 8, jew fil-każ li fih l-identità u l-purità varjetali tal-PRM ma kinux ikkonfermati fl-ittestjar b'roqgħa ta' kontroll f'konformità mal-Artikolu 24, l-awtoritajiet kompetenti għandhom jiżguraw li l-operatur professjonist ikkonċernat jiehu l-azzjonijiet korrettivi meħtieġa dwar il-PRM ikkonċernat u l-bini u l-metodi ta' produzzjoni tiegħu, kif xieraq. Dawk l-azzjonijiet għandu jkollhom l-għan li jiksibu wieħed jew aktar mill-elementi li ġejjin:

- (a) il-PRM ikkonċernat jikkonforma mar-rekwiżiti rispettivi;
- (b) il-PRM ikkonċernat jiġi rtirat mis-suq jew jintuża bħala materjal għajr il-PRM;
- (c) bl-eċċezzjoni taż-żerriegħa standard jew tal-materjal standard, il-PRM ikkonċernat jiġi prodott jew ikkummerċjalizzat f'kategorija aktar baxxa, f'konformità mar-rekwiżiti applikabbli għal dik il-kategorija;
- (d) l-operatur professjonist jiġi ssanzjonat b'mezzi addizzjonali għall-irtirar jew għall-modifika tal-awtorizzazzjoni msemmija fl-Artikolu 11.

Artikolu 20

PRM li jkun se jiġi prodott u kkummerċjalizzat biss bħala żrieragħ jew materjal prebażiku, bażiku jew iċċertifikat

1. Il-PRM li jappartjeni għall-ġeneri jew għall-ispeċijiet kif elenkati fl-Anness IV jista' jiġi prodott u kkummerċjalizzat biss bħala żrieragħ jew materjal prebażiku, bażiku jew iċċertifikat.
2. Il-Kummissjoni għandha s-setgħa li tadotta att delegat f'konformità mal-Artikolu 75 sabiex temenda l-Anness IV.

L-att delegat imsemmi fl-ewwel subparagrafu għandu jżid ġeneru jew speċi mal-Anness IV, jekk jiġu ssodisfati ż-żewġ kundizzjonijiet li ġejjin:

- (a) ikun hemm bżonn ta' kwarantini itwal għall-kwalità taż-żrieragħ li jappartjenu għal dak il-ġeneru jew dik l-ispeċi; u.

- (b) il-kostijiet tal-attivitajiet ta' ċertifikazzjoni, mehtieġa għall-produzzjoni u għall-kummerċjalizzazzjoni taż-żerriegħa rispettiva bħala żerriegħa prebażika, bażika u ċċertifikata jkunu proporzjonati:
- (i) għall-iskop li tiġi żgurata s-sigurtà tal-ikel u tal-ġhalf, jew li jiġi żgurat valur għoli tal-ipproċessar industrijali; u
 - (ii) għall-benefiċċji ekonomiċi li jirriżultaw mill-ogħla standards li jikkonċernaw l-identità u l-kwalità taż-żerriegħa, li jirriżultaw mill-konformità mar-rekwiżiti għaž-żerriegħa prebażika, bażika u ċċertifikata meta mqabbla ma' daww għaž-żerriegħa standard.

Dik il-proporzjonalità għandha tkun ibbażata fuq valutazzjoni ġenerali tal-elementi li ġejjin flimkien: l-importanza tal-ġeneru jew tal-ispeċi rispettiva għas-sigurtà tal-ikel u tal-ġhalf tal-Unjoni; il-volum tal-produzzjoni tagħha fl-Unjoni; id-domanda għaliha mill-operaturi professjonisti u mill-operaturi tal-industrija tal-ikel/tal-ġhalf; il-kostijiet tal-produzzjoni taż-żerriegħa prebażika, bażika u ċċertifikata meta mqabbla mal-kost tal-produzzjoni ta' żerriegħa oħra tal-istess ġeneru jew speċi; u l-benefiċċji ekonomiċi derivati mill-produzzjoni u mill-kummerċjalizzazzjoni taż-żerriegħa prebażika, bażika u ċċertifikata meta mqabbla ma' żerriegħa oħra tal-istess ġeneru jew speċi.

L-att delegat imsemmi fl-ewwel subparagrafu għandu jneħhi ġeneru jew speċi mill-Anness IV, jekk waħda mill-kundizzjonijiet stabbiliti fit-tieni subparagrafu, il-punt (b), il-punti (i) u (ii), ma tibqax issodisfata.

TAQSIMA 6

REKWIŻITI SPECIFIĊI GHAT-TAHLITET TAŻ-ŻRIERAGH, GHALL-IMBALLAĠĠ MILL-ĠDID TAŻ-ŻRIERAGH U GHAT-TESTIJET B'ROQGH TA' KONTROLL GHAŻ-ŻRIERAGH

Artikolu 21

Tahlitiet taż-żrieragh

1. Tahlitiet taż-żerriegħa ċċertifikata jew tahlitiet taż-żerriegħa standard ta' diversi ġeneri jew speċijiet elenkati fil-Parti A tal-Anness I u li jikkonformaw mar-rekwiżiti tal-Artikoli 5 sa 8, kif ukoll ta' varjetajiet differenti ta' daww il-ġeneri jew l-ispeċijiet, jistgħu jiġu prodotti u kkummerċjalizzati fl-Unjoni jekk jissodisfaw ir-rekwiżiti ta' dan l-Artikolu.

Iż-żrieragh inkluzi f'daww it-tahlitiet għandhom ikunu akkumpanjati minn:

- (a) tikketta uffċjali, meta t-tahlita tkun tikkonsisti biss fi żrieragh iċċertifikati; jew
- (b) tikketta ta' operatur, fil-każ li fiha it-tahlita tkun tikkonsisti biss f'żerriegħa standard, jew f'żerriegħa ċċertifikata u standard.

Għall-iskopijiet tat-tieni subparagrafu, il-punt (a), l-operaturi professjonisti għandhom jippreżentaw lill-awtorità kompetenti l-lista ta' varjetajiet kostitwenti tat-tahlita u l-proporzjonijiet tagħhom, għall-verifika tal-eligibbiltà ta' daww il-varjetajiet.

2. Tahlitiet taż-żrieragh imsemmijin fil-paragrafu 1 jistgħu jiġu prodotti biss minn operaturi professjonisti, li jkunu awtorizzati għal dak l-iskop mill-awtorità kompetenti. Sabiex jirċievu awtorizzazzjoni għall-produzzjoni ta' tahlitiet bħal dawn, l-operaturi professjonisti għandhom jissodisfaw ir-rekwiżiti li ġejjin:

- (a) ikunu installaw tagħmir xieraq għat-taħlit u proċeduri xierqa li jiżguraw li t-taħlita lesta tkun uniformi u li jkun jista' jinkiseb il-proporzjon iddikjarat bejn il-varjetajiet tal-komponenti f'kull kontenitur;
 - (b) ikollhom persuna responsabbli li jkollha responsabbiltà diretta għall-operazzjoni ta' taħlit u ta' imballaġġ; u
 - (c) iżommu reġistru tat-taħlitiet taż-żrieragħ u tal-użu maħsub tagħhom.
3. L-operazzjoni ta' taħlit u ta' imballaġġ taż-żrieragħ imsemmija fil-paragrafu 1, il-punt (a), għandha titwettaq taħt is-supervizzjoni tal-awtorità kompetenti.
- L-operazzjoni tat-taħlit għandha titwettaq b'mod li jiġi żgurat li ma jkun hemm l-ebda riskju ta' preżenza ta' żrieragħ mhux maħsubin għall-inkluzjoni u li t-taħlita li tirriżulta tkun omogenea kemm jista' jkun.
- Il-piż taż-żerriegħa f'kontenitur uniku, li jikkonsisti f'taħlita kemm ta' speċi ta' żerriegħa żgħira kif ukoll ta' speċi li ż-żerriegħa tagħhom tkun akbar mid-daqs tal-qamħ, ma għandux jaqbeż l-40 kg.
4. Permezz tal-atti ta' implimentazzjoni, il-Kummissjoni tista' tispeċifika, fuq il-bażi tal-iżviluppi tekniċi u xjentifiċi u tal-esperjenza miksuba bl-applikazzjoni ta' dan l-Artikolu, regoli dwar:
- (a) it-tagħmir u l-proċedura tat-taħlit;
 - (b) id-daqsijiet massimi tal-lottijiet għal speċijiet u għal varjetajiet partikolari.
- Dawk l-atti ta' implimentazzjoni għandhom jiġu adottati f'konformità mal-proċedura ta' eżami msemmija fl-Artikolu 76(2).

Artikolu 22

Taħlitiet ta' preservazzjoni

1. Permezz ta' deroga mill-Artikolu 21(1), l-Istati Membri jistgħu jawtorizzaw il-produzzjoni u l-kummerċjalizzazzjoni ta' taħlita taż-żrieragħ ta' diversi generi jew speċi elenkati fil-Parti A tal-Anness I, kif ukoll ta' varjetajiet differenti ta' dawk il-generi jew speċijiet, flimkien ma' żrieragħ ta' generi jew ta' speċijiet ta' partijiet ohrajn ta' dak l-Anness, jew ta' generi jew speċijiet mhux elenkati f'dak l-Anness, jekk taħlita bħal din tissodisfa l-kundizzjonijiet kollha li ġejjin:
- (a) tikkontribwixxi għall-konservazzjoni tar-riżorsi ġenetiċi, jew għar-restawr tal-ambjent naturali; u
 - (b) tkun assoċjata b'mod naturali ma' zona partikolari ("zona tas-sors") li tikkontribwixxi għall-konservazzjoni tar-riżorsi ġenetiċi jew għar-restawr tal-ambjent naturali;
 - (c) tikkonforma mar-rekwiżiti tal-Anness V.
- Taħlita bħal din tkun tikkostitwixxi "taħlita ta' preservazzjoni" u dan għandu jissewma fuq it-tikketta tagħha.
2. Il-Kummissjoni għandha s-setgħa li tadotta att delegat f'konformità mal-Artikolu 75, li jemenda l-Anness V rigward l-elementi li ġejjin:
- (a) ir-rekwiżiti dwar l-awtorizzazzjoni għal taħlitiet ta' żrieragħ miġburin direttament minn post naturali li jappartjeni għal zona tas-sors definita, għall-

konservazzjoni u għar-restawr tal-ambjent naturali (taħlitiet ta' preservazzjoni maħsudin direttament);

- (b) ir-rekwiżiti ta' awtorizzazzjoni għat-taħlitiet ta' preservazzjoni mkabbrin mill-ghelejjel;
- (c) l-użu u l-kontenut ta' ċerti speċijiet;
- (d) ir-rekwiżiti dwar l-issigilljar u l-imballaġġ;
- (e) ir-rekwiżiti għall-awtorizzazzjoni tal-operaturi professjonisti.

Dawk l-emendi għandhom ikunu bbazati fuq l-esperjenza miġbura mill-implimentazzjoni ta' dan l-Artikolu, u fuq kwalunkwe żvilupp tekniku u xjentifiku u fuq it-titjib tal-kwalità u tal-identifikazzjoni tat-taħlitiet ta' preservazzjoni. Dawn jistgħu jikkonċernaw generi jew speċijiet partikolari biss.

3. L-operaturi professjonisti għandhom jirrapportaw lill-awtoritajiet kompetenti rispettivi, għal kull staġun tal-produzzjoni, l-ammont ta' taħlitiet ta' preservazzjoni prodotti u kkummerċjalizzati minnhom.

L-Istati Membri għandhom jirrapportaw, fuq talba, lill-Kummissjoni u lill-Istati Membri l-oħrajn, l-ammont ta' taħlitiet ta' preservazzjoni prodotti u kkummerċjalizzati fit-territorju tagħhom u, meta applikabbli, l-ismijiet tal-awtoritajiet kompetenti responsabbli għar-riżorsi ġenetiċi tal-pjanti jew tal-organizzazzjonijiet rikonoxxuti għal dan l-għan.

Artikolu 23

Imballaġġ mill-ġdid u tikkettar mill-ġdid tal-lottijiet ta' żrieragħ

1. Il-lottijiet ta' żrieragħ ta' żerriegħa prebażika, bażika u ċċertifikata għandhom jiġu imballati mill-ġdid u ttikkettati mill-ġdid f'konformità ma' dan l-Artikolu u mal-Artikoli 14 u 15, meta dan ikun meħtieġ għall-qsim jew għat-tgħaqqid tal-lottijiet.
2. L-imballaġġ mill-ġdid u t-tikkettar mill-ġdid ta' lott ta' żrieragħ għandhom jitwettqu minn dawn:
 - (a) l-operaturi professjonisti taħt is-superviżjoni uffiċjali tal-awtorità kompetenti; jew
 - (b) kampjunatur taż-żrieragħ, li jkun awtorizzat u ssorveljat għal dak l-iskop mill-awtorità kompetenti u jirrapporta lilha.

Fil-każ tal-punt (b), l-operatur professjonist għandu jiġi nnotifikat minn qabel mill-awtorità kompetenti sabiex tiġi organizzata l-kooperazzjoni tagħha mal-persuni li jiehdu l-kampjuni taż-żrieragħ.

3. L-operatur professjonist u l-kampjunatur taż-żrieragħ li jwettqu l-imballaġġ mill-ġdid u t-tikkettar mill-ġdid tal-lottijiet taż-żrieragħ għandhom jiehdu l-passi kollha sabiex jiżguraw li matul l-operazzjoni ta' imballaġġ mill-ġdid, jinżammu l-identità u l-purità varjetali tal-lott taż-żrieragħ, ma ssehh l-ebda kontaminazzjoni, u li l-lott taż-żrieragħ li jirriżulta jkun kemm jista' jkun omoġenu.
4. L-operaturi professjonisti u l-kampjunatur taż-żrieragħ għandhom iżommu rekords, matul l-imballaġġ mill-ġdid u t-tikkettar mill-ġdid tal-lottijiet taż-żrieragħ, għal 3 snin wara t-tikkettar mill-ġdid u l-imballaġġ mill-ġdid rispettivi. L-informazzjoni li tinsab fir-rekords għandha tinkludi:

- (a) in-numru ta' referenza tal-lott taż-żrieragh oriġinali;
- (b) in-numru ta' referenza tal-lott taż-żrieragh ippakkjat mill-ġdid jew imballati mill-ġdid;
- (c) il-piż tal-lott taż-żrieragh oriġinali;
- (d) il-piż tal-lott taż-żrieragh imballat mill-ġdid jew ittikkettat mill-ġdid;
- (e) id-data tad-disponiment finali tal-lott.

Dawk ir-rekords għandhom jinżammu f'forma li tippermetti l-identifikazzjoni u l-verifika tal-awtentiċità tal-lott taż-żrieragh oriġinali, li jkun soġġett għall-imballaġġ mill-ġdid u għat-tikkettar mill-ġdid. Għandhom jitqieghdu għad-dispożizzjoni tal-awtorità kompetenti jekk din titlobhom.

5. Is-sigilli u t-tikketti oriġinali għandhom jitnehhew mil-lott taż-żrieragh. L-operaturi professjonisti jew il-kampjunatur taż-żerriegħa għandu jzomm ukoll it-tikketta, li tkun giet issostitwita, ta' kull lott taż-żrieragh komponenti.

It-tikketti l-ġodda għandhom jew jiddikjaraw in-numru ta' referenza tal-lott taż-żrieragh oriġinali jew numru ta' referenza ġdid tal-lott taż-żrieragh assenjat mill-awtorità kompetenti.

6. Meta l-awtorità kompetenti tassenja numru ta' referenza ġdid tal-lott taż-żrieragh, hija għandha jew iżżomm rekord tan-numru ta' referenza preċedenti tal-lott taż-żrieragh jew tiżgura li dan in-numru preċedenti jkun inkluz fuq it-tikketti l-ġodda.
7. L-imballaġġ mill-ġdid tat-taħlitiet ta' żerriegħa ċċertifikata jista' jsir biss meta l-operatur professjonist jew il-kampjunatur taż-żrieragh ikun stabbilixxa li s-schem tal-komponenti differenti fi hdan taħlita jkun se jinżamm matul il-proċess tal-imballaġġ mill-ġdid.

Artikolu 24

Testijiet b'roqgħa ta' kontroll għaž-żrieragh prebażiċi, bażiċi u ċċertifikati

1. Wara l-produzzjoni taż-żrieragh prebażiċi, bażiċi u ċċertifikati, l-awtoritajiet kompetenti għandhom iwettqu testijiet annwali fuq il-post, immedjatament wara, jew matul, l-istaġun ta' wara t-tehid tal-kampjuni, flimkien mal-ispezzjoni fuq il-post, fi rqajja' fejn il-varjeta' titqabbel ma' kampjun taż-żerriegħa vvalidat ufficjalment tal-varjeta' sabiex jiġi aċċertat li l-karatteristiċi tal-varjetajiet ikunu baqgħu l-istess fil-proċess tal-produzzjoni u sabiex jiġu vverifikati l-identità u l-purità varjetali ta' lottijiet taż-żrieragh individwali.

Dawk it-testijiet għandhom jintużaw għall-valutazzjoni ta':

- a) jekk ir-rekwiziti għall-kategoriji jew għall-ġenerazzjonijiet li jmiss ikunux issodisfati. Meta, bħala riżultat ta' testijiet bħal dawn tal-kategorija jew tal-ġenerazzjoni immedjatament dioxendenti, jiġi stabbilit li l-identità jew il-purità varjetali taż-żrieragh ma tkunx inżammet, l-awtorità kompetenti ma għandhiex tiċċertifika ż-żerriegħa derivata mil-lott ikkonċernat;
- b) li żerriegħa bħal din tikkonforma mar-rekwiziti rispettivi tal-identità, tal-kwalità u ma' rekwiziti oħrajn ta' ċċertifikazzjoni. Meta, bħala riżultat ta' test bħal dan, jiġi stabbilit li r-rekwiziti tal-Artikolu 7 ma jkunux ġew issodisfati, l-awtorità kompetenti għandha tirtira l-lott ikkonċernat mis-suq jew tiżgura li tikkonforma mar-rekwiziti applikabbli.

2. Is-sehem ta' dawn it-testijiet b'roqgħa ta' kontroll għaž-żerriegħa prebażika, bażika u ċċertifikata għandu jiġi ddeterminat fuq il-baži ta' analiżi tar-riskju dwar in-nuqqas ta' konformità possibbli taż-żrieragħ mar-rekwiżiti rispettivi.
3. Fuq il-baži tal-analiżi tar-riskju msemija fil-paragrafu 2, it-testijiet b'roqgħa ta' kontroll għandhom jitwettqu permezz ta' kampjuni meħudin mill-awtorità kompetenti miż-żerriegħa maħsuda.
4. Il-Kummissjoni għandha s-setgħa li tadotta atti delegati, f'konformità mal-Artikolu 75, li jissupplimentaw dan ir-Regolament billi jistabbilixxu r-regoli għat-testijiet b'roqgħa ta' kontroll taż-żrieragħ għal kull ġeneru jew speċi. Dawk ir-regoli għandhom jadattaw għall-iżvilupp tal-għarfien xjentifiku u tekniku u għall-istandards internazzjonali, u jistgħu jiġu stabbiliti għal kull ġeneru, speċi jew kategorija partikolari. Dawn jista' jkollhom x'jaqsmu ma' dawn li ġejjin:
 - (a) il-kriterji għat-twettiq tal-analiżi tar-riskju msemija fil-paragrafu 2;
 - (b) il-proċedura tat-testijiet;
 - (c) l-evalwazzjoni tar-riżultati tat-testijiet.
5. Fil-każ ta' kontroll tal-identità u tal-purità varjetali, l-użu ta' tekniki bijomolekulari jista' jintuża bħala għodda supplimentari meta r-riżultati tat-testijiet b'roqgħa ta' kontroll imsemmijin fil-paragrafu 1 ma jkunux konkluzivi

Artikolu 25

Testijiet b'roqgħa ta' kontroll għaž-żrieragħ standard

1. Wara l-kummerċjalizzazzjoni taż-żrieragħ standard, l-awtoritajiet kompetenti għandhom iwettqu testijiet b'roqgħa ta' kontroll sabiex jivverifikaw jekk iż-żrieragħ jikkonformawx mar-rekwiżiti rispettivi tal-identità varjetali u tal-purità varjetali, u ma' rekwiżiti oħrajn, kif xieraq.
2. Is-sehem tat-testijiet b'roqgħa ta' kontroll għandu jiġi ddeterminat fuq il-baži ta' analiżi tar-riskju dwar in-nuqqas ta' konformità possibbli taż-żrieragħ rispettivi ma' dawk ir-rekwiżiti.
3. Fuq il-baži tal-analiżi tar-riskju ta' nuqqas ta' konformità mar-regoli rispettivi, it-testijiet b'roqgħa ta' kontroll imsemmijin fil-paragrafu 1 għandhom jitwettqu kull sena, billi jintużaw kampjuni meħudin mill-awtorità kompetenti minn lottijiet taż-żrieragħ omogeni. Dawk it-testijiet għandhom jivvalutaw l-identità u l-purità varjetali taż-żerriegħa kkonċernata, u r-rata tal-germinazzjoni u l-purità anapolitika tagħha.
4. Fil-każ tal-kontroll tal-identità u tal-purità varjetali, l-użu ta' tekniki bijomolekulari jista' jintuża bħala għodda supplimentari meta r-riżultati tat-testijiet b'roqgħa ta' kontroll imsemmijin fil-paragrafu 1 ma jkunux konkluzivi.

TAQSIMA 7

DEROGI MIR-REKWIŻITI TAL-ARTIKOLI 5 SA 25

Artikolu 26

PRM li jappartjeni għall-varjetajiet ta' konservazzjoni

1. B'deroga mill-Artikolu 20, il-PRM li jappartjeni għall-varjetà ta' konservazzjoni rreġistrata f'registru nazzjonali tal-varjetajiet imsemmi fl-Artikolu 44(1)(b), jista' jiġi prodott u kkummerċjalizzat fl-Unjoni b'hala żerriegħa jew materjal standard, jekk jikkonforma mar-rekwiziti kollha li jikkonċernaw żerriegħa u materjal standard għall-ispeċijiet rispettivi, kif imsemmi fl-Artikolu 8.
2. Il-PRM imsemmi fil-paragrafu 1 għandu jkun akkumpanjat minn tikketta ta' operatur bl-indikazzjoni "Varjetà ta' konservazzjoni".
3. L-operatur professjonist li juża din id-deroga għandu jinnotifika kull sena lill-awtorità kompetenti din l-attività, fir-rigward tal-ispeċijiet u tal-kwantitajiet ikkonċernati.

Artikolu 27

PRM ta' materjal eteroġenu

- 1 B'deroga mill-Artikolu 5, il-PRM ta' materjal eteroġenu jista' jiġi prodott u kkummerċjalizzat fl-Unjoni mingħajr ma jkun jappartjeni għal varjetà. Il-materjal eteroġenu għandu jiġi nnotifikat lill-awtorità kompetenti u rreġistrat minnha qabel il-produzzjoni u/jew il-kummerċjalizzazzjoni tiegħu, f'konformità mar-rekwiziti stabbiliti fl-Anness VI.
2. B'deroga mill-Artikolu 7(1), (3) u mill-Artikolu 8(1), (3), il-PRM ta' materjal eteroġenu msemmi fil-paragrafu 1 għandu jiġi prodott u kkummerċjalizzat f'konformità mar-rekwiziti stabbiliti fl-Anness VI.
3. Il-Kummissjoni għandha s-setgħa li tadotta att delegat f'konformità mal-Artikolu 75, li jemenda l-Anness VI. Dawk l-emendi jistgħu jikkonċernaw il-ġeneri jew l-ispeċijiet kollha jew uħud partikolari biss, u għandhom:
 - (a) itejbu l-provvista ta' informazzjoni fin-notifiki, fid-deskrizzjoni u fl-identifikazzjoni tal-PRM eteroġenu, fuq il-bażi tal-esperjenza miksuba bl-applikazzjoni tar-regoli rispettivi;
 - (b) itejbu r-regoli dwar l-imballaġġ u t-tikkettar tal-PRM eteroġenu, fuq il-bażi tal-esperjenza miksuba bil-kontrolli mwettqin mill-awtoritajiet kompetenti;
 - (c) itejbu r-regoli dwar is-selezzjoni konservattiva tal-PRM eteroġenu, fuq il-bażi tal-aħjar prattiki li jirriżultaw.

Dawk l-emendi għandhom jiġu adottati sabiex jadattaw għall-iżvilupp tal-evidenza teknika u xjentifika rispettiva, u għall-istandards internazzjonali, u sabiex jingħata segwitu għall-esperjenza miksuba bl-applikazzjoni ta' dan l-Artikolu rigward il-ġeneri jew l-ispeċijiet kollha jew uħud minnhom biss.

4. Kwalunkwe operatur professjonist li jipproduċi u/jew li jkollu l-ħsieb li jikkummerċjalizza l-PRM ta' materjal eteroġenu għandu jippreżenta notifika lill-awtorità kompetenti qabel il-kummerċjalizzazzjoni. Jekk ma tintalab l-ebda informazzjoni ulterjuri mill-awtorità nazzjonali kompetenti fi żmien determinat mill-awtorità kompetenti, il-PRM ta' materjal eteroġenu jista' jiġi kkummerċjalizzat.
5. L-operatur professjonisti għandu jiżgura t-traċċabilità tal-PRM ta' materjal eteroġenu billi jzomm informazzjoni li tippermetti l-identifikazzjoni tal-operaturi professjonist li jkunu fornawh bil-materjal inizzjali użat għall-produzzjoni (materjal ġenitur) ta' materjal eteroġenu.

L-operatur professjonist għandu jzomm dik l-informazzjoni għal 5 snin.

L-operatur professjonist li jipproduci l-PRM ta' materjal eteroġenu maħsub għall-kummerċjalizzazzjoni għandu jirreġistra u jżomm ukoll l-informazzjoni li ġejja:

- (a) l-isem tal-ispeċi u d-denominazzjoni użati għal kull materjal eteroġenu nnotifikat;
- (b) it-tip ta' teknika użata għall-produzzjoni tal-materjal eteroġenu kif imsemmi fil-paragrafu 1;
- (c) il-karatterizzazzjoni tal-materjal eteroġenu nnotifikat;
- (d) il-post tat-tniissil tal-PRM ta' materjal eteroġenu u l-post tal-produzzjoni;
- (e) l-erja tas-superfiċje għall-produzzjoni tal-PRM ta' materjal eteroġenu u l-kwantità prodotta.

L-awtoritajiet kompetenti għandu jkollhom aċċess għall-informazzjoni msemmija f'dan il-paragrafu.

- 6. L-Artikolu 54 għandu japplika kif xieraq għall-adegwatezza tad-denominazzjoni tal-materjal eteroġenu.
- 7. Il-materjal eteroġenu kif innotifikat skont il-paragrafu 1 għandu jiġi rreġistrat mill-awtoritajiet kompetenti f'reġistru dedikat ("reġistru tal-materjali eteroġeni").

L-awtoritajiet kompetenti għandhom iżommu, jaġġornaw u jippubblikaw dak ir-reġistru, u jinnotifikaw minnufih il-kontenut tiegħu u l-aġġornamenti fih lill-Kummissjoni.

Artikolu 28

PRM ikkummerċjalizzat lill-utenti finali

- 1. Permezz ta' deroga mill-Artikoli 5 - 12, 14, 15 u 20, il-PRM jista' jiġi kkummerċjalizzat lill-utenti finali jekk jikkonforma mar-rekwiżiti kollha li ġejjin:
 - (a) ikollu tikketta ta' operatur bid-denominazzjoni tal-PRM u bl-indikazzjoni "Materjal riproduttiv tal-pjanti għall-utenti finali – mhux iċċertifikat uffċjalment" jew, fil-każ ta' żrieragħ, "Żrieragħ għall-utenti finali – mhux iċċertifikati uffċjalment";
 - (b) f'każ li ma jkunx jappartjenu għal varjetà rreġistrata f'reġistru nazzjonali tal-varjetajiet imsemmi fl-Artikolu 44, ikollu deskrizzjoni magħmula disponibbli għall-pubbliku, fuq il-bażi ta' dokumentazzjoni privata, f'katalogu kummerċjali miżmum mill-operatur professjonist. Din id-dokumentazzjoni privata għandha titqiegħed għad-dispożizzjoni mill-operatur professjonist fuq talba lill-awtorità kompetenti;
 - (c) ikun prattikament hieles minn pesti ta' kwalità u minn kwalunkwe difett li x'aktarx inaqas il-kwalità tiegħu bħala materjal riproduttiv, u għandu jkollu saħħa u dimensjonijiet sodisfaċenti fir-rigward tal-utilità tiegħu bħala PRM, u, fil-każ ta' żrieragħ, għandu jkollu kapacià tal-germinazzjoni sodisfaċenti; u
 - (d) għandu jiġi kkummerċjalizzat bħala pjanti individwali, jew, fil-każ taż-żrieragħ u tat-tuberi, f'pakketti żgħar.

L-operatur professjonist li juża din id-deroga għandu jinnotifika din l-attività lill-awtorità kompetenti kull sena, fir-rigward tal-ispeċijiet u tal-kwantitajiet ikkonċernati

2. Permezz tal-atti ta' implimentazzjoni, il-Kummissjoni għandha tadotta regoli dwar id-daqs, il-forma, l-issigillar u r-rekwiziti dwar l-immaniġġar li jikkonċernaw il-pakketti ż-żgħar imsemmijin fl-paragrafu 1, il-punt (d).

Dawk l-atti ta' implimentazzjoni għandhom jiġu adottati f'konformità mal-proċedura ta' eżami msemmija fl-Artikolu 76(2).

Artikolu 29

PRM ikkummerċjalizzat lil u bejn banek tal-ġeni, organizzazzjonijiet u networks

1. B'deroga mill-Artikoli 5 sa 25, il-PRM jista' jiġi kummerċjalizzat lil, jew bejn, banek tal-ġeni, organizzazzjonijiet u networks b'objettiv statutorju, jew b'objettiv uffiċjali nnotifikat lill-awtorità kompetenti, sabiex jiġu kkonservati r-rizorsi ġenetiċi tal-pjanti, meta kwalunkwe waħda mill-attivitàjiet titwettaq mingħajr skop ta' qligh.

Jista' jiġi kummerċjalizzat ukoll minn dawk il-banek tal-ġeni, l-organizzazzjonijiet u n-networks lil persuni li jwettqu l-konservazzjoni ta' dak il-PRM bħala konsumaturi finali, mingħajr skop ta' qligh.

Fil-każijiet previsti fl-ewwel u fit-tieni subparagrafi, il-PRM għandu jissodisfa r-rekwiziti li ġejjin:

- (a) ikun elenkat f'reġistru miżmum minn dawk il-banek tal-ġeni, l-organizzazzjonijiet u n-networks b'deskrizzjoni xierqa ta' dak il-PRM;
 - (b) ikun ikkonservat minn dawk il-banek tal-ġeni, l-organizzazzjonijiet u n-networks, u kampjuni ta' dak il-PRM jitqiegħdu għad-dispożizzjoni minn dawn għall-awtoritajiet kompetenti meta jitolbuhom; u
 - (c) ikun prattikament hieles minn pesti ta' kwalità u minn kwalunkwe difett li x'aktarx inaqas il-kwalità tiegħu bħala materjal riproduttiv, u jkollu saħħa u dimensjonijiet sodisfaċenti fir-rigward tal-utilità tiegħu bħala PRM, u, fil-każ taż-żrieragħ, ikollu kapaċità tal-ġerminazzjoni sodisfaċenti.
2. Il-banek tal-ġeni, l-organizzazzjonijiet u n-networks għandhom jinnotifikaw lill-awtorità kompetenti dwar l-użu tad-deroga msemmija fil-paragrafu 1 u l-ispeċijiet ikkonċernati.

Artikolu 30

Żerriegħa skambjata *in natura* bejn il-bdiewa

1. Permezz ta' deroga mill-Artikoli 5 - 25, il-bdiewa jistgħu jiskambjaw iż-żrieragħ *in natura*, jekk żrieragħ bħal dawn jissodisfaw il-kundizzjonijiet kollha li ġejjin:

- (1) ikunu ġew prodotti fil-bini proprju tal-bidwi rispettiv;
- (2) ikunu derivati mill-ħsad proprju tal-bidwi rispettiv;
- (3) ma jkunux soġġetti għal kuntratt ta' servizz imwettaq mill-bidwi rispettiv ma' operatur professjonist li jwettaq il-produzzjoni taż-żrieragħ; u
- (4) iż-żerriegħa tintuża għall-ġestjoni dinamika taż-żerriegħa proprja tal-bidwi bl-iskop li tikkontribwixxi għall-agrodiversità.

2. Żrieragħ bħal dawn għandhom jissodisfaw ir-rekwiziti kollha li ġejjin:

- (a) ma jappartjenux għal varjetà li għaliha jkunu ngħataw drittijiet fuq il-varjetà tal-pjanta f'konformità mar-Regolament (UE) 2100/94;

- (b) ikunu limitati għal kwantitajiet żgħar, definiti mill-awtoritajiet kompetenti għal speċijiet speċifiċi għal kull sena u għal kull bidwi, mingħajr l-użu ta' intermedjarji kummerċjali jew ta' offerta pubblika ta' kummerċjalizzazzjoni; u
 - (c) ikunu prattikament hielsa minn pesti ta' kwalità u minn kwalunkwe difett li x'aktarx ikollu impatt fuq il-kwalità tagħhom bħala żrieragħ, u għandu jkollhom kapaċità tal-germinazzjoni sodisfaċenti.
3. L-Istati Membri għandhom jinnotifikaw kull sena lill-Kummissjoni u lill-Istati Membri l-oħrajn dwar l-ammonti għal kull speċi definita f'konformità mal-paragrafu 2, il-punt (b).

Artikolu 31

Żerriegħa tan-nissiel

1. B'deroga mill-Artikoli 5 -25, l-awtorità kompetenti tista' tawtorizza lill-operaturi jikkummerċjalizzaw żerriegħa ta' generazzjonijiet li jippreċedu l-kategorija prebażika lil operatur ieħor, għal skop tat-tnissil ta' varjetajiet godda (żerriegħa tan-nissiel).
- L-awtorità kompetenti għandha tiddetermina d-durata tal-awtorizzazzjoni u l-kwantitajiet għal kull speċi, meta tagħti dik l-awtorizzazzjoni.
2. Il-PRM imsemmi fil-paragrafu 1 għandu jkun akkumpanjat minn tikketta mahruġa mill-operatur professjonist, bl-indikazzjoni "żerriegħa tan-nissiel", li għandha titwahhal, kif applikabbli, fuq il-kontenitur, fuq il-gożż jew fuq il-pakkett ta' dak il-materjal.
- Għandu jiġi ssiġillat u jkollu numru tal-lott li għandu jintuża għall-iskopijiet ta' identifikazzjoni u għall-ittestjar b'roqgħa ta' kontroll qabel ma jintuża bħala żerriegħa prebażika.

Artikolu 32

PRM ta' varjetajiet li għadhom ma humiex reġistrati

1. B'deroga mill-Artikolu 5, l-awtorità kompetenti tista' tawtorizza lill-operaturi professjonisti jipproduċu u jikkummerċjalizzaw, għall-iskopijiet tal-multiplikazzjoni, iż-żrieragħ prebażiċi, il-materjal prebażiku, iż-żrieragħ bażiċi u l-materjal bażiku li jappartjenu għal varjetà li tkun għadha ma gietx irreġistrata f'reġistru nazzjonali tal-varjetajiet, imsemmi fl-Artikolu 44, jekk jiġu ssodisfati r-rekwiżiti kollha li ġejjin:
 - (a) is-setturi tal-kummerċjalizzazzjoni rispettivi jehtieġ li jiksibu dak il-materjal jew dawk iż-żrieragħ minn qabel, sabiex ikun hemm biżżejjed stokkijiet disponibbli, meta l-varjetà rispettiva tkun se tiġi rreġistrata; u
 - (b) ma jkun hemm l-ebda riskju li awtorizzazzjoni bħal din se twassal għal identifikazzjoni jew għal kwalità insuffiċjenti tal-PRM kummerċjalizzat; u
 - (c) il-PRM rispettiv jappartjeni għal varjetà li għaliha tkun giet ipprezentata applikazzjoni għar-reġistrazzjoni f'reġistru nazzjonali tal-varjetajiet skont l-Artikolu 55.

Awtorizzazzjoni bħal din tista' tingħata għal perjodu massimu ta' 3 snin fil-każ ta' żrieragħ, u għal 5 snin fil-każ tal-PRM għajr iż-żrieragħ, u għal kwantitajiet żgħar għal kull speċi kif speċifikat mill-awtorità kompetenti.

2. Permezz ta' deroga mill-Artikoli 5, 7, 10 -12, 15, 20, 23 u 24, l-awtorità kompetenti tista' tawtorizza lill-operaturi professjonisti għal perjodu massimu ta' 3 snin fil-każ taż-żrieragh, u ta' 5 snin fil-każ tal-PRM għajr iż-żrieragh, u għal kwantitajiet żgħar għal kull speċi kif iddeterminati mill-awtorità kompetenti, sabiex jipproduċu u jikkummerċjalizzaw il-PRM li jappartjeni għal varjetà li tkun għadha ma ġietx irregistrata f'registru nazzjonali tal-varjetajiet imsemmi fl-Artikolu 44, jekk jiġu ssodisfati r-rekwiżiti kollha li ġejjin:
 - (a) il-PRM awtorizzat jintuża biss għal testijiet jew għal provi mwettqin minn operaturi professjonisti, sabiex tingabar informazzjoni dwar il-kultivazzjoni jew l-użu tal-varjetà kkonċernata fl-azjendi agrikoli;
 - (b) il-kummerċjalizzazzjoni ssir biss lil dawk l-operaturi professjonisti, mingħajr aktar kummerċjalizzazzjoni minn hemm 'il quddiem, li jipproduċu rapport dwar ir-riżultati tat-testijiet jew tal-provi, fir-rigward tal-informazzjoni dwar il-kultivazzjoni jew l-użu ta' dik il-varjetà;
 - (c) ma jkun hemm l-ebda riskju li awtorizzazzjoni bħal din se twassal għal identifikazzjoni jew għal kwalità insuffiċjenti tal-PRM kummerċjalizzat; u
 - (d) il-PRM awtorizzat jikkonforma mar-rekwiżiti tal-PRM standard għall-ispeċijiet rispettivi.
3. Sabiex jikseb l-awtorizzazzjoni msemmija fil-paragrafi 1 u 2, l-operatur professjonist għandu jippreżenta lill-awtoritajiet kompetenti talba, li tindika l-informazzjoni dwar dawn li ġejjin:
 - (a) il-produzzjoni tal-istokk taż-żrieragh u tal-materjal prebażiċi, u taż-żrieragh u tal-materjal bażiku, u taż-żrieragh u tal-materjal iċċertifikati disponibbli qabel ir-registrazzjoni tal-varjetà u t-testijiet u l-provi previsti għaž-żrieragh u għall-materjal standard;
 - (b) ir-referenza tan-nissiel tal-varjetà indikata fl-applikazzjoni għar-registrazzjoni;
 - (c) il-proċedura għall-manutenzjoni tal-varjetà, meta tkun applikabbli;
 - (d) l-awtorità li quddiemha tkun pendenti l-applikazzjoni għar-registrazzjoni tal-varjetà, u r-referenza assenjata lil dik l-applikazzjoni;
 - (e) is-sit fejn se ssejtn il-produzzjoni; u
 - (f) il-kwantitajiet tal-materjal li jkunu se jitqiegħdu fis-suq.
4. L-Istati Membri li l-awtoritajiet kompetenti tagħhom ikunu taw l-awtorizzazzjoni msemmija fil-paragrafi 1 u 2 għandhom jinformat lill-Istati Membri l-oħrajn u lill-Kummissjoni b'dan kull sena.
5. Il-PRM imsemmi fil-paragrafi 1 u 2 għandu jkun akkumpanjat minn tikketta, mahruġa mill-operatur professjonist, bl-indikazzjoni "Varjetà li għadha ma hijiex elenkata".

Artikolu 33

Awtorizzazzjoni f'każijiet ta' diffikultajiet temporanji fil-provvista

1. Sabiex tneħhi d-diffikultajiet temporanji fil-provvista generali tal-PRM li jistgħu jsejtnu fl-Unjoni minhabba kundizzjonijiet klimatiċi negattivi jew ċirkostanzi oħrajn mhux previsti, il-Kummissjoni, permezz ta' att ta' implimentazzjoni, tista' tawtorizza lill-Istati Membri għal perjodu massimu ta' sena, jippermettu l-kummerċjalizzazzjoni

tal-kategoriji tal-materjal jew taż-żerriegħa prebażika, bażika jew iċċertifikata, li tissodisfa waħda mill-kundizzjonijiet li ġejjin:

- (a) tappartjeni għal varjetà mhux inkluża f'registru nazzjonali tal-varjetajiet; jew
- (b) tikkonforma mar-rekwiziti anqas stringenti mir-rekwiziti msemmijin fl-Artikolu 7(1).

Il-punt (a) għandu japplika permezz ta' deroga mill-Artikoli 5, u l-punt (b) għandu japplika permezz ta' deroga mill-Artikoli 7(1).

Dak l-att ta' implimentazzjoni jista' jstabbilixxi l-kwantitajiet massimi, li jistgħu jiġu kkummerċjalizzati għal kull ġeneru jew speċi.

Dak l-att ta' implimentazzjoni għandu jiġi adottat f'konformità mal-proċedura ta' eżami msemmija fl-Artikolu 76(2).

- 2. Il-PRM imsemmi fil-paragrafu 1 għandu jkun akkumpanjat minn tikketta li tiddikjara, kif applikabbli, li l-PRM inkwistjoni jappartjeni għal varjetà mhux registrata jew jissodisfa rekwiziti ta' kwalità anqas stretti minn daww imsemmijin fl-Artikolu 7(1).
- 3. Permezz tal-att ta' implimentazzjoni, il-Kummissjoni tista' tiddeċiedi li l-awtorizzazzjoni kkonċernata trid tithassar jew tigi emendata, jekk tikkonkludi li ma tibqax meħtieġa jew proporzjonata għall-oġettiv li jitnehhew id-diffikultajiet temporanji fil-provvista ġenerali tal-PRM ikkonċernat. Dak l-att ta' implimentazzjoni għandu jiġi adottat f'konformità mal-proċedura ta' eżami msemmija fl-Artikolu 76(2).
- 4. L-Istati Membri jistgħu jippermettu, mingħajr ma jiksbu l-awtorizzazzjoni tal-Kummissjoni msemmija fil-paragrafu 1, għal perjodu massimu ta' sena, u għal ammont limitat ta' kwantitajiet għal kull ġeneru jew speċi kif ikun meħtieġ għad-diffikultajiet fil-provvista inkwistjoni, il-produzzjoni u l-kummerċjalizzazzjoni ta' żrieragħ li jissodisfaw ir-rati tal-ġerminazzjoni imnaqqsin sa 15-il punt perċentwali meta mqabblin ma' daww stabbiliti skont l-att ta' implimentazzjoni msemmi fl-Artikolu 7(3).

Artikolu 34

Awtorizzazzjoni provviżorja f'każijiet ta' urġenza għall-kummerċjalizzazzjoni taż-żrieragħ mhux iċċertifikati bħala konformi mar-rekwiziti applikabbli dwar il-kwalità

- 1. L-awtoritajiet kompetenti jistgħu jawtorizzaw, għal perjodu massimu ta' xahar, il-kummerċjalizzazzjoni taż-żrieragħ bħala żrieragħ prebażiċi, bażiċi jew iċċertifikati, qabel ma jkunu ġew iċċertifikati li jikkonformaw mar-rekwiziti msemmijin fl-Artikolu 7 dwar il-ġerminazzjoni, il-kontenut massimu ta' speċijiet oħrajn jew il-purità, jekk ikun meħtieġ li dik iż-żerriegħa tigi kkummerċjalizzata malajr sabiex jiġu indirizzati htigijiet urġenti tal-provvista.
- 2. L-awtorizzazzjoni msemmija fil-paragrafu 1 għandha tingħata fuq il-bażi ta' rapport analitiku dwar iż-żerriegħa, mahruġ mill-operatur professjonist, li jiċċertifika l-konformità tiegħu mar-rekwiziti li jikkonċernaw il-ġerminazzjoni, il-kontenut ta' speċijiet oħrajn jew il-purità, adottati skont l-Artikolu 7(1).

L-isem u l-indirizz tal-ewwel riċevitur taż-żrieragħ għandhom jiġu ppreżentati lill-awtorità kompetenti mill-operatur professjonist. L-operatur professjonist għandu

jżomm l-informazzjoni dwar ir-rapport analitiku provviżorju għad-dispożizzjoni tal-awtorità kompetenti.

3. Iż-żrieragh imsemmijin fil-paragrafu 1 għandu jkollhom tikketta li tindika “Awtorizzazzjoni provviżorja għall-kummerċjalizzazzjoni”.

Artikolu 35

PRM li għadu ma ġiex iċċertifikat

1. Il-PRM li jkun ġie prodott fl-Unjoni, iżda li jkun għadu ma ġiex iċċertifikat bħala żerriegħa prebażika, bażika jew iċċertifikata skont l-Artikolu 7, jista’ jiġi kkummerċjalizzat b’referenza għal kwalunkwe waħda minn dawk il-kategoriji, jekk jiġu ssodisfati r-rekwiżiti kollha li ġejjin:
 - (a) qabel il-hsad, l-awtorità kompetenti jew l-operatur professjonist taht is-supervizzjoni uffiċjali tal-awtorità kompetenti jkun għamel spezzjoni, u dik l-ispezzjoni tkun ikkonfermat li dak il-PRM jikkonforma mar-rekwiżiti dwar il-produzzjoni imsemmijin fl-Artikolu 7(1);
 - (b) ikun fil-proċess li jiġi iċċertifikat mill-awtorità kompetenti, jew mill-operatur professjonist taht is-supervizzjoni uffiċjali tal-awtorità kompetenti; u
 - (c) ir-rekwiżiti stabbiliti fil-paragrafi 2 sa 5 ikunu ssodisfati.
2. Il-PRM imsemmi fil-paragrafu 1 jista’ jiġi kkummerċjalizzat biss mill-operatur professjonist li jkun ipproduċa dak il-PRM lill-operatur professjonist li jkun se jwettaq iċ-ċertifikazzjoni. PRM bħal dan ma jistax jiġi ttrasferit ulterjorment lil xi persuna oħra qabel iċ-ċertifikazzjoni finali tiegħu.
3. Il-PRM imsemmi fil-paragrafu 1 għandu jkun akkumpanjat minn tikketta, maħruġa mill-operatur professjonist, bl-indikazzjoni “Żrieragh li jkunu għadhom ma ġewx iċċertifikat b’mod finali/Materjal li jkun għadu ma ġiex iċċertifikat b’mod finali”.
4. Jekk l-awtorità kompetenti, fejn ikun inhasad il-PRM (“l-awtorità kompetenti tal-produzzjoni”), u l-awtorità kompetenti fejn il-PRM ikun iċċertifikat skont l-Artikolu 7 (“l-awtorità kompetenti taċ-ċertifikazzjoni”) ikunu differenti, huma għandhom jiskambjaw l-informazzjoni rilevanti dwar il-produzzjoni u l-kummerċjalizzazzjoni ta’ dak il-PRM.
5. Il-PRM li nhasad f’pajjiż terz, iżda li għadu ma ġiex iċċertifikat finalment bħala materjal prebażiku, bażiku jew iċċertifikat skont l-Artikolu 7, jista’ jiġi kkummerċjalizzat fl-Unjoni b’referenza għal kwalunkwe waħda minn dawk il-kategoriji, jekk:
 - (a) tkun ġiet adottata deċiżjoni dwar l-ekwivalenza skont l-Artikolu 39 rigward dak il-pajjiż terz;
 - (b) ir-rekwiżiti stabbiliti fil-paragrafu 1, il-punti (a) u (b), il-paragrafi 2 u 3, ikunu ssodisfati, u l-operaturi professjonisti tal-pajjiż terz ikkonċernat kienu soġġetti għas-supervizzjoni uffiċjali tal-awtoritajiet kompetenti tagħhom;
 - (c) l-awtoritajiet kompetenti tal-Istat Membru u l-pajjiż terz ikkonċernat jiskambjaw l-informazzjoni rilevanti dwar il-kummerċjalizzazzjoni ta’ dak il-materjal bejniethom; u

- (d) meta jintalbu, l-awtoritajiet kompetenti tal-pajjiż terz ikkonċernat jipprovdu kull informazzjoni rilevanti dwar il-produzzjoni lill-awtorità kompetenti tal-Istat Membru taċ-ċertifikazzjoni.

Ghall-iskopijiet ta' dan il-paragrafu, ir-referenzi magħmulin fil-paragrafi 1 - 5 għall-awtorità kompetenti tal-produzzjoni għandhom jinftehm u bħala referenzi magħmulin lill-awtorità kompetenti tal-pajjiż terz ikkonċernat, u r-referenzi li jsiru hemm għar-rekwiżiti stabbiliti skont l-Artikolu 7(1) għandhom jinftehm u bħala referenzi magħmulin għal rekwiżiti ekwivalenti tal-pajjiż terz, kif rikonoxxut skont l-Artikolu 39(2).

Artikolu 36

Produzzjoni u rekwiżiti aktar stretti

1. Permezz tal-atti ta' implimentazzjoni, il-Kummissjoni tista' tawtorizza lill-Istati Membri jimponu, fir-rigward tal-produzzjoni u tal-kummerċjalizzazzjoni tal-PRM, rekwiżiti dwar il-produzzjoni jew il-kummerċjalizzazzjoni aktar stretti minn dawk imsemmijin fl-Artikoli 7 u 8, fit-territorju kollu tal-Istat Membru kkonċernat jew f'parti minnu, dment li dawk ir-rekwiżiti aktar stretti jikkorrispondu għal kundizzjonijiet speċifiċi tal-produzzjoni u għall-htigijiet agroklimatiċi f'dak l-Istat Membru fir-rigward tal-PRM rispettiv.

Dawk l-atti ta' implimentazzjoni għandhom jiġu adottati f'konformità mal-proċedura ta' eżami msemmija fl-Artikolu 76(2).
2. Sabiex jiksbu l-awtorizzazzjoni msemmija fil-paragrafu 1, l-Istati Membri għandhom jipprezentaw talba lill-Kummissjoni li tistabbilixxi:
 - (a) l-abbozz tad-dispożizzjonijiet li fihom ir-rekwiżiti proposti; u
 - (b) l-iġġustifikazzjoni dwar il-htieġa u l-proporzjonalità ta' rekwiżiti bħal dawn.
3. L-awtorizzazzjoni msemmija fil-paragrafu 1 għandha tingħata biss jekk jiġu ssodisfati l-kundizzjonijiet li ġejjin:
 - (a) l-implimentazzjoni tal-abbozz tad-dispożizzjonijiet, kif imsemmi fil-paragrafu 2, il-punt (a), tiżgura t-titjib tal-identità u tal-kwalità tal-PRM ikkonċernat, u tkun iġġustifikata mill-kundizzjonijiet agrikoli jew klimatiċi speċifiċi tal-Istat Membru kkonċernat; u
 - (b) l-abbozzi tad-dispożizzjonijiet ikunu meħtieġa u proporzjonati għall-oġettiv tal-miżura msemmija fil-paragrafu 2, il-punt (a).
4. Meta applikabbli, kull Stat Membru għandu, sa ... [sena wara d-data tal-applikazzjoni ta' dan ir-Regolament], jirrieżamina l-miżuri li jkun adotta skont l-Artikolu 5 tad-Direttiva 66/401/KEE, l-Artikolu 5 tad-Direttiva 66/402/KEE, l-Artikolu 7 tad-Direttiva 2002/54/KE, l-Artikolu 24 tad-Direttiva 2002/55/KE, l-Artikolu 5 tad-Direttiva 2002/56/KE u l-Artikolu 7 tad-Direttiva 2002/57/KE, u jew jirrevoka dawk il-miżuri jew jemendahom sabiex jikkonformaw mar-rekwiżiti dwar il-produzzjoni u l-kummerċjalizzazzjoni stabbiliti fl-Artikoli 7 u 8 u adottati skont dawn.

L-Istat Membru kkonċernat għandu jinforma lill-Kummissjoni u lill-Istati Membri l-oħrajn dwar dawk l-azzjonijiet.

Permezz tal-atti ta' implimentazzjoni, il-Kummissjoni tista' tiddeċiedi li l-miżuri, kif imsemmijin fl-ewwel subparagrafu, għandhom jithassru jew jiġu emendati, f'każ li

jitqiesu li ma jkunux meħtieġa u/jew li jkunu sproporzjonati għall-oġettiv tagħhom. Dawk l-atti ta' implimentazzjoni għandhom jiġu adottati f'konformità mal-proċedura ta' eżami msemmija fl-Artikolu 76(2).

Artikolu 37

Miżuri ta' emerġenza

1. Meta l-produzzjoni jew il-kummerċjalizzazzjoni tal-PRM x'aktarx li toħloq riskju serju għas-saħħa tal-bniedem, tal-annimali u tal-pjanti u għall-ambjent jew għall-kultivazzjoni ta' speċijiet oħrajn, u dan ir-riskju ma jkunx jista' jitrażżan b'mod sodisfaċenti bil-miżuri li jieħu l-Istat Membru kkonċernat, mingħajr dewmien permezz tal-atti ta' implimentazzjoni, il-Kummissjoni għandha tiegħu kwalunkwe miżura ta' emerġenza *interim* xierqa. Miżuri bħal dawn għandhom ikunu limitati fiż-żmien. Jistgħu jinkludu dispożizzjonijiet li jirrestringu jew jipprojbixxu l-kummerċjalizzazzjoni tal-PRM ikkonċernat jew li jistabbilixxu kundizzjonijiet xierqa għall-produzzjoni jew għall-kummerċjalizzazzjoni tiegħu, skont il-gravità tas-sitwazzjoni.

Miżuri bħal dawn jistgħu jittieħdu fuq l-inizjattiva proprja tal-Kummissjoni jew fuq it-talba ta' Stat Membru. Dawk l-atti ta' implimentazzjoni għandhom jiġu adottati f'konformità mal-proċedura ta' eżami msemmija fl-Artikolu 76(2).

Għal raġunijiet imperattivi ta' urġenza debitament ġustifikati sabiex jiġi indirizzat ir-riskju għas-saħħa tal-bniedem, il-Kummissjoni għandha tadotta minnufih l-atti ta' implimentazzjoni applikabbli f'konformità mal-proċedura msemmija fl-Artikolu 76(3).

2. Meta Stat Membru jinforma uffiċjalment lill-Kummissjoni bil-ħtieġa li jittieħdu miżuri ta' emerġenza, u l-Kummissjoni ma tkunx aġixxiet f'konformità mal-paragrafu 1, dak l-Istat Membru jista' jadotta l-miżuri ta' emerġenza *interim* xierqa. Dawk il-miżuri jistgħu jinkludu dispożizzjonijiet li jirrestringu, jipprojbixxu jew jistabbilixxu kundizzjonijiet xierqa għall-produzzjoni jew għall-kummerċjalizzazzjoni tal-PRM fit-territorju ta' dak l-Istat Membru, skont il-gravità tas-sitwazzjoni. L-Istat Membru kkonċernat għandu jgħarraf minnufih lill-Istati Membri l-oħrajn u lill-Kummissjoni bil-miżuri adottati, filwaqt li jagħti r-raġunijiet għad-deċiżjoni tiegħu.
3. Il-Kummissjoni tista' tiddeċiedi, permezz tal-atti ta' implimentazzjoni, li l-miżuri *interim* nazzjonali ta' emerġenza msemmijin fil-paragrafu 2 għandhom jithassru jew jiġu emendati, jekk tqis li dawk il-miżuri ma jkunux ġustifikati fid-dawl tar-riskju rispettiv kif imsemmi fil-paragrafu 1. Dawk l-atti ta' implimentazzjoni għandhom jiġu adottati f'konformità mal-proċedura ta' eżami msemmija fl-Artikolu 76(2). L-Istat Membru kkonċernat jista' jżomm il-miżuri ta' emerġenza *interim* nazzjonali tiegħu sad-data tal-applikazzjoni tal-att(i) ta' implimentazzjoni msemmijin f'dan il-paragrafu.

Artikolu 38

Esperimenti temporanji sabiex jinstabu alternattivi aħjar għad-dispożizzjonijiet ta' dan ir-Regolament

1. B'deroga mill-Artikoli 2, 5, 6, 7, 8 u 20, il-Kummissjoni tista', permezz tal-atti ta' implimentazzjoni, tiddeċiedi dwar l-organizzazzjoni ta' esperimenti temporanji

sabiex tfittex alternattivi mtejbni għad-dispożizzjonijiet ta' dan ir-Regolament dwar il-ġeneri u l-ispeċijiet li tapplika għalihom, ir-rekwiżiti għall-appartenenza għal varjetà registrata, ir-rekwiżiti dwar il-produzzjoni u l-kummerċjalizzazzjoni għall-materjal jew għaž-żerriegħa prebażika, bażika, iċċertifikata u standard, u l-obbligu li l-materjal jew iż-żerriegħa tkun tappartjeni għall-materjal jew għaž-żerriegħa prebażika, bażika u iċċertifikata.

Dawk l-esperimenti jistgħu jiehdu l-forma ta' provi tekniċi jew xjentifiċi li jeżaminaw il-fattibbiltà u l-adegwatezza ta' rekwiżiti godda meta mqabblin ma' dawk stabbiliti fl-Artikoli 2, 5, 6, 7, 8 u 20 ta' dan ir-Regolament.

2. L-atti ta' implimentazzjoni msemmijin fil-paragrafu 1 għandhom jiġu adottati f'konformità mal-proċedura ta' eżami msemmija fl-Artikolu 76(2) u għandhom jispeċifikaw wiehed jew aktar mill-elementi li ġejjin:

- (a) il-ġeneri jew l-ispeċi ikkonċernati;
- (b) il-kundizzjonijiet tal-esperimenti għal kull ġeneru jew speċi;
- (c) id-durata tal-esperiment;
- (d) l-obbligi ta' monitoraġġ u ta' rapportar tal-Istati Membri parteċipanti.

Dawk l-atti għandhom jadattaw għall-evoluzzjoni tat-tekniki għall-produzzjoni tal-PRM ikkonċernat, u għandhom ikunu bbażati fuq kwalunkwe prova komparattiva mwettqa mill-Istati Membri.

3. Il-Kummissjoni għandha tirrieżamina r-risultati ta' dawk l-esperimenti u tiġborhom fil-qosor f'rapport, filwaqt li tindika, jekk ikun meħtieġ, il-htieġa li jiġi emendat l-Artikolu 2, 5, 6, 7, 8 jew 20.

TAQSIMA 8

IMPORTAZZJONIJIET MINN PAJJIŻI TERZI

Artikolu 39

Importazzjonijiet fuq il-bażi tal-ekwivalenza tal-Unjoni

1. Il-PRM jista' jiġi importat minn pajjiżi terzi biss jekk jiġi stabbilit, skont il-paragrafu 2, li jissodisfa r-rekwiżiti ekwivalenti għal dawk applikabbli għall-PRM prodott u kkummerċjalizzat fl-Unjoni.

Madankollu, l-ebda importazzjoni bħal din ma għandha tkun permessa, u l-ebda ekwivalenza bħal din ma għandha tiġi rrikonossuta skont il-paragrafu 2, għat-tahlitiet ta' preservazzjoni bħal dawk imsemmijin fl-Artikolu 22, u għall-PRM bħal dak soġġett għad-derogi tal-Artikoli 26 - 30.

2. Il-Kummissjoni tista' tirrikonossi, permezz ta' atti ta' implimentazzjoni, li l-PRM ta' ġeneri, ta' speċijiet jew ta' kategoriji speċifiċi prodott f'pajjiż terz, jew f'żoni partikolari ta' pajjiż terz, jissodisfa rekwiżiti ekwivalenti għal dawk applikabbli għall-PRM prodott u kkummerċjalizzat fl-Unjoni, fuq il-bażi ta' dawn kollha li ġejjin:
 - (a) eżami bir-reqqa tal-informazzjoni u tad-data pprovduti mill-pajjiż terz ikkonċernat;
 - (b) awditu mwettaq mill-Kummissjoni fil-pajjiż terz ikkonċernat, li juri li l-PRM ikkonċernat jissodisfa rekwiżiti ekwivalenti għal dawk applikabbli għall-PRM

prodott u kkummerċjalizzat fl-Unjoni, meta dak l-awditu jkun tqies mehtieg mill-Kummissjoni; u

- (c) fil-każ taż-żrieragħ, il-fatt li dan il-pajjiż ikkonċernat jipparteċipa fl-Iskemi tal-OECD għaċ-Ċertifikazzjoni Varjetali taż-Żrieragħ li jimxu fil-Kummerċ Internazzjonali u jimplimenta l-metodi tal-Assoċjazzjoni Internazzjonali tal-Ittestjar taż-Żrieragħ (ISTA), jew, meta applikabbli, jikkonforma mar-regoli tal-Assoċjazzjoni tal-Analisti Uffiċjali taż-Żrieragħ (AOSA).

Għal dak il-għan, il-Kummissjoni għandha teżamina:

- (a) il-leġiżlazzjoni tal-pajjiż terz dwar l-ispeċijiet ikkonċernati;
- (b) l-istruttura tal-awtoritajiet kompetenti tal-pajjiż terz u s-servizzi ta' kontroll tiegħu, is-setgħat disponibbli għalihom, il-garanziji li jistgħu jingħataw fir-rigward tal-applikazzjoni u tal-infurzar tal-leġiżlazzjoni tal-pajjiż terz applikabbli għas-settur ikkonċernat, u l-affidabbiltà tal-proċeduri ta' ċertifikazzjoni uffiċjali;
- (c) it-tweqqiq mill-awtoritajiet kompetenti tal-pajjiż terz ta' kontrolli uffiċjali adegwati dwar l-identifikazzjoni u l-kwalità tal-PRM tal-ispeċijiet ikkonċernati;
- (d) il-garanziji mogħtijin mill-pajjiż terz li:
 - (i) il-kundizzjonijiet applikati għas-siti tal-produzzjoni li minnhom jiġi esportat il-PRM lejn l-Unjoni jikkonformaw mar-rekwiziti li huma ekwivalenti għal dawk imsemmijin f'dan l-Artikolu; u
 - (ii) li dawk is-siti ta' produzzjoni jkun soġġetti għal kontrolli regolari u effettivi mill-awtoritajiet kompetenti tal-pajjiż terz.

Il-Kummissjoni tista' twettaq ukoll awditi sabiex tivverifika l-konformità mal-punti (b) sa (d) tat-tieni subparagrafu.

Dawk l-atti ta' implimentazzjoni għandhom jiġu adottati f'konformità mal-proċedura ta' eżami msemmija fl-Artikolu 76(2).

3. L-att ta' implimentazzjoni msemmi fil-paragrafu 2 jista' jipprevedi wiehed jew aktar mill-elementi li ġejjin, kif xieraq għall-PRM rispettiv:

- (a) il-kundizzjonijiet relatati mal-ispezzjonijiet fis-sit tal-produzzjoni, imwettqin f'pajjiżi terzi;
- (b) fil-każ taż-żrieragħ, il-kundizzjonijiet relatati mal-ħruġ mill-pajjiż terz ta' ċertifikat ipprovdut mill-Assoċjazzjoni Internazzjonali tal-Ittestjar taż-Żrieragħ;
- (c) il-kundizzjonijiet relatati maż-żerriegħa li għadha ma ġietx iċċertifikata b'mod finali;
- (d) il-kundizzjonijiet relatati mal-imballaġġ, mal-issigillar u mal-immarkar tal-PRM;
- (e) il-kundizzjonijiet relatati mal-produzzjoni, mal-identità u mal-kummerċjalizzazzjoni tal-PRM, minbarra dawk previsti mil-leġiżlazzjoni tal-pajjiż terz, jekk dan ikun mehtieg sabiex jiġu indirizzati aspetti partikolari li jikkonċernaw l-identità u l-kwalità ta' dak il-PRM;

- (f) ir-rekwiżiti li għandhom jiġu ssodisfati mill-operaturi professjonist li jipproduċu u jikkummerċjalizzaw il-PRM.
4. Permezz tal-atti ta' implimentazzjoni, il-Kummissjoni tista' tirrikonoxxi li l-kontrolli fuq is-selezzjoni konservattiva tal-varjetajiet li jsiru fil-pajjiż terz jagħtu l-istess garanziji bħal dawk stipulati fl-Artikolu 72(1), (2) u (4), jekk il-varjetajiet irreġistrati f'reġistru nazzjonali tal-varjetajiet jew fir-reġistru tal-varjetajiet tal-Unjoni jkunu se jinżammu fil-pajjiż terz ikkonċernat.
- Dawk l-atti ta' implimentazzjoni għandhom jiġu adottati f'konformità mal-proċedura ta' eżami msemmija fl-Artikolu 76(2).

Artikolu 40

Tikkettar u informazzjoni li għandhom jiġu pprovduti għall-PRM importat minn pajjiżi terzi

1. Iz-żrieragħ prebażiċi, bażiċi u ċċertifikati msemmijin fl-Artikolu 39 jistgħu jiġu importati biss minn pajjiżi terzi, jekk ikunu akkumpanjati minn tikketta tal-OECD.
- Il-materjal prebażiku, bażiku u ċċertifikat imsemmi fl-Artikolu 39 jista' jiġi importat biss minn pajjiżi terzi jekk ikun akkumpanjat minn tikketta uffiċjali maħruġa mill-awtorità kompetenti tal-pajjiż terz ikkonċernat.
- Dawk it-tikketti għandu jkun fihom l-informazzjoni kollha li ġejja:
- (a) l-indikazzjoni "jirrispetta l-istandards u r-regoli tal-UE";
 - (b) l-ispeċi, il-varjetà, il-kategorija u n-numru tal-lott tal-PRM ikkonċernat;
 - (c) id-data tal-ġheluq, fil-każ tal-kummerċjalizzazzjoni f'kontenituri jew f'pakketti;
 - (d) il-pajjiż terz tal-produzzjoni u l-awtorità kompetenti rispettiva;
 - (e) meta applikabbli, l-aħħar pajjiż terz li minnu jiġi importat il-PRM u l-aħħar pajjiż terz fejn ikun ġie prodott il-PRM;
 - (f) fil-każ taż-żrieragħ, il-piż nett jew gross iddikjarat taż-żrieragħ importati jew l-għadd iddikjarat tal-lottijiet importati taż-żrieragħ;
 - (g) l-isem tal-persuna li timporta l-PRM.
2. Iz-żerriegħa u l-materjal standard imsemmijin fl-Artikolu 39 jistgħu jiġu importati biss minn pajjiżi terzi, jekk ikunu akkumpanjati minn tikketta tal-operatur li jkun fiha l-informazzjoni kollha li ġejja:
- (a) l-indikazzjoni "jirrispetta l-istandards u r-regoli tal-UE";
 - (b) l-ispeċi, il-varjetà, il-kategorija u n-numru tal-lott tal-PRM ikkonċernat;
 - (c) id-data tal-ġheluq, fil-każ tal-kummerċjalizzazzjoni f'kontenituri jew f'pakketti;
 - (d) il-pajjiż terz tal-produzzjoni;
 - (e) meta applikabbli, l-aħħar pajjiż terz li minnu jiġi importat il-PRM u l-aħħar pajjiż terz fejn ikun ġie prodott il-PRM;
 - (f) fil-każ taż-żrieragħ, il-piż nett jew gross iddikjarat taż-żrieragħ importati jew l-għadd iddikjarat tal-lottijiet importati taż-żrieragħ;

- (g) l-isem tal-persuna li timporta l-PRM.
3. Il-PRM jista' jigi importat biss fl-Unjoni wara l-prezentazzjoni elettronika tal-informazzjoni msemmija fil-paragrafu 1 jew 2 mill-importatur lill-awtorità kompetenti tal-Istat Membru tal-importazzjoni.
4. L-Istati Membri għandhom jinnotifikaw minnufih is-Sistema ta' ġestjoni tal-informazzjoni għall-kontrolli uffiċjali (IMSOC), imsemmija fl-Artikolu 131 tar-Regolament (UE) 2017/625, dwar in-nuqqasijiet ta' konformità stabbiliti kollha tal-PRM importat fir-rigward tar-rekwiżiti tal-paragrafi 1 u 2.

KAPITOLU III

REKWIŻITI GĦALL-OPERATURI PROFESSJONISTI

Artikolu 41

Obbligi tal-operaturi professjonisti li jipproduċu l-PRM

L-operaturi professjonisti, li jipproduċu l-PRM, għandhom:

- (a) ikunu stabbiliti fl-Unjoni;
- (b) ikunu registrati fir-reġistru msemmi fl-Artikolu 65 tar-Regolament (UE) 2016/2031, f'konformità mal-Artikolu 66 ta' dak ir-Regolament;
- (c) ikunu disponibbli personalment, jew jahtru persuna oħra, sabiex jikkooperaw mal-awtoritajiet kompetenti bl-iskop li jiffaċilitaw il-kontrolli uffiċjali;
- (d) jidentifikaw u jimmonitorjaw il-punti kritiċi tal-proċess tal-produzzjoni, jew tal-kummerċjalizzazzjoni, li jistgħu jinfluwenzaw l-identità u l-kwalità tal-PRM;
- (e) iżommu rekords tal-monitoraġġ tal-punti kritiċi msemmijin fil-punt (b) u jipprovduhom għall-eżami meta mitlub mill-awtoritajiet kompetenti;
- (f) jiżguraw li l-lottijiet tal-PRM jibqgħu identifikabbli separatament;
- (g) iżommu informazzjoni aġġornata dwar l-indirizz tal-bini u tal- postijiet oħrajn użati għall-produzzjoni tal-PRM;
- (h) jiżguraw li l-awtoritajiet kompetenti jkollhom aċċess għall-proprjetà tal-bini u għal postijiet oħrajn tal-produzzjoni, inklużi l-bini u l-ghelieqi tal-partijiet kontraenti terzi, u għar-rekords tal-monitoraġġ u għal kull dokument relatat;
- (i) jieħdu miżuri, meta xieraq, sabiex iżommu l-identità tal-PRM f'konformità mar-rekwiżiti ta' dan ir-Regolament;
- (j) jagħmlu disponibbli kwalunkwe kuntratt ma' partijiet terzi fuq talba tal-awtoritajiet kompetenti.

Artikolu 42

Traċċabilità

1. L-operaturi professjonisti għandhom jiżguraw li PRM ikun traċċabbli fl-istadji kollha tal-produzzjoni u tal-kummerċjalizzazzjoni.
2. Għall-iskopijiet tal-paragrafu 1, l-operaturi professjonisti għandhom iżommu l-informazzjoni li tippermettilhom jidentifikaw:

- (a) l-operaturi professjonisti, li jkunu fornexhom biż-żrieragh u bil-materjal ikkonċernat;
- (b) il-persuni li lilhom ikunu pprovdew il-PRM u l-PRM ikkonċernat, hlief fil-każ tal-utenti finali.

Meta jintalbu, dawn għandhom jagħmlu din l-informazzjoni disponibbli għall-awtoritajiet kompetenti.

3. L-operaturi professjonisti għandhom iżommu rekords tal-PRM u tal-operaturi professjonist u tal-persuni msemmijin fil-paragrafu 2 għal 3 snin wara li dak il-materjal ikun gie fornit lilhom jew minnhom rispettivament.

Artikolu 43

Notifika annwali dwar il-produzzjoni u ċ-ċertifikazzjoni mahsubin taż-żerriegħa u tal-materjal prebażiċi, bażiċi u ċċertifikati

Kull sena, l-operaturi professjonisti għandhom jinnotifikaw lill-awtoritajiet kompetenti dwar:

- (a) l-intenzjoni tagħhom li jipproduċu materjal prebażiku, bażiku u ċċertifikat jew żerriegħa prebażika, bażika u ċċertifikata, tal-anqas xahar qabel il-bidu ta' dik il-produzzjoni; u
- (b) il-produzzjoni tal-materjal prebażiku, bażiku u ċċertifikat li beda fis-snin ta' qabel u jkompli fis-sena kkonċernata.

Dik in-notifika għandha tiddikjara l-ispeċi, il-varjetajiet u l-kategoriji tal-pjanti kkonċernati u l-post eżatt tal-produzzjoni.

KAPITOLU IV

REĠISTRAZZJONI TAL-VARJETAJIET

TAQSIMA 1

REĠISTRI TAL-VARJETAJIET

Artikolu 44

Stabbiliment ta' registri nazzjonali tal-varjetajiet

1. Kull Stat Membru għandu jistabbilixxi u jippubblika, f'format elettroniku, u għandu jżomm aġġornat registru nazzjonali uniku tal-varjetajiet ("registru nazzjonali tal-varjetajiet") li jkun fih:
 - (a) il-varjetajiet kollha rreġistrati skont il-proċedura stabbilita fl-Artikoli 55 - 68;
 - (b) il-varjetajiet ta' konservazzjoni msemmijin fl-Artikolu 26 u rreġistrati skont l-Artikolu 53.
2. Il-PRM li jappartjeni għal varjetà rreġistrata f'tal-anqas registru nazzjonali tal-varjetajiet wiehed jista' jiġi prodott u kkummerċjalizzat fl-Unjoni, f'konformità ma' dan ir-Regolament.
3. Wara l-istabbiliment tar-registri nazzjonali tal-varjetajiet tagħhom, kif ukoll wara kwalunkwe aġġornament tagħhom, l-Istati Membri għandhom jinnotifikawhom

minnufih lill-Kummissjoni għall-inklużjoni fir-reġistru tal-varjetajiet tal-Unjoni msemmi fl-Artikolu 45.

4. Dan l-Artikolu, u l-Artikoli 45 sa 74, ma jistgħux japplikaw għal varjetajiet li jitrabbew biss bħala komponenti ta' varjetajiet ibridi.

Artikolu 45

Stabbiliment ta' reġistru tal-varjetajiet tal-Unjoni

1. Il-Kummissjoni għandha tistabbilixxi, tippubblika, f'format elettroniku, u żżomm aġġornat reġistru uniku tal-varjetajiet ("ir-reġistru tal-varjetajiet tal-Unjoni").
2. Ir-reġistru tal-varjetajiet tal-Unjoni għandu jinkludi l-varjetajiet, irregistrati fir-reġistri nazzjonali tal-varjetajiet u nnotifikati f'konformità mal-Artikolu 44.

Ir-reġistru tal-varjetajiet tal-Unjoni jista' jkun aċċessibbli minn portal elettroniku li jkun fih reġistri oħrajn tad-drittijiet fuq il-varjetajiet tal-pjanti, tal-materjal riproduttiv tal-foresti jew ta' pjanti oħrajn.

Artikolu 46

Kontenut tar-reġistri nazzjonali tal-varjetajiet u tar-reġistru tal-varjetajiet tal-Unjoni

1. Ir-reġistri nazzjonali tal-varjetajiet u r-reġistru tal-varjetajiet tal-Unjoni għandu jkun fihom l-elementi kollha stabbiliti fl-Anness VII, dwar il-varjetajiet imsemmijin fl-Artikolu 44(1), il-punt (a).

Fil-każ tal-varjetajiet ta' konservazzjoni msemmijin fil-punt (b) tal-Artikolu 44(1), dawk ir-reġistri għandhom jindikaw tal-anqas sommarju qasir tad-deskrizzjoni rikonoxxuta uffiċjalment, tar-reġun inizjali tal-orġini tagħhom, tad-denominazzjoni tagħhom u tal-persuna li żżommhom.

2. Il-Kummissjoni għandha s-setgħa li tadotta att delegat f'konformità mal-Artikolu 75, sabiex temenda l-Anness VII, filwaqt li tqis l-iżviluppi tekniċi u xjentifiċi, u fuq il-bażi tal-esperjenza miksuba filwaqt li tindika l-htieġa tal-awtoritajiet kompetenti jew tal-operaturi professjonist li jiksbu informazzjoni aktar preċiża dwar il-varjetajiet registrati.

TAQSIMA 2

REKWIŻITI GĦAR-REĠISTRAZZJONI TAL-VARJETAJIET

Artikolu 47

Rekwiżiti għar-reġistrazzjoni fir-reġistri nazzjonali tal-varjetajiet

1. Il-varjetajiet għandhom jiġu rregistrati f'reġistru nazzjonali tal-varjetajiet f'konformità mal-Artikoli 55 sa 68, biss jekk:

(a) ikollhom:

- (i) deskrizzjoni uffiċjali li turi l-konformità mar-rekwiżiti ta' distintività, ta' uniformità u ta' stabbiltà stipulati fl-Artikoli 48, 49 u 50, u jissodisfaw ir-rekwiżiti għal valur sodisfaċenti għall-kultivazzjoni u għall-użu sostenibbli, kif stabbilit fl-Artikolu 52; jew
- (ii) deskrizzjoni rikonoxxuta uffiċjalment skont l-Artikolu 53, jekk ikunu varjetajiet ta' konservazzjoni;

- (b) ikollhom denominazzjoni meqjusa xierqa skont l-Artikolu 54;
- (c) meta l-varjetajiet ikun fihom jew ikunu jikkonsistu f'organizmi ġenetikament modifikati, l-organizmu jkun awtorizzat għall-kultivazzjoni fl-Istat Membru rispettiv skont l-Artikolu 19 tad-Direttiva 2001/18/KE jew l-Artikoli 7 u 19 tar-Regolament (KE) 1829/2003, jew, meta applikabbli, fl-Istat Membru rispettiv f'konformità mal-Artikolu 26b tad-Direttiva 2001/18/KE;
- (d) meta l-varjetajiet ikun fihom jew jikkonsistu fi pjanta NGT tal-kategorija 1 kif definita fl-Artikolu 3(7) tar-Regolament (UE) .../... (Uffiċċju tal-Pubblikazzjonijiet, jekk jogħġbok dahhal ir-referenza għar-Regolament dwar l-NGT ...), dik il-pjanta tkun kisbet dikjarazzjoni tal-istatus tal-pjanta NGT tal-kategorija 1 skont l-Artikolu 6 jew 7 ta' dak ir-Regolament jew tkun dixxendent ta' pjanti bħal dawn;
- (e) meta l-varjetajiet ikun fihom jew jikkonsistu fi pjanta NGT tal-kategorija 2 kif definita fl-Artikolu 3(8) tar-Regolament (UE) .../... (Uffiċċju tal-Pubblikazzjonijiet, jekk jogħġbok dahhal ir-referenza għar-Regolament dwar l-NGT), dik il-pjanta tkun giet awtorizzata skont il-Kapitolu III ta' dak ir-Regolament;
- (f) meta l-varjetajiet ikunu tolleranti għall-erbiċidi, ikunu soġġetti għall-kundizzjonijiet ta' kultivazzjoni għall-produzzjoni tal-PRM u għal kwalunkwe skop ieħor, adottati skont il-paragrafu 3 jew, fil-każ li ma jkunux ġew adottati, kif adottati mill-awtoritajiet kompetenti responsabbli għar-reġistrazzjoni, sabiex jiġi evitat l-iżvilupp ta' reżistenza għall-erbiċidi fil-haxix hażin minhabba l-użu tagħhom;
- (g) meta l-varjetajiet ikollhom karatteristiċi partikolari minbarra dawk imsemmijin fil-punt (f) li jistgħu jwasslu għal effetti agronomiċi mhux mixtiqin, ikunu soġġetti għal kundizzjonijiet ta' kultivazzjoni għall-produzzjoni tal-PRM u għal kwalunkwe skop ieħor, adottati skont il-paragrafu 3 jew, fil-każ li ma jkunux ġew adottati, kif adottati mill-awtoritajiet kompetenti responsabbli għar-reġistrazzjoni tagħhom, sabiex jiġu evitati dawk l-effetti agronomiċi mhux mixtiqin partikolari, bħall-iżvilupp tar-reżistenza tal-pesti għall-varjetajiet rispettivi jew effetti mhux mixtiqin fuq id-dakkara.

Varjetà ma tistax tiġi rreġistrata b'deskrizzjoni uffiċjali kif ukoll b'deskrizzjoni rikonoxxuta uffiċjalment.

2. Permezz tal-atti ta' implimentazzjoni, il-Kummissjoni għandha tadotta rekwiżiti speċifiċi li jikkonċernaw:

- (a) id-distintività, l-uniformità u l-istabbiltà għal kull ġeneru jew speċi tal-varjetajiet, kif imsemmi fil-paragrafu 1, il-punt (a), fuq il-bażi tal-protokolli applikabbli tal-Unjoni Internazzjonali għall-Protezzjoni ta' Varjetajiet Godda tal-Pjanti (UPOV), tal-protokolli stabbiliti mis-CPVO, jew ta' evidenza teknika u xjentifika rilevanti oħra; u
- (b) ir-rekwiżiti speċifiċi li jikkonċernaw id-distintività, l-uniformità u l-istabbiltà għal kull ġeneru u għal kull speċi, kif imsemmi fil-punt (a), għall-varjetajiet organiċi adatti għall-produzzjoni organika, kif definiti fl-Artikolu 3 tar-Regolament (UE) 2018/848, fuq il-bażi tal-protokolli applikabbli stabbiliti mill-UPOV jew mis-CPVO, u b'mod partikolari billi jiġu aġġustati r-rekwiżiti li jikkonċernaw l-uniformità;

Dawk l-atti ta' implimentazzjoni għandhom jiġu adottati f'konformità mal-proċedura ta' eżami msemmija fl-Artikolu 76(2).

Għandhom jadattaw ir-rekwiżiti rispettivi għall-iżvilupp, meta applikabbli, ta' standards internazzjonali, u għall-għarfien xjentifiku u tekniku l-ġdid.

Sakemm jiġu stabbiliti r-rekwiżiti msemmijin fil-punt 2(b), il-valutazzjoni tal-uniformità tal-varjetajiet adattati għall-produzzjoni organika, minbarra l-varjetajiet imsemmijin fl-Artikolu 68(1), għandha titwettaq fuq il-bażi ta' barra t-tip. Għall-ispeċijiet li jdakkrilhom infushom, għandhom jiġu applikati standard tal-popolazzjoni ta' 10 % u probabbiltà ta' aċċettazzjoni ta' mill-inqas 90 %. Għall-ispeċijiet ta' dakkril inkroċjat imdakkra b'mod miftuħ, għandu jiġi applikat standard tal-popolazzjoni ta' 20 % u għandha tiġi applikata probabbiltà ta' aċċettazzjoni ta' mill-inqas 80 %.

3. Il-Kummissjoni għandha s-setgħa li tadotta l-atti delegati f'konformità mal-Artikolu 75, li jissupplimentaw dan ir-Regolament bil-kundizzjonijiet minimi tal-kultivazzjoni li għandhom jiġu adottati mill-awtoritajiet kompetenti skont il-paragrafi 1(f) u (g), dwar:

- (i) il-miżuri fl-għalqa, inkluża n-newba tal-għelejjel;
- (ii) il-miżuri ta' monitoraġġ;
- (iii) il-modalità ta' notifika tal-kundizzjonijiet imsemmijin fil-punt (i) lill-Kummissjoni u lill-Istati Membri l-oħrajn;
- (iv) ir-regoli għar-rapportar mill-operaturi professjonisti lill-awtoritajiet kompetenti dwar l-applikazzjoni tal-kundizzjonijiet imsemmijin fil-punt (i);
- (v) l-indikazzjoni tal-kundizzjonijiet imsemmijin fil-punt (i) fir-registri nazzjonali tal-varjetajiet.

Dawk il-kundizzjonijiet għandhom ikunu bbażati fuq l-aħħar għarfien xjentifiku u tekniku.

4. Għall-iskop tar-registrazzjoni ta' varjetà fir-registru nazzjonali tal-varjetajiet tagħha, l-awtorità kompetenti għandha taċċetta, mingħajr eżami ulterjuri, deskrizzjoni uffiċjali jew eżami uffiċjali tar-rekwiżiti għall-valur għall-kultivazzjoni u għall-użu sostenibbli, kif imsemmi fil-paragrafu 1, il-punt (a)(i), li jkun ġie prodott minn awtorità kompetenti ta' Stat Membru ieħor.

Artikolu 48

Distintività

- 1. Għall-iskopijiet tad-deskrizzjoni uffiċjali, imsemmija fl-Artikolu 47(1), il-punt (a), varjetà għandha titqies distinta jekk tkun tingħaraf b'mod ċar, b'referenza għall-espressjoni tal-karatteristiċi li tirriżulta minn ġenotip partikolari jew minn tahlita ta' ġenotipi, minn kwalunkwe varjetà oħra li l-eżistenza tagħha tkun magħrufa sew fid-data tal-preżentazzjoni tal-applikazzjoni stabbilita f'konformità mal-Artikolu 58.
- 2. L-eżistenza ta' varjetà oħra, kif imsemmija fil-paragrafu 1, għandha titqies bħala magħrufa sew, jekk tiġi rrispettata waħda jew aktar mill-kundizzjonijiet li ġejjin:
 - (a) il-varjetà tkun inkluża f'registru nazzjonali tal-varjetajiet;

- (b) l-applikazzjoni għar-registrazzjoni tal-varjetà, jew l-applikazzjoni għall-ghoti ta' dritt għall-varjetà tal-pjanti fir-rigward ta' dik il-varjetà, tkun giet ipprezentata fl-Unjoni; jew
 - (c) tkun teżisti deskrizzjoni uffiċjali ta' dik il-varjetà fl-Unjoni, tkun magħrufa sew madwar id-dinja, jew ikun twettaq l-eżami tekniku skont l-Artikolu 59.
3. Meta japplika l-paragrafu 2, il-punt (c), il-persuna/i responsabbli għall-eżamijiet tekniċi għandhom jagħmlu disponibbli lill-awtoritajiet kompetenti d-deskrizzjoni uffiċjali tal-varjetà li jkunu eżaminaw.

Artikolu 49

Uniformità

Għall-iskopijiet tad-deskrizzjoni uffiċjali, varjetà għandha titqies li tkun uniformi jekk, soġġetta għall-varjazzjoni li tista' tkun mistennija mill-karatteristiċi partikolari tar-riproduzzjoni u tat-tip tagħha, tkun uniformi biżżejjed fl-espressjoni tal-karatteristiċi inklużi fl-eżami għall-karattru distintiv, kif ukoll fl-espressjoni ta' kwalunkwe karatteristika oħra użata għad-deskrizzjoni uffiċjali tagħha.

Artikolu 50

Stabbiltà

Għall-iskopijiet tad-deskrizzjoni uffiċjali, varjetà għandha titqies li tkun stabbli jekk l-espressjoni tal-karatteristiċi inklużi fl-eżami għad-distintività, kif ukoll ta' kwalunkwe karatteristika oħra użata għad-deskrizzjoni tal-varjetà, tibqa' l-istess wara riproduzzjoni ripetuta jew, fil-każ ta' ċikli ta' riproduzzjoni, fl-aħħar ta' kull ċiklu bħal dan.

Artikolu 51

Drittijiet mogħtijin fuq il-varjetajiet tal-pjanti

Jekk varjetà tkun ingħatat dritt fuq il-varjetà tal-pjanta skont l-Artikolu 62 tar-Regolament (KE) Nru 2100/1994 jew skont il-leġislazzjoni ta' Stat Membru, dik il-varjetà għandha titqies bħala distinta, uniformi u stabbli għall-iskopijiet tad-deskrizzjoni uffiċjali u li jkollha denominazzjoni xierqa għall-iskopijiet tal-Artikolu 47(1), il-punt (b).

Artikolu 52

Valur għall-kultivazzjoni u għall-użu sostenibbli

1. Għall-iskopijiet tal-Artikolu 47(1), il-punt (c), il-valur ta' varjetà għall-kultivazzjoni u għall-użu sostenibbli ta' varjetà għandu jitqies bħala sodisfaċenti jekk, meta mqabbla ma' varjetajiet oħrajn tal-istess speċi rreġistrati fir-reġistru nazzjonali tal-varjetajiet tal-Istat Membru rispettiv, il-karatteristiċi tagħha, b'mod ġenerali, joffru titjib ċar għall-kultivazzjoni u għall-użi sostenibbli li jistgħu jsiru mill-għelejjel, minn pjanti oħrajn jew mill-prodotti derivati minnhom.

Il-karatteristiċi msemmijin fl-ewwel subparagrafu huma dawn li ġejjin, kif xieraq għall-ispeċijiet, għar-reġjuni, għall-kundizzjonijiet agroekoloġiċi u għall-użi kkonċernati:

- (a) ir-rendiment, inklużi l-istabbiltà tar-rendiment u r-rendiment f'kundizzjonijiet ta' input baxx;

- (b) it-tolleranza/ir-reżistenza għal stress bijotiku, inkluż mard tal-pjanti kkawżat minn nematodi, minn fungi, minn batterji, minn viruses, minn insetti u minn pesti oħrajn;
 - (c) it-tolleranza/ir-reżistenza għal stress abijotiku, inkluż l-adattament għall-kundizzjonijiet tat-tibdil fil-klima;
 - (d) użu aktar effiċjenti tar-riżorsi naturali, bħall-ilma u n-nutrijenti;
 - (e) il-ħtieġa mnaqqsa għall-inputs esterni, bħal prodotti għall-protezzjoni tal-pjanti u fertilizzanti;
 - (f) il-karatteristiċi li jtejbu s-sostenibbiltà tal-ħżin, tal-ipproċessar u tad-distribuzzjoni;
 - (g) il-karatteristiċi tal-kwalità jew tan-nutrizzjoni.
2. Għall-iskopijiet tal-paragrafu 1, l-Istati Membri jistgħu jikkollaboraw ma' Stati Membri oħrajn b'kundizzjonijiet agroekoloġiċi simili. Dawk l-Istati Membri jistgħu jistabbilixxu faċilitajiet kondivizi għat-twettiq tal-eżami għall-valur għall-kultivazzjoni u għall-użu sostenibbli.
3. Il-Kummissjoni għandha s-setgħa li tadotta atti delegati f'konformità mal-Artikolu 75, li jissupplimentaw dan ir-Regolament billi:
- (a) jistabbilixxu r-rekwiżiti minimi għat-twettiq tal-eżami msemmi fil-paragrafu 1;
 - (b) jistabbilixxu l-metodoloġiji għall-valutazzjoni tal-karatteristiċi elenkati fil-paragrafu 1, il-punti (a) sa (g);
 - (c) jistabbilixxu l-istandards għall-evalwazzjoni u għar-rapportar tar-riżultati tal-eżami tal-valur għall-kultivazzjoni u għall-użu sostenibbli.
- Dawk l-atti delegati għandhom jadattaw ir-rekwiżiti, il-metodoloġiji u l-istandards tal-punti (a) sa (c) għall-iżviluppi tekniċi jew xjentifiċi applikabbli, u għal kwalunkwe politika jew regola ġdida tal-Unjoni dwar l-agrikoltura sostenibbli.
- Meta dawk ir-regoli jkunu għadhom ma ġewx stabbiliti, l-Istati Membri jistgħu jadottaw regoli bħal dawn għat-territorji rispettivi tagħhom. Għandhom jinnotifikawhom lill-Kummissjoni u lill-Istati Membri l-oħrajn.
- Permezz tal-atti ta' implimentazzjoni, il-Kummissjoni tista' tadotta deċiżjoni li titlob lil Stat Membru jirrevoka jew jimmodifika dawk ir-regoli, jekk jitqiesu, fuq il-bażi tal-evidenza xjentifika u teknika disponibbli, li ma jkunux xierqa għall-eżami tal-valur għall-kultivazzjoni u għall-użu sostenibbli ta' varjetà. Dawk l-atti ta' implimentazzjoni għandhom jiġu adottati f'konformità mal-proċedura ta' eżami msemmija fl-Artikolu 76(2).
4. Għall-iskopijiet tar-registrazzjoni ta' varjetajiet organiċi xierqa għall-produzzjoni organika kif definit fl-Artikolu 3(19) tar-Regolament (UE) 2018/848, l-eżami tal-valur għall-kultivazzjoni u għall-użu sostenibbli għandu jsir f'kundizzjonijiet organiċi, f'konformità ma' dak ir-Regolament, u b'mod partikolari mal-Artikolu 5, il-punti (d), (e), (f) u (g), u mal-Artikolu 12 tiegħu u mal-Parti I tal-Anness II ta' dak ir-Regolament.
- Meta l-awtoritajiet kompetenti ma jkunux jistgħu jwettqu eżami f'kundizzjonijiet organiċi, jew l-eżami ta' ċerti karatteristiċi, li jinkludu s-suxxettibbiltà għall-mard, l-ittestjar jista' jitwettaq f'kundizzjonijiet ta' input baxx u b'dak li jkun assolutament meħtieġ għat-tlestija tat-trattamenti tal-ittestjar bil-pestiċidi u b'inputs esterni oħrajn.

Artikolu 53

Registrazzjoni tal-varjetajiet ta' konservazzjoni

1. B'deroga mill-Artikoli 48, 49, 50, 52, 55(2), 56, 57, u 59 sa 65, il-varjetà ta' konservazzjoni għandha tiġi rreġistrata f'reġistru nazzjonali tal-varjetajiet jekk tikkonforma mal-kundizzjonijiet li ġejjin:
 - (a) ikollha deskrizzjoni rikonoxxuta uffiċjalment, li tispjega l-karatteristiċi li jikkwalifikawha bħala varjetà ta' konservazzjoni, f'konformità mad-definizzjoni fl-Artikolu 3(29);
 - (b) ikollha indikazzjoni tar-reġjun ta' origini inizjali tagħha;
 - (c) ikollha denominazzjoni li tikkonforma mal-Artikolu 54;
 - (d) tkun miżmuma fit-territorju tal-Unjoni.
2. Il-varjetà ta' konservazzjoni għandha tiġi rreġistrata fir-reġistru nazzjonali tal-varjetajiet wara applikazzjoni minn operatur professjonist stabbilit fl-Unjoni. Dik l-applikazzjoni għandha tinkludi l-elementi kollha msemmijin fil-paragrafu 1, il-punti (a) sa (d).

L-awtorità kompetenti għandha taċċetta jew tirrifjuta r-registrazzjoni ta' varjetà ta' konservazzjoni, wara li tivverifika l-konformità tagħha mal-paragrafu 1.
3. Il-varjetà ma għandhiex tiġi elenkata fir-reġistru nazzjonali tal-varjetajiet bħala varjetà ta' konservazzjoni, jekk:
 - (a) diġà tkun elenkata fir-reġistru tal-varjetajiet tal-Unjoni b'deskrizzjoni uffiċjali, skont l-Artikolu 44(1)(a), jew tħassret mir-reġistru tal-varjetajiet tal-Unjoni bħala varjetà b'deskrizzjoni uffiċjali fl-aħħar sentejn, jew fi żmien sentejn mill-iskadenza tal-perjodu mogħti skont l-Artikolu 71(2), jew
 - (b) tkun protetta minn dritt fuq il-varjetà tal-pjanta fil-Komunità, kif previst fir-Regolament tal-Kunsill (KE) Nru 2100/94, jew minn dritt fuq il-varjetà tal-pjanta nazzjonali, jew ikun hemm applikazzjoni pendenti għal dritt bħal dan.
4. Id-deskrizzjoni rikonoxxuta uffiċjalment imsemmija fil-paragrafu 1, il-punt (a), għandha tkun ibbażata fuq riżultati ta' testijiet mhux uffiċjali, fuq għarfien miksub minn esperjenza Prattika matul il-kultivazzjoni, ir-riproduzzjoni u l-użu, jew fuq informazzjoni oħra, b'mod partikolari mill-awtoritajiet tar-riżorsi ġenetiċi tal-pjanti jew minn organizzazzjonijiet rikonoxxuti għal dan l-iskop mill-Istati Membri.

Permezz tal-atti ta' implimentazzjoni, il-Kummissjoni tista' tispjega l-karatteristiċi u l-informazzjoni li dik id-deskrizzjoni jenhtieg li tkopri jekk ikun xieraq għal speċijiet speċifiċi. Atti ta' implimentazzjoni bħal dawn għandhom jiġu adottati f'konformità mal-proċedura ta' eżami msemmija fl-Artikolu 76(2).
5. Il-persuna responsabbli għas-selezzjoni konservattiva ta' varjetà ta' konservazzjoni għandha żżomm kampjuni tagħha u, fuq talba, tagħmilhom disponibbli għall-awtoritajiet kompetenti.

Artikolu 54

Adegwatezza tad-denominazzjonijiet tal-varjetajiet

1. Għall-iskopijiet tal-Artikolu 47(1), il-punt (b), id-denominazzjoni ta' varjetà ma għandhiex titqies xierqa jekk:

- (a) l-użu tagħha fit-territorju tal-Unjoni jkun prekluz bid-dritt precedenti ta' parti terza;
 - (b) tkun tista' tikkawża b'mod komuni diffikultajiet lill-utenti tagħha fir-rigward tar-rikonossiment jew tar-riproduzzjoni;
 - (c) tkun identika għad-denominazzjoni ta' varjetà jew tista' tigi konfuża magħha:
 - (i) li biha varjetà oħra tal-istess speċi jew ta' speċi relatata mill-qrib tiddaħħal f'registru nazzjonali tal-varjetajiet jew fir-registru tal-varjetajiet tal-Unjoni; jew
 - (ii) li biha l-materjal ta' varjetà oħra jkun tqiegħed fis-suq fi Stat Membru jew f'Membru tal-Unjoni Internazzjonali għall-Protezzjoni ta' Varjetajiet Godda tal-Pjanti,

sakemm il-varjetà msemmija fil-punt (i) jew (ii) ma tibqax teżisti u d-denominazzjoni tagħha ma tkunx kisbet sinifikat speċjali;
 - (d) tkun identika jew tista' tigi mfixxkla ma' denominazzjonijiet oħrajn li jintużaw b'mod komuni għat-tqegħid fis-suq ta' oġġetti jew li jridu jinżammu ħielsa skont il-leġiżlazzjoni tal-Unjoni;
 - (e) tkun tista' twassal għal reat f'xi wiehed mill-Istati Membri jew tmur kontra l-ordni pubbliku;
 - (f) tkun tista' tqarraq jew tohloq konfużjoni fejn jidhlu l-karatteristiċi, il-valur jew l-identità tal-varjetà, jew l-identità tan-nissiel.
2. Mingħajr preġudizzju għall-paragrafu 1, jekk varjetà tkun diġà rreġistrata f'registri nazzjonali tal-varjetajiet oħrajn, id-denominazzjoni għandha titqies xierqa, iżda biss jekk tkun bħal dik li tidher f'dawk ir-registri.
- Dan il-paragrafu ma għandux japplika jekk:
- (a) id-denominazzjoni x'aktarx tqarraq jew oħloq konfużjoni fejn tidhol il-varjetà rilevanti fi Stat Membru wiehed jew aktar; jew
 - (b) id-drittijiet tal-partijiet terzi jwaqqfu l-użu hieles ta' dik id-denominazzjoni f'dak li għandu x'jaqsam mal-varjetà inkwistjoni.
3. Meta, wara r-registrazzjoni ta' varjetà, l-awtorità kompetenti tistabbilixxi li fi żmien ir-registrazzjoni, id-denominazzjoni tal-varjetà ma kinitx xierqa skont it-tifsira tal-paragrafi 1 u 2, l-applikant għandu jippreżenta applikazzjoni għal denominazzjoni ġdida. L-awtorità kompetenti għandha tiddeċiedi dwar dik l-applikazzjoni wara li tikkonsulta mas-CPVO.
- L-awtorità kompetenti tista' tippermetti li d-denominazzjoni ta' qabel tintuża b'mod temporanju.
4. Il-Kummissjoni għandha s-setgħa li tadotta atti delegati f'konformità mal-Artikolu 75, li jissupplimentaw dan ir-Regolament billi jistabbilixxu kriterji speċifiċi dwar l-adegwatezza tad-denominazzjonijiet tal-varjetajiet fir-rigward ta' dawn:
- (a) ir-relazzjoni tagħhom mat-trademarks;
 - (b) ir-relazzjoni tagħhom mal-indikazzjonijiet ġeografiċi jew mad-denominazzjonijiet ta' origini għall-prodotti agrikoli;
 - (c) il-kunsensi bil-miktub tad-detenturi tad-drittijiet ta' qabel sabiex jitneħħew l-impedimenti għall-adegwatezza ta' denominazzjoni;

- (d) id-determinazzjoni ta' jekk denominazzjoni tkunx qarrieqa jew tohloq konfużjoni kif imsemmi fil-paragrafu 1, il-punt (f); u
- (e) l-użu ta' denominazzjoni fil-forma ta' kodiċi.

TAQSIMA 3

PROĊEDURA GĦAR-REĠISTRAZZJONI TAL-VARJETAJIET FIR-REĠISTRI NAZZJONALI TAL-VARJETAJIET

Artikolu 55

Preżentazzjoni tal-applikazzjoni

Kwalunkwe operatur professjonist stabbilit fl-Unjoni jista' jippreżenta b'mod elettroniku lill-awtorità kompetenti, applikazzjoni għar-reġistrazzjoni ta' varjetà fir-reġistru nazzjonali tal-varjetajiet.

Il-preżentazzjoni ta' dik l-applikazzjoni tista' tkun soġġetta għal tariffa li tithallas mill-applikant, kif stabbilit mill-awtorità kompetenti.

Artikolu 56

Kontenut tal-applikazzjoni għar-reġistrazzjoni ta' varjetà

1. L-applikazzjoni għar-reġistrazzjoni ta' varjetà f'reġistru nazzjonali tal-varjetajiet għandha tikkonsisti f'dawn li ġejjin:
 - (a) it-talba għar-reġistrazzjoni;
 - (b) l-identifikazzjoni tal-unità tassonomika botanika li għaliha tappartjeni l-varjetà;
 - (c) meta applikabbli, in-numru tar-reġistrazzjoni tal-applikant, ismu u l-indirizz tiegħu jew, meta xieraq, l-ismijiet u l-indirizzi tal-applikanti kongunti, u l-kredenzjali ta' kwalunkwe rappreżentant proċedurali;
 - (d) id-denominazzjoni proposta;
 - (e) l-isem u l-indirizz tal-persuna responsabbli mis-selezzjoni konservattiva tal-varjetà u, meta applikabbli, in-numru tar-reġistrazzjoni ta' dik il-persuna;
 - (f) id-deskrizzjoni tal-karatteristiċi ewlenin tal-varjetà, l-informazzjoni dwar jekk hijiex adattata biss għal staguni partikolari tas-sena, u, jekk disponibbli, il-kwestjonarju tekniku mimli;
 - (g) id-deskrizzjoni tal-proċedura ta' selezzjoni konservattiva tal-varjetà;
 - (h) il-post tat-tniissil tal-varjetà u, jekk applikabbli, ir-regjun ta' orġini partikolari tagħha;
 - (i) l-informazzjoni dwar jekk il-varjetà tkunx irreġistrata f'reġistru nazzjonali tal-varjetajiet ieħor u dwar jekk l-applikant ikunx jaf li f'wieħed minn dawk ir-reġistri hemm applikazzjoni għar-reġistrazzjoni pendenti;
 - (j) meta l-varjetà jkun fiha jew tkun tikkonsisti minn organiżmu ġenetikament modifikat, evidenza li l-organiżmu ġenetikament modifikat inkwistjoni jkun awtorizzat għall-kultivazzjoni fl-Unjoni, f'konformità mad-Direttiva 2001/18/KE jew mar-Regolament (KE) Nru 1829/2003, jew, meta applikabbli, fl-Istat Membru rispettiv f'konformità mal-Artikolu 26b tad-Direttiva 2001/18/KE;

- (k) meta l-applikazzjoni tikkonċerna varjetajiet ta' konservazzjoni, informazzjoni relatata mal-produzzjoni ta' deskrizzjoni rikonoxxuta uffiċjalment tal-varjetà, prova ta' dik id-deskrizzjoni u kwalunkwe dokument jew pubblikazzjoni li ssostniha;
 - (l) fil-każ ta' applikazzjoni li tikkonċerna varjetajiet bi dritt fuq il-varjetà tal-pjanta mogħti skont ir-Regolament (KE) Nru 2100/94 jew il-legiżlazzjoni ta' Stat Membru, il-prova li l-varjetà tkun protetta minn dritt bħal dan, bid-deskrizzjoni uffiċjali korrispondenti;
 - (m) f'każ li l-varjetà jkun fiha jew tkun tikkonsisti minn NGT tal-kategorija 1 kif definita fl-Artikolu 3(7) tar-Regolament (UE) .../... tal-Parlament Ewropew u tal-Kunsill²⁶ (l-Uffiċċju tal-Pubblikazzjonijiet, jekk jogħġbok dahhal ir-referenza għar-Regolament dwar l-NGT), evidenza li l-pjanta kisbet dikjarazzjoni tal-istatus ta' pjanta NGT tal-kategorija 1 skont l-Artikolu 6 jew 7 ta' dak ir-Regolament jew li hija dixxendent ta' pjanta/i bħal din/bħal dawn;
 - (n) f'każ li l-varjetà jkun fiha jew tikkonsisti fi pjanta NGT tal-kategorija 2 kif definita fl-Artikolu 3(8) tar-Regolament (UE) .../... (Uffiċċju tal-Pubblikazzjonijiet, jekk jogħġbok dahhal ir-referenza għar-Regolament dwar l-NGT), indikazzjoni ta' dak il-fatt;
 - (o) l-użu maħsub jew il-kundizzjonijiet tal-kultivazzjoni, jekk applikabbli skont l-Artikolu 47(2), tal-varjetà.
2. L-applikazzjoni għar-registrazzjoni ta' varjetà f'registru nazzjonali tal-varjetajiet għandha tkun akkumpanjata minn kampjun li għandu jintuża għall-eżami ta' dik il-varjetà. L-awtorità kompetenti tal-Istat Membru rispettiv għandha tistabbilixxi skadenza għall-preżentazzjoni ta' dak il-kampjun u tispeċifika l-kwalità u l-kwantità tiegħu.

Artikolu 57

Eżami formali tal-applikazzjoni

1. L-awtorità kompetenti tal-Istat Membru rispettiv għandha tirreġistra u teżamina kull applikazzjoni msemmija fl-Artikolu 55 sabiex tistabbilixxi jekk tikkonformax mar-rekwiżiti stabbiliti fl-Artikolu 56.
2. Jekk l-applikazzjoni ma tikkonformax mar-rekwiżiti stabbiliti fl-Artikolu 56, l-awtorità kompetenti għandha tagħti lill-applikant il-possibbiltà li jirrettifika l-applikazzjoni kif xieraq sa ċertu żmien partikolari. Jekk l-applikazzjoni ma tissodisfax dawn ir-rekwiżiti sal-iskadenza ta' dak iż-żmien partikolari, l-awtorità kompetenti għandha tirrifjuta l-applikazzjoni u ttemm ir-registrazzjoni tal-varjetà.

Artikolu 58

Data tal-applikazzjoni għar-registrazzjoni

Id-data tal-preżentazzjoni tal-applikazzjoni għar-registrazzjoni għandha tkun id-data li fiha l-applikazzjoni, li tikkonforma bis-shiħ mar-rekwiżiti stabbiliti fl-Artikolu 56, tasal għand l-awtorità kompetenti tal-Istat Membru rispettiv.

²⁶ Ir-Regolament (UE) .../... tal-Parlament Ewropew u tal-Kunsill ta' ... (....., p.....).

L-awtoritajiet kompetenti għandhom jibagħtu minnufih lill-applikant il-konferma tal-preżentazzjoni b'suċċess tal-applikazzjoni, inkluża l-informazzjoni dwar id-data ta' dik il-preżentazzjoni.

Artikolu 59

Eżami tekniku tal-varjetà

1. Meta, bħala riżultat tal-eżami formali, l-applikazzjoni tinstab li tikkonforma mar-rekwiziti stabbiliti fl-Artikolu 56, għandu jitwettaq eżami tekniku tal-varjetà.

L-eżami tekniku għandu jsir billi tikber il-varjetà, filwaqt li jitqiesu l-użu u l-kundizzjonijiet maħsubin għall-kultivazzjoni tal-varjetà. Mezzi oħrajn, inkluż l-użu ta' tekniki bijomolekulari, jistgħu jintużaw bħala għodda supplimentari, kif xieraq għall-iskopijiet tal-eżami tekniku, l-ispeċi kkonċernata jew il-karatteristiċi li għandhom jiġu vverifikati, kif stabbilit skont l-att ta' implimentazzjoni msemmi fl-Artikolu 47(2) dwar id-distintività, l-uniformità u l-istabbiltà.

L-eżami tekniku msemmi għandu jivverifika:

- (a) il-konformità mar-rekwiziti għad-distintività, għall-uniformità u għall-istabbiltà tal-varjetà, kif stabbiliti fl-Artikoli 48 sa 50;
 - (b) jekk il-varjetà għandhiex valur għall-kultivazzjoni u għall-użu sostenibbli, f'konformità mal-Artikolu 52, fil-każ tal-varjetajiet imsemmijin fl-Artikolu 47(1), il-punt (a)(ii).
2. L-eżami tekniku msemmi fil-paragrafu 1 għandu jitwettaq mill-awtoritajiet kompetenti f'konformità mal-Artikolu 60, sakemm ma tkunx tapplika d-deroga msemmiya fl-Artikolu 61(1).
 3. F'każ li jkun diġà disponibbli rapport formali dwar id-distintività, l-uniformità u l-istabbiltà tal-varjetà, prodott mis-CPVO jew minn awtorità kompetenti oħra, l-awtorità kompetenti għandha tqis il-konkluzjonijiet ta' dak ir-rapport għall-iskopijiet tal-konkluzjoni tal-eżami tekniku.
 4. It-tweġġ tal-eżami tekniku msemmi fil-paragrafu 1 jista' jkun soġġett għal tariffa li tithallas mill-applikant, kif stabbilit mill-awtorità kompetenti.

Artikolu 60

Awditu tal-bini tal-awtorità kompetenti

L-awtorità kompetenti tal-Istat Membru rispettiv tista' twettaq l-eżami tekniku fir-rigward tal-konformità mar-rekwiziti għad-distintività, għall-uniformità u għall-istabbiltà msemmin fl-Artikoli 48 sa 50 biss wara li jinstab li l-bini u l-arrangamenti tax-xogħol tagħha, dedikati għal dan l-għan, ikunu xierqa għat-tweġġ ta' dan l-eżami skont awditu mwettaq mis-CPVO jew mill-Kummissjoni.

Fuq il-bażi tal-awditu msemmi fl-ewwel subparagrafu, il-Kummissjoni tista' tirrakkomanda lill-awtorità kompetenti, jekk ikun xieraq, l-azzjonijiet sabiex tiġi żgurata l-adegwatezza tal-bini u tal-organizzazzjoni tal-awtoritajiet kompetenti. Il-Kummissjoni tista' twettaq awditi addizzjonali u, meta applikabbli, tirrakkomanda lill-awtoritajiet kompetenti azzjonijiet korrettivi sabiex tiġi żgurata l-adegwatezza tal-bini u tal-organizzazzjoni tagħhom.

Artikolu 61

Awtorizzazzjoni tal-applikant sabiex iwettaq eżami tekniku għall-valur għall-kultivazzjoni u għall-użu sostenibbli

1. B'deroga mill-Artikolu 59(2), l-eżami tekniku ta' jekk il-varjetà għandhiex valur sostenibbli għall-kultivazzjoni u għall-użu, f'konformità mal-Artikolu 52, jew parti minnu, jista' jitwettaq mill-applikant jekk:
 - (a) dak l-applikant ikun gie awtorizzat mill-awtorità kompetenti tal-Istat Membru rispettiv;
 - (b) l-eżami jitwettaq taht is-supervizjoni u l-gwida uffiċjali tal-awtorità kompetenti kkonċernata; u
 - (c) l-eżami jitwettaq fil-bini dedikat għal dak l-ghan.
2. Qabel ma tagħti l-awtorizzazzjoni sabiex jitwettaq l-eżami tekniku fil-bini tan-nissjela, l-awtorità kompetenti għandha tawditja l-bini, ir-riżorsi u l-kapaċitajiet organizzattivi tal-applikant. Dik l-awditu għandu jivverifika jekk il-bini, il-facilitajiet tal-laboratorju, l-organizzazzjoni u t-tweqqi tal-provi tat-tkabbir ikunux adattati għat-tweqqi tal-eżami tekniku fil-bini tan-nissjela fir-rigward tal-konformità mar-rekwiżiti tal-valur għall-kultivazzjoni u għall-użu sostenibbli msemmijin fl-Artikolu 52.
3. Il-Kummissjoni għandha s-setgħa li tadotta atti delegati f'konformità mal-Artikolu 75, li jissupplimentaw dan ir-Regolament billi jistabbilixxu r-regoli dwar l-awditu msemmi fil-paragrafu 2.
4. Fuq il-bażi tal-awditu msemmi fil-paragrafu 2, l-awtorità kompetenti tista' tirrakkomanda lill-applikant, jekk xieraq, l-azzjonijiet li jiżguraw l-adegwatezza tal-bini u tal-organizzazzjoni tal-eżami tal-applikant.
5. L-awtorità kompetenti tista' twettaq awditi addizzjonali minbarra dak imsemmi fil-paragrafu 2 u, meta applikabbli, tirrakkomanda lill-applikant sabiex iwettaq, f'perjodu ta' żmien speċifiku, l-azzjonijiet korrettivi li jikkonċernaw il-bini u l-arrangamenti tax-xogħol tiegħu. Jekk wara dak il-perjodu l-awtorità kompetenti tikkonkludi li l-bini u l-arrangamenti tax-xogħol tal-applikant ma jkunux xierqa, hija tista' tneħhi jew tbiddel l-awtorizzazzjoni msemmija fil-paragrafu 1.

Artikolu 62

Regoli addizzjonali dwar l-eżami tekniku

1. Il-Kummissjoni għandha s-setgħa li tadotta atti delegati f'konformità mal-Artikolu 75, li jissupplimentaw ir-rekwiżiti dwar l-eżami tekniku stabbiliti fl-Artikolu 59. Dawn l-atti delegati jistgħu jikkonċernaw:
 - (a) il-kwalifika, it-taħriġ u l-attivitajiet tal-persunal tal-awtorità kompetenti, jew tal-applikant, għall-iskopijiet tal-eżami tekniku msemmi fl-Artikolu 61;
 - (b) it-tagħmir meħtieġ, inklużi l-laboratorji għall-ittestjar, meħtieġ sabiex isir l-eżami tekniku;
 - (c) l-istabbiliment ta' gabra ta' referenza ta' varjetà sabiex titqabbel il-varjetà eżaminata ma' varjetajiet oħrajn sabiex tiġi vvalutata d-distintività, u l-ġestjoni tal-ħzin ta' gabra ta' referenza bhal din;

- (d) l-istabbiliment ta' sistemi għall-ġestjoni tal-kwalità, inkluż ir-rekord tal-attivitajiet u l-protokollu jew il-linji gwida, li jridu jintużaw għall-eżami tekniku;
- (e) it-twerttiq ta' aktar provi u testijiet tal-laboratorju għal ġeneri jew għal speċijiet partikolari, inklużi tekniki bijomolekolari.

Dawk l-atti delegati jadattaw għall-protokollu tekniċi u xjentifiċi internazzjonali disponibbli.

2. Meta ma jkun għe adottat l-ebda rekwiżit skont il-paragrafu 1, l-eżamijiet tekniċi għandhom isiru f'konformità mal-protokollu nazzjonali fir-rigward tal-elementi msemmijin fil-paragrafu 1, il-punti (a) - (e).

Artikolu 63

Kunfidenzjalità

1. Meta, matul l-eżami tekniku previst fl-Artikolu 59, jidher li jkun meħtieġ eżami tal-komponenti genealoġiċi, ir-riżultati ta' dan l-eżami u d-deskrizzjoni tal-komponenti genealoġiċi għandhom jiġu ttrattati bħala kunfidenzjali, jekk l-applikanti jitolbu hekk.
2. Fil-każ ta' varjetajiet ta' PRM maħsubin esklużivament għall-produzzjoni ta' materja prima agrikola għal skopijiet industrijali, ċerti elementi tal-eżami tekniku u l-użi maħsubin ta' dawk il-varjetajiet, li d-divulgazzjoni pubblika tagħhom tista' taffettwa l-pożizzjoni kompetittiva tal-applikant, għandhom jiġu ttrattati bħala kunfidenzjali, jekk dak l-applikant jitlob hekk.
3. Dan l-Artikolu għandu jkun mingħajr preġudizzju għall-Artikolu 8 tar-Regolament (UE) 2017/625.

Artikolu 64

Rapport provviżorju tal-eżami u deskrizzjoni uffiċjali provviżorja

1. Wara l-eżami tekniku previst fl-Artikolu 59, l-awtorità kompetenti għandha tipproduċi rapport provviżorju tal-eżami, fir-rigward tal-konformità mar-rekwiżiti ta' distintività, ta' uniformità u ta' stabbiltà, u l-karatteristiċi tal-valur għall-kultivazzjoni u għall-użu sostenibbli, kif applikabbli, kif imsemmi fl-Artikoli 48, 49, 50 u 52, u għandha tohroġ deskrizzjoni uffiċjali provviżorja tal-varjetà fuq il-bażi ta' dak ir-rapport.
2. Ir-rapport provviżorju tal-eżami jista' jirreferi għal sejbiet ta' rapporti oħrajn tal-eżami, maħluqin dwar il-varjetà rilevanti, mill-awtorità kompetenti kkonċernata, minn awtoritajiet kompetenti oħrajn jew mis-CPVO.
3. L-awtorità kompetenti għandha tghaddi lill-applikant ir-rapport provviżorju tal-eżami u d-deskrizzjoni uffiċjali provviżorja tal-varjetà. L-applikant jista' jikkummenta dwar dawn id-dokumenti fi żmien 15-il jum tal-kalendarju.
4. Meta l-awtorità kompetenti ma tqisx li r-rapport tal-eżami provviżorju jikkostitwixxi bażi suffiċjenti għal deċiżjoni dwar ir-registrazzjoni tal-varjetà, hija għandha titlob lill-applikant informazzjoni, eżamijiet jew azzjonijiet oħrajn addizzjonali, kif xieraq, sabiex tiżgura l-konformità tal-varjetà mar-rekwiżiti ta' distintività, ta' uniformità, ta' stabbiltà u l-valur għall-kultivazzjoni u/jew għall-użu sostenibbli, kif stabbilit rispettivament fl-Artikoli 48, 49, 50 u 52.

Artikolu 65

Rapport tal-eżami u deskrizzjoni uffiċjali finali

Wara li tqis kwalunkwe kumment dwar ir-rapport tal-eżami provviżorju u d-deskrizzjoni provviżorja uffiċjali pprovduti mill-applikant, l-awtorità kompetenti għandha tohroġ rapport tal-eżami finali u deskrizzjoni uffiċjali finali dwar id-distintività, l-uniformità u l-istabbiltà tal-varjetà u tinkludi sommarju tar-riżultati tal-eżami dwar il-valur għall-kultivazzjoni u għall-użu sostenibbli.

L-awtoritajiet kompetenti, meta jintalbu, għandhom jagħmlu r-rapporti tal-eżami u d-deskrizzjoni uffiċjali disponibbli għall-partijiet terzi, soġġetti għad-dritt nazzjonali jew tal-Unjoni dwar il-protezzjoni tad-*data* u għar-regoli applikabbli dwar il-kunfidenzjalità.

Artikolu 66

Eżami tad-denominazzjoni tal-varjetà

Wara l-eżami formali tal-applikazzjoni previst fl-Artikolu 57, u qabel ir-registrazzjoni tal-varjetà f'registru nazzjonali tal-varjetajiet skont l-Artikolu 67, l-awtorità kompetenti għandha tikkonsulta mas-CPVO dwar id-denominazzjoni tal-varjetajiet proposta mill-applikant.

Is-CPVO għandu jippreżenta rakkomandazzjoni lill-awtorità kompetenti dwar l-adegwatezza tad-denominazzjoni tal-varjetà proposta mill-applikant, f'konformità mal-Artikolu 54. L-awtorità kompetenti għandha tgharraf lill-applikant dwar ir-rakkomandazzjoni.

Artikolu 67

Deċiżjoni dwar ir-registrazzjoni tal-varjetà fir-registru nazzjonali tal-varjetajiet

1. Jekk, fuq il-bażi tal-proċedura stabbilita fl-Artikoli 55 sa 66, jiġi konkluż li l-varjetà tikkonforma mar-rekwiżiti stabbiliti fl-Artikolu 47(1), l-awtorità kompetenti tal-Istat Membru rispettiv għandha tiddeċiedi li tirreġistra l-varjetà fir-registru nazzjonali tal-varjetajiet.
2. L-awtorità kompetenti għandha tadotta deċiżjoni li tirrifjuta r-registrazzjoni fir-registru nazzjonali tal-varjetajiet, jekk:
 - (a) tistabbilixxi li r-rekwiżiti rispettivi stabbiliti fl-Artikolu 47(1) ma jkunux issodisfati; jew
 - (b) l-applikant ma jkunx ikkonforma ma' xi wiehed mill-obbligi stabbiliti għalih fl-Artikoli 55 sa 64.
3. Id-deċiżjonijiet li jirrifjutaw ir-registrazzjoni tal-varjetà fir-registru nazzjonali tal-varjetajiet għandhom jiddikjaraw ir-raġunijiet li jiġġustifikaw rifjut bhal dan.
4. L-awtorità kompetenti għandha tghaddi lill-applikant id-deċiżjoni msemmija fil-paragrafi 1 u 2.
5. Id-deċiżjonijiet imsemmijin fil-paragrafi 1 u 2 jistgħu jiġu appellati, f'konformità mar-regoli amministrattivi tal-Istat Membru kkonċernat. Kwalunkwe appell kontra deċiżjoni msemmija fil-paragrafu 1 għandu jkollu effett suspensiv fuq ir-registrazzjoni tal-varjetà rispettiva.
6. L-adozzjoni tad-deċiżjoni msemmija fil-paragrafu 1 tista' tkun soġġetta għal tariffa li tithallas mill-applikant, kif stabbilit mill-awtorità kompetenti.

Varjetajiet irreġistrati skont id-Direttivi 68/193/KEE, 2002/53/KE, 2002/55/KE u 2008/90/KE

1. B'deroga mill-Artikoli 54 sa 67, l-awtoritajiet kompetenti għandhom jirreġistraw minnufih fir-reġistri nazzjonali tagħhom tal-varjetajiet il-varjetajiet kollha aċċettati jew irreġistrati uffiċjalment qabel ... [*id-data tad-dhul fis-seħh ta' dan ir-Regolament*], fil-katalogi, fil-listi jew fir-reġistri stabbiliti mill-Istati Membri tagħhom skont l-Artikolu 5 tad-Direttiva 68/193/KEE, l-Artikolu 3 tad-Direttiva 2002/53/KE, l-Artikolu 3(2) tad-Direttiva 2002/55/KE u l-Artikolu 7(4) tad-Direttiva 2008/90/KE, mingħajr ma japplikaw il-proċedura ta' registrazzjoni stabbilita b'dawk l-Artikoli.
2. B'deroga mill-Artikolu 53, il-varjetajiet aċċettati f'konformità mal-Artikolu 3 tad-Direttiva 2008/62/KE u mal-Artikolu 3(1) tad-Direttiva 2009/145/KE qabel... [*ĠU, jekk jogħġbok dahhal id-data tad-dhul fis-seħh ta' dan ir-Regolament*] għandhom jiġu rreġistrati minnufih fir-reġistri nazzjonali tal-varjetajiet bħala varjetajiet ta' konservazzjoni pprovduti b'deskrizzjoni rikonoxxuta uffiċjalment mingħajr ma tiġi applikata l-proċedura ta' registrazzjoni stabbilita b'dak l-Artikolu.

TAQSIMA 4

PERJODU TA' REĠISTRAZZJONI U TA' SELEZZJONI KONSERVATTIVA TAL-VARJETAJIET

Perjodu ta' registrazzjoni

1. Il-perjodu ta' registrazzjoni ta' varjetà f'reġistru nazzjonali tal-varjetajiet ("perjodu ta' registrazzjoni") għandu jkun ta' 10 snin.

Madankollu, dak il-perjodu ta' registrazzjoni għandu jkun ta' 30 sena għall-varjetajiet tal-ispeċijiet tal-pjanti tal-frott u tal-materjal tal-propagazzjoni tad-dwieli, kif elenkati rispettivament fil-Partijiet C u D tal-Anness I.

Fil-każ tal-varjetajiet li jikkonsistu minn, jew li fihom, organiżmu ġenetikament modifikat, il-perjodu ta' registrazzjoni għandu jkun limitat għall-perjodu li għalih dak l-organiżmu ġenetikament modifikat ikun awtorizzat għall-kultivazzjoni skont id-Direttiva 2001/18/KE jew ir-Regolament (KE) Nru 1829/2003.

Fil-każ tal-varjetajiet li jikkonsistu minn, jew li fihom, pjanta NGT tal-kategorija 2 kif definita fl-Artikolu 3(8), tar-Regolament (UE) .../... (Uffiċċju tal-Pubblikazzjonijiet, jekk jogħġbok dahhal ir-referenza għar-Regolament dwar l-NGT ...), il-perjodu ta' registrazzjoni għandu jkun limitat għall-perjodu li għalih dik il-pjanta tkun awtorizzata skont dak ir-Regolament.
2. Ir-registrazzjoni ta' varjetà f'reġistru nazzjonali tal-varjetajiet tista' tiġġedded għal perjodu ieħor ta' 10 snin, jew rispettivament ta' 30 sena, f'konformità mal-proċedura u mal-kundizzjonijiet stabbiliti fl-Artikolu 70.

Fil-każ tal-varjetà li tikkonsisti minn, jew li fiha, organiżmu ġenetikament modifikat, it-tiġdid tal-perjodu ta' registrazzjoni għandu jkun limitat għall-perjodu li għalih dak l-organiżmu ġenetikament modifikat ikun awtorizzat għall-kultivazzjoni skont id-Direttiva 2001/18/KE jew ir-Regolament (KE) Nru 1829/2003.
3. Ir-registrazzjoni ta' varjetà tista' tkun soġġetta għal tariffa annwali li tithallas mill-applikant, kif stabbilit mill-awtorità kompetenti.

Artikolu 70

Proċedura u kundizzjonijiet sabiex tiġġedded reġistrazzjoni

1. Kull persuna li jkun beħsiebha ġġedded ir-reġistrazzjoni ta' varjetà għandha tippreżenta applikazzjoni mhux aktar kmieni minn 12-il xahar u mhux aktar tard minn 6 xhur minn meta jiskadi l-perjodu ta' reġistrazzjoni kif imsemmi fl-Artikolu 69(1).
2. L-applikazzjoni għandha tiġi ppreżentata b'mod elettroniku. Magħha għandha tingħata evidenza li turi li daww il-kundizzjonijiet stabbiliti fil-paragrafi 3 ġew issodisfati.
3. It-tiġdid tar-reġistrazzjoni ta' varjetà f'reġistru nazzjonali tal-varjetajiet jista' jingħata biss jekk:
 - (a) l-applikant ikun ppreżenta biżżejjed evidenza li l-varjetà tkun għadha konformi mar-rekwiżiti rispettivi tal-Artikolu 47(1); u
 - (b) l-awtorità kompetenti tal-Istat Membru rispettiv tkun stabbilit li hemm persuna responsabbli għas-selezzjoni konservattiva tal-varjetajiet f'konformità mal-Artikolu 72.
4. L-awtorità kompetenti tista', fuq inizjattiva tagħha stess, iġġedded ir-reġistrazzjoni ta' varjetà, jekk ikun għad hemm domanda kbira għaliha mill-operaturi professjonisti u mill-bdiewa kkonċernati, jew jenħtieġ li tinżamm fl-interess tal-konservazzjoni tar-żorsi ġenetiċi tal-pjanti.

Artikolu 71

Tnehhija mir-reġistri nazzjonali tal-varjetajiet

1. L-awtorità kompetenti tal-Istat Membru rispettiv għandha tneħhi varjetà mir-reġistru nazzjonali tal-varjetajiet, jekk:
 - (a) tikkonkludi, fuq il-bażi ta' xi evidenza ġdida, li r-rekwiżiti għar-reġistrazzjoni, kif stabbiliti fl-Artikolu 47(1), ma għadhomx issodisfati;
 - (b) l-applikant ma jhallasx it-tariffa li l-awtorità kompetenti tkun stabbilit f'konformità mal-Artikoli 55, 59(4), 67(6) u 69(3);
 - (c) il-persuna responsabbli għas-selezzjoni konservattiva tal-varjetajiet, kif imsemmi fl-Artikolu 72, titlob hekk, jew dik il-persuna ma tibqax tiegħu hsieb is-selezzjoni konservattiva tal-varjetajiet u l-ebda persuna oħra ma tkun saret responsabbli għal dan l-inkarigu;
 - (d) ma tibqax issir selezzjoni konservattiva tal-varjetajiet skont ir-rekwiżiti tal-Artikolu 72;
 - (e) issir selezzjoni konservattiva tal-varjetajiet f'pajjiż terz li ma jkunx ta assistenza fil-kontrolli ta' dik is-selezzjoni konservattiva skont l-Artikolu 72(7);
 - (f) fi żmien l-applikazzjoni, tingħata *data* falza jew frawdolenti li fuq il-bażi tagħha tkun ġiet deċiża r-reġistrazzjoni;
 - (g) ma tkun ġiet ippreżentata l-ebda applikazzjoni għat-tiġdid sal-iskadenza msemmija fl-Artikolu 70(1) u l-perjodu ta' validità tar-reġistrazzjoni msemmi fl-Artikolu 69(1) ikun skada.

2. Fuq talba mill-applikant, l-awtorità kompetenti tista' tippermetti li varjetà mnehhija mir-registru nazzjonali tal-varjetajiet f'konformità mal-paragrafu 1, il-punt (g), tibqa' disponibbli fis-suq sat-30 ta' Ġunju tat-tielet sena wara t-tnehhija mir-registru.
Din it-talba għandha tigi pprezentata mhux aktar tard mid-data tal-iskadenza tal-perjodu ta' validità tar-registrazzjoni.
3. Wara t-tnehhija tagħha minn registru nazzjonali tal-varjetajiet, kif imsemmi fil-paragrafu 1, il-varjetà kkonċernata għandha titneħħa minnufih mir-registru tal-varjetajiet tal-Unjoni, jekk ma tkun irregistrata fl-ebda registru nazzjonali tal-varjetajiet iehor.

Artikolu 72

Selezzjoni konservattiva tal-varjetajiet

1. Is-selezzjoni konservattiva tal-varjetajiet irregistrati f'registru nazzjonali tal-varjetajiet għandha ssir mill-applikant jew minn persuna oħra nnotifikata lill-awtorità kompetenti mill-applikant. L-awtorità kompetenti għandha tawtorizza lil dik il-persuna l-oħra twettaq is-selezzjoni konservattiva tal-varjetajiet, jekk dik il-persuna tagħti prova tal-kapaċità tagħha għal dak il-kompitu, u l-awtorità kompetenti għandha tirtira dik l-awtorizzazzjoni jekk dik il-persuna ma tkunx għadha kapaċi għalih. L-isem u n-numru tar-registrazzjoni ta' dik il-persuna għandhom jiġu nnotifikati lill-awtorità kompetenti tal-Istat Membru mill-applikant.
2. Is-selezzjoni konservattiva tal-varjetajiet għandha ssir f'konformità mal-prattiki aċċettati li jikkonċernaw, kif xieraq, ġeneri, speċijiet jew tipi partikolari ta' varjetajiet.
3. Il-persuna msemmija fil-paragrafu 1 għandha żżomm rekords dwar is-selezzjoni konservattiva tal-varjetajiet. F'kull hin, l-awtorità kompetenti għandha tkun tista' tivverifika s-selezzjoni konservattiva tal-varjetajiet f'dawk ir-rekords. Dawn ir-rekords għandhom ikopru wkoll il-produzzjoni tal-materjal prebażiku, bażiku, iċċertifikat u standard, u l-istadji tal-produzzjoni qabel il-materjal prebażiku.
Fuq talba, għandu jiġi pprovdut kampjun standard tal-varjetà kkonċernata lill-awtorità kompetenti.
4. L-awtorità kompetenti għandha tagħmel kontrolli fuq il-mod kif issir is-selezzjoni konservattiva tal-varjetajiet u, għal dan l-għan, tista' tiehu kampjuni tal-varjetajiet ikkonċernati. Il-frekwenza ta' dawk il-kontrolli għandha tkun ibbażata fuq il-probabbiltà ta' nuqqas ta' konformità mal-paragrafi 1 sa 3.
5. Meta l-awtorità kompetenti ssib li l-persuna responsabbli għas-selezzjoni konservattiva tal-varjetajiet ma tkunx konformi mal-paragrafi 1 sa 3, hija għandha tagħti żmien xieraq lil dik il-persuna sabiex tiehu azzjoni korrettiva jew titlob lil persuna oħra twettaq is-selezzjoni konservattiva tal-varjetajiet. Jekk ma tittiehed l-ebda azzjoni bhal din sa dak il-limitu ta' żmien, l-awtorità kompetenti għandha tneħħi l-varjetà mir-registru nazzjonali tal-varjetajiet f'konformità mal-Artikolu 71.
6. Meta s-selezzjoni konservattiva tal-varjetajiet issir fi Stat Membru iehor li mhux l-Istat Membru li fir-registru nazzjonali tal-varjetajiet tiegħu tkun giet irregistrata l-varjetà, l-awtoritajiet kompetenti taż-żewġ Stati Membri kkonċernati għandhom jassistu lil xulxin fil-kontrolli tas-selezzjoni konservattiva tal-varjetajiet. Jekk ma tingħata l-ebda assistenza bhal din f'perjodu ta' żmien raġonevoli, jew jekk jiġi konkluz li s-selezzjoni konservattiva tal-varjetajiet ma ssirx f'konformità ma' dan l-

Artikolu, l-awtorità kompetenti rispettiva għandha tneħhi l-varjetà mir-registru nazzjonali tal-varjetajiet f'konformità mal-Artikolu 71.

7. Meta s-selezzjoni konservattiva tal-varjetajiet issir f'pajjiż terz, l-awtoritajiet kompetenti tal-Istat Membru, li fir-registru nazzjonali tal-varjetajiet tiegħu tkun giet irregistrata l-varjetà, għandhom jitolbu l-assistenza tal-awtoritajiet tal-pajjiż terz fil-kontrolli dwar is-selezzjoni konservattiva tal-varjetajiet, jekk selezzjoni konservattiva b'hal din tkun giet soġġetta għar-rikonossiment tal-ekwivalenza msemmija fl-Artikolu 39(5). Jekk ma tinghata l-ebda assistenza b'hal din f'perjodu ta' żmien raġonevoli, jew jekk jiġi konkluż li s-selezzjoni konservattiva tal-varjetajiet ma ssirx f'konformità ma' dan l-Artikolu, l-awtorità kompetenti rispettiva għandha tneħhi l-varjetà mir-registru nazzjonali tal-varjetajiet f'konformità mal-Artikolu 71.

TAQSIMA 5

ŻAMMA TAD-DOKUMENTAZZJONI U TAL-KAMPJUNI

Artikolu 73

Dokumentazzjoni dwar ir-registri nazzjonali tal-varjetajiet

L-awtorità kompetenti tal-Istat Membru rispettiv għandha żżomm fajl dwar kull varjetà rregistrata fir-registru nazzjonali tal-varjetajiet, li jkun fih:

- (a) id-deskrizzjoni uffiċjali jew id-deskrizzjoni rikonossuta uffiċjalment tal-varjetà;
- (b) ir-rapport tal-eżami; u
- (c) kwalunkwe rapport tal-eżami komplementari skont l-Artikolu 64(4).

Fil-każ ta' deskrizzjoni rikonossuta uffiċjalment, il-fajl għandu jkun fih biss dik id-deskrizzjoni u d-dokumenti li jsostnuha.

Artikolu 74

Kampjuni tal-varjetajiet registrati

L-awtoritajiet kompetenti għandhom iżommu kampjuni tal-varjetajiet irregistrati fir-registri nazzjonali tal-varjetajiet u jagħmluhom aċċessibbli għal kwalunkwe parti terza fuq talba.

Permezz tal-atti ta' implimentazzjoni, il-Kummissjoni tista' tispeċifika d-daqs ta' dawg il-kampjuni, ir-regoli għas-sostituzzjoni tagħhom, fil-każ li fih il-kwantità tal-kampjun originali tkun limitata wisq jew ma tkunx għadha adegwata minhabba l-użu tagħha f'eżamijiet oħrajn, u l-preżentazzjoni tagħhom lil awtoritajiet kompetenti oħrajn. Dak l-att ta' implimentazzjoni għandu jiġi adottat f'konformità mal-proċedura ta' eżami msemmija fl-Artikolu 76(2).

KAPITOLU V

DISPOŻIZZJONIJIET PROĊEDURALI

Artikolu 75

Eżerċizzju tad-delega

1. Is-setgħa ta' adozzjoni tal-atti delegati hija mogħtija lill-Kummissjoni sugġett għall-kundizzjonijiet stabbiliti f'dan l-Artikolu.

2. Id-delega tas-setgħa msemmija fl-Artikoli 2(3), 7(3), 8(4), 10(2), 15(5), 20(2), 22(2), 24(4), 27(3), 46(2), 47(3), 52(3), 54(4), 61(3), u 62(1) għandha tingħata lill-Kummissjoni għal 5 snin mid-data tad-dhul fis-seħh ta' dan ir-Regolament.
Id-delega tas-setgħa għandha tiġi estiża b'mod taċitu għal perjodi ta' 5 snin, sakemm il-Parlament Ewropew jew il-Kunsill ma jkunx oppona estensjoni bħal din mhux aktar tard minn 3 xhur qabel it-tmiem ta' kull perjodu. Il-Kummissjoni għandha tfassal rapport fir-rigward tad-delega tas-setgħa mhux aktar tard minn 9 xhur qabel it-tmiem tal-ewwel perjodu ta' 5 snin.
3. Id-delega tas-setgħa msemmija fl-Artikoli 2(3), 7(3), 8(4), 10(2), 15(5), 20(2), 22(2), 24(4), 27(3), 46(2), 47(3), 52(3), 54(4), 61(3), u 62(1) tista' tiġi revokata fi kwalunkwe mument mill-Parlament Ewropew jew mill-Kunsill. Id-deċiżjoni ta' revoka għandha ttemm id-delega tas-setgħa speċifikata f'dik id-deċiżjoni. Din għandha ssir effettiva l-ghada tal-pubblikazzjoni tad-deċiżjoni f'*Il-Gurnal Uffiċjali tal-Unjoni Ewropea* jew f'data aktar tard speċifikata fih. Ma għandhiex taffettwa l-validità ta' kwalunkwe att delegat li jkun diġà fis-seħh.
4. Qabel ma tadotta att delegat, il-Kummissjoni għandha tikkonsulta esperti nnominati minn kull Stat Membru skont il-prinċipji stipulati fil-Ftehim Interistituzzjonali dwar it-Tfassil Aħjar tal-Liġijiet tat-13 ta' April 2016.
5. Hekk kif tadotta att delegat, il-Kummissjoni għandha tinnotifikah simultanjament lill-Parlament Ewropew u lill-Kunsill.
6. L-att delegat adottat skont l-Artikoli 2(3), 7(3), 8(4), 10(2), 15(5), 20(2), 22(2), 24(4), 27(3), 46(2), 47(3), 52(3), 54(4), 61(3), u 62(1) għandu jidhol fis-seħh biss jekk la l-Parlament Ewropew u lanqas il-Kunsill ma jkunu oġġezzjonaw għalih fi hdan perjodu ta' xahrejn min-notifika ta' dak l-att lill-Parlament Ewropew u lill-Kunsill jew jekk, qabel ma jiskadi dak il-perjodu, il-Parlament Ewropew u l-Kunsill ikunu t-tnejn informaw lill-Kummissjoni li ma humiex se joġġezzjonaw. Dak il-perjodu għandu jiġi estiż b'xahrejn fuq inizjattiva tal-Parlament Ewropew jew tal-Kunsill.

Artikolu 76

Proċedura ta' kumitat

1. Il-Kumitat għandu jkun megħjun mill-Kumitat Permanenti dwar il-Pjanti, l-Animali, l-Ikel u l-Għalf stabbilit bl-Artikolu 58(1) tar-Regolament (KE) Nru 178/2002 tal-Parlament Ewropew u tal-Kunsill²⁷. Dak il-kumitat għandu jkun kumitat skont it-tifsira tar-Regolament (UE) Nru 182/2011.
2. Meta ssir referenza għal dan il-paragrafu, għandu japplika l-Artikolu 5 tar-Regolament (UE) Nru 182/2011.
Meta l-opinjoni tal-kumitat tinkiseb bi proċedura bil-miktub, dik il-proċedura għandha tintemm mingħajr riżultat meta, fil-limitu ta' żmien għall-ghoti tal-opinjoni, dan jiġi deċiż mill-President tal-kumitat jew b'maġġoranza sempliċi tal-membri tal-Kumitat.

²⁷ Ir-Regolament tal-Parlament Ewropew u tal-Kunsill (KE) Nru 178/2002 tat-28 ta' Jannar 2002 li jistabbilixxi l-prinċipji ġenerali u l-htigijiet tal-liġi dwar l-ikel, li jistabbilixxi l-Awtorità Ewropea dwar is-Sigurtà fl-Ikel u jistabbilixxi l-proċeduri fi kwistjonijiet ta' sigurtà tal-ikel (ĠU L 31, 1.2.2002, p. 1).

3. Meta ssir referenza għal dan il-paragrafu, għandu japplika l-Artikolu 8 tar-Regolament (UE) Nru 182/2011, flimkien mal-Artikolu 5 tiegħu.

KAPITOLU VI

RAPPORTAR, PENALI U EMENDI TAR-REGOLAMENTI (UE) 2016/2031, 2017/625 U 2018/848

Artikolu 77

Rapportar

1. Sa ... [5 snin wara d-data tal-applikazzjoni ta' dan ir-Regolament], u kull 5 snin wara dan, l-Istati Membri għandhom jibagħtu lill-Kummissjoni rapport dwar dan li ġej:
- (a) il-kwantitajiet tal-PRM iċċertifikat u standard u ż-żoni użati għall-produzzjoni tagħhom għal kull sena u għal kull speċi, bi speċifikazzjoni tal-kwantitajiet użati għall-varjetajiet organiċi xierqa għall-produzzjoni organika;
 - (b) il-kwantitajiet tal-PRM kummerċjalizzat ta' materjal eteroġenu u ż-żoni użati għall-produzzjoni tiegħu għal kull sena u għal kull speċi;
 - (c) il-kwantitajiet tal-PRM kummerċjalizzat tal-varjetajiet ta' konservazzjoni għal kull sena u għal kull speċi;
 - (d) l-għadd tal-operaturi professjonist li jużaw id-derogi għall-kummerċjalizzazzjoni lill-utenti finali f'konformità mal-Artikolu 28, l-ispeċijiet ikkonċernati u l-kwantitajiet totali tal-PRM għal kull speċi;
 - (e) l-għadd tal-banek tal-ġeni, tal-organizzazzjonijiet u tan-networks b'objettiv statutorju jew b'objettiv iddikjarat ieħor għall-konservazzjoni tar-rizorsi ġenetiċi tal-pjanti, f'konformità mal-Artikolu 29, u l-ispeċijiet ikkonċernati;
 - (f) il-kwantitajiet kif iddefiniti għal kull speċi għaž-żrieragħ skambjati *in natura* bejn il-bdiewa, f'konformità mal-Artikolu 30;
 - (g) il-kwantitajiet awtorizzati għal kull speċi għall-PRM maħsub għal testijiet u għal provi għat-tnissil tal-varjetajiet godda, f'konformità mal-Artikolu 31;
 - (h) il-kwantitajiet tal-PRM għal kull ġeneru u għal kull speċi li għalihom ġie applikat l-Artikolu 33(4);
 - (i) il-kwantitajiet tal-PRM għal kull ġeneru u għal kull speċi importati minn pajjiżi terzi, f'konformità mal-Artikolu 39;
 - (j) il-penali imposti f'konformità mal-Artikolu 78;
 - (k) l-għadd tal-operaturi professjonisti stabbiliti fit-territorju tagħhom.
2. Permezz tal-atti ta' implimentazzjoni, il-Kummissjoni għandha tispeċifika l-formati tekniċi għar-rapportar li jsir skont il-paragrafu 1. Dawk l-atti ta' implimentazzjoni għandhom jiġu adottati f'konformità mal-proċedura ta' eżami msemmija fl-Artikolu 76(2).

Artikolu 78

Penali

1. L-Istati Membri għandhom jistabbilixxu r-regoli dwar il-penali applikabbli għall-ksur ta' dan ir-Regolament u għandhom jiehdu l-miżuri kollha meħtieġa sabiex jiżguraw li jiġu implimentati. Il-penali previsti għandhom ikunu effettivi, proporzjonati u dissuażivi. L-Istati Membri għandhom, mingħajr dewmien, jinnotifikaw lill-Kummissjoni b'dawk ir-regoli u b'dawk il-miżuri u bi kwalunkwe emenda sussegwenti li taffettwawhom.
2. L-Istati Membri għandhom jiżguraw li l-penali finanzjarji għall-ksur ta' dan ir-Regolament, imwettaq permezz ta' frodi jilhq, f'konformità mad-dritt nazzjonali, tal-anqas il-vantaġġ ekonomiku miksub mill-operatur professjonist jew il-perċentwal tal-fatturat tal-operatur professjonist.

Artikolu 79

Emendi tar-Regolament (UE) 2016/2031

Fl-Artikolu 37 tar-Regolament (UE) 2016/2031, il-paragrafu 4 huwa ssostitwit b'dan li ġej:

- “4. Il-Kummissjoni għandha, permezz ta' att ta' implimentazzjoni, meta jkun xieraq, tistabbilixxi miżuri għall-prevenzjoni tal-preżenza ta' pesti regolati mhux ta' kwarantina fl-Unjoni fuq il-pjanti għat-thawwil ikkonċernati, kif imsemmi fl-Artikolu 36(f). Dawk il-miżuri għandhom, meta jkun xieraq, jikkonċernaw l-introduzzjoni u l-moviment ta' dawk il-pjanti fl-Unjoni.”.

Artikolu 80

Emendi tar-Regolament (UE) 2017/625

Ir-Regolament (UE) 2017/625 huwa emendat kif ġej:

- (1) fl-Artikolu 1, il-paragrafu 2, jizdied il-punt li ġej:
“(k) il-produzzjoni u l-kummerċjalizzazzjoni tal-materjal riproduttiv tal-pjanti.”;
 - (2) fl-Artikolu 3, jizdied il-punt li ġej:
“(52) “materjal riproduttiv tal-pjanti” tfisser materjal riproduttiv tal-pjanti kif definit fl-Artikolu 3(1) tar-Regolament (UE) .../... tal-Parlament Ewropew u tal-Kunsill(*)+”;
-
- (*) Ir-Regolament (UE) .../... tal-Parlament Ewropew u tal-Kunsill (ĠU ..., p...). *[in-nota f'qiegħ il-paġna li se tkun f'dak ir-regolament tiddaħhal hawnhekk]*
- [+ ĠU: Jekk jogħġbok daħhal fit-test in-numru ta' dan ir-Regolament u daħhal in-numru, id-data, it-titolu u r-referenza tal-ĠU ta' dan ir-Regolament fin-nota f'qiegħ il-paġna.]
- (3) l-Artikolu li ġej jiddaħhal wara l-Artikolu 22:

“Artikolu 22a

Regoli speċifiċi dwar il-kontrolli uffiċjali u għall-azzjoni li għandha tittiehed mill-awtoritajiet kompetenti b'rabta mas-saħħa tal-pjanti

1. Il-kontrolli uffiċjali biex tigi vverifikata l-konformità mar-regoli msemmija fl-Artikolu 1(2), il-punt (k), għandhom jinkludu kontrolli uffiċjali fuq il-materjal

riproduttiv tal-pjanti, fuq l-operaturi u fuq persuni oħrajn soġġetti għal dawk ir-regoli.

2. Il-Kummissjoni hija mogħtija s-setgħa li tadotta atti delegati f'konformità mal-Artikolu 144 biex jissupplimentaw dan ir-Regolament billi jistabbilixxu regoli għat-twettiq tal-kontrolli uffiċjali fuq materjal riproduttiv tal-pjanti sabiex tiġi vverifikata l-konformità mar-regoli tal-Unjoni msemmija fl-Artikolu 1(2), il-punt (k), li japplikaw għal dawk l-oġġetti u għall-azzjoni meħuda mill-awtoritajiet kompetenti wara t-twettiq ta' dawk il-kontrolli uffiċjali.

Dawk l-atti delegati għandhom jistabbilixxu regoli dwar rekwiżiti speċifiċi għat-twettiq ta' kontrolli uffiċjali bħal dawn fuq:

- (a) l-importazzjoni fl-Unjoni u l-kummerċjalizzazzjoni fi hdan l-Unjoni tal-materjal riproduttiv tal-pjanti partikolari soġġett għar-regoli msemmijin fl-Artikolu 1(2), il-punt (k), dwar l-identifikazzjoni u l-kwalità tiegħu, u
 - (b) rekwiżiti speċifiċi għat-twettiq ta' dawk il-kontrolli uffiċjali fuq l-attivitajiet tal-operaturi matul il-produzzjoni ta' materjal riproduttiv tal-pjanti partikolari soġġetti għar-regoli msemmijin fl-Artikolu 1(2), il-punt (k).
3. Il-Kummissjoni għandha, permezz ta' atti ta' implimentazzjoni, tistabbilixxi regoli dwar arrangamenti prattiċi uniformi għat-twettiq ta' kontrolli uffiċjali fuq materjal riproduttiv tal-pjanti sabiex tiġi vverifikata l-konformità mar-regoli tal-Unjoni msemmijin fl-Artikolu 1(2), il-punt (k), li japplikaw għal dawk l-oġġetti u għall-azzjoni li għandha tittiehed mill-awtoritajiet kompetenti wara tali kontrolli uffiċjali fuq:
 - (a) il-frekwenza minima uniformi ta' tali kontrolli uffiċjali, meta ikun meħtieġ livell minimu ta' kontroll uffiċjali bħala reazzjoni għar-riskji uniformi rikonoxxuti ta' nuqqas ta' konformità mar-regoli dwar il-materjal riproduttiv tal-pjanti ta' orijini jew ta' provenjenza partikolari;
 - (b) il-frekwenza uniformi ta' kontrolli uffiċjali li jitwettqu mill-awtoritajiet kompetenti fuq l-operaturi awtorizzati sabiex iwettqu ċ-ċertifikazzjoni taht superviżjoni uffiċjali f'konformità mal-Artikolu 12(1) tar-Regolament (UE) .../...++

Dawk l-atti ta' implimentazzjoni għandhom jiġu adottati f'konformità mal-proċedura ta' eżami msemmija fl-Artikolu 145(2).

++ ĠU: Jekk jogħġbok dahhal in-numru ta' dan ir-Regolament fit-test.

4. Għall-fini tal-Artikolu 30, id-delega ta' ċerti kompiti ta' kontroll uffiċjali, imsemmijin f'dan l-Artikolu, lil persuna fiżika waħda jew aktar, għandha tkun permessa.”;
- (4) fl-Artikolu 40(1), jiddahhal il-punt li ġej:
- “(c) laboratorji li huma akkreditati mill-Assoċjazzjoni Internazzjonali tal-Ittestjar taż-Żrieragħ sabiex iwettqu analizijiet, testijiet u dijanjozi fuq il-kampjuni taż-żrieragħ”.

Emenda tar-Regolament (UE) 2018/848

Ir-Regolament (UE) 2018/848 huwa emendat kif ġej:

(1) l-Artikolu 3 huwa emendat kif ġej:

(a) il-punt (17) huwa ssostitwit b'dan li ġej:

“(17) “materjal riproduttiv tal-pjanti” tfisser materjal riproduttiv tal-pjanti kif definit fl-Artikolu 3(1) tar-Regolament (UE) .../... tal-Parlament Ewropew u tal-Kunsill(*)+;”;

(*) Ir-Regolament (UE) .../... tal-Parlament Ewropew u tal-Kunsill (ĠU ..., p...). [*in-nota f'qiegħ il-paġna li se tkun f'dak ir-regolament tiddaħħal hawnhekk*]

[+ ĠU: Jekk jogħġbok daħħal fit-test in-numru ta' dan ir-Regolament u daħħal in-numru, id-data, it-titolu u r-referenza tal-ĠU ta' dan ir-Regolament fin-nota f'qiegħ il-paġna.]

(b) il-punt (18) huwa ssostitwit b'dan li ġej:

“(18) “materjal eteroġenu organiku” tfisser materjal eteroġenu kif definit fl-Artikolu 3(27) tar-Regolament (UE) .../...(*)++ , prodott f'konformità ma' dan ir-Regolament;”

(*) Ir-Regolament (UE) .../... tal-Parlament Ewropew u tal-Kunsill (ĠU ..., p...). [*in-nota f'qiegħ il-paġna li se tkun f'dak ir-regolament tiddaħħal hawnhekk*]

[++ ĠU: Jekk jogħġbok daħħal fit-test in-numru ta' dan ir-Regolament.]

(2) Jithassar l-Artikolu 13.

(3) It-tieni paragrafu tal-punt 1.8.4. tal-Parti I tal-Anness II tar-Regolament (UE) 2018/848 huwa ssostitwit b'dan li ġej: “Il-prattiki kollha ta' multiplikazzjoni, hliet il-kolturi tat-tessuti tal-pjanti, il-kolturi taċ-ċelloli, il-germoplażma, il-meristemi, il-kloni kimeriċi, il-materjal mikropropagat, għandhom jitwettqu taħt ġestjoni organika ċċertifikata”.

KAPITOLU VII

DISPOŻIZZJONIJIET FINALI

Thassir

Jithassru d-Direttivi 66/401/KEE, 66/402/KEE, 68/193/KEE, 2002/53/KE, 2002/54/KE, 2002/55/KE, 2002/56/KE, 2002/57/KE, 2008/72/KE u 2008/90/KE.

Ir-referenzi għal dawn l-atti mhassra għandhom jinftehmha bħala referenzi għal dan ir-Regolament u għandhom jinqraw f'konformità mat-tabella ta' korrelazzjoni fl-Anness VIII.

Artikolu 83

Dhul fis-sehh u applikazzjoni

Dan ir-Regolament għandu jidhol fis-sehh fl-ghoxrin jum wara dak tal-pubblikazzjoni tiegħu f'*Il-Ġurnal Uffiċjali tal-Unjoni Ewropea*.

Għandu japplika minn ... *[36 xahar wara d-data tad-dhul fis-sehh ta' dan ir-Regolament]*.

Madankollu,

- (a) L-Artikolu 40(4) għandu japplika minn 3 ijiem wara d-dhul fis-sehh ta' dan ir-Regolament;
- (b) L-Artikolu 52 għandu japplika minn ... *[60 xahar mid-data tad-dhul fis-sehh ta' dan ir-Regolament]* għall-ispeċijiet elenkati fil-Partijiet B u C tal-Anness I. Huwa għandu jorbot fl-intier tiegħu u japplika direttament fl-Istati Membri kollha.

Magħmul fi Brussell,

Għall-Parlament Ewropew
Il-President

Għall-Kunsill
Il-President